

राजा बर्बरीकको उपाख्यान :—

चारै भाइ र द्रौपदी पनि मिली \* सम्झाउँदा राम्ररी ।  
 बोलेनन् नृपती युधिष्ठिर ठुलो \* चिन्ता परी त्यो घरी ॥  
 त्यै वेला पुरका पुगे द्विजहरू \* सत्पात्र नारी, नर ।  
 सारालाइ बसालि धर्म-सुतले \* गनू भयो आदर ॥५३॥  
 तिन्ले पाण्डवको गरे खुशि हुँदै \* सत्कीर्तिको वर्णन ।  
 आशीर्वाद दिए कती सुजनले \* आनन्द मानीकन ॥  
 लागे धर्म-कुमार भन्न-पुरका \* हे श्रेष्ठ नारी, नर ।  
 हाम्रो जीत गराउने समरमा \* हुन् कृष्ण योगेश्वर ॥५४॥  
 योद्धा कौरवलाइ नत्र कसरी \* मार्ने थियौं युद्धमा ।  
 बारंबार प्रणाम गर्दछु परी \* श्री कृष्णका पाउमा ॥  
 यस्तो बात सुनेर धर्मसुतको \* खुशी भए ती सब ।  
 थाले गर्न कुरा अनादर गुनी \* चारै जना पाण्डव ॥५५॥  
 मान्यौं शत्रुहरू ठुलो दुख खपी \* हामीहरूले सब ।  
 हाम्रो जीत गराउने हुन गए \* यी सारथी केशव ॥  
 हाम्रो त्यो रणमा पराक्रमहरू \* देख्दै नदेखेसरी ।  
 गर्दैछन् गुण गान खूब हरिको \* दाज्यू भई यो घरी ॥५६॥  
 हामी चित्त बुझाउँ धर्म-सुतको \* वार्ता सुनी के गरी ।  
 ती चारै जनको कुरा सुनिसकी \* बोल्नूभयो श्री हरि ॥  
 हे राजन ! सब भाइले हजुरका \* जस्तो पराक्रम गरे ।  
 त्यसले जीत लडाइँमा हुन गयो \* सम्पूर्ण वैरी मरे ॥५७॥  
 त्यस्को ख्याल नराखि आफ्नो मनमा \* आज्ञा भयो जे जति ।  
 त्यसले चित्त दुखयो यि भाइहरूको \* अत्यन्त हे भूपति !

बोले धर्म-कुमार आदर गरी \* आज्ञा हरीको सुनी ।  
 कसले गर्छ बढाइ आफ्नु यसरी \* आफैं मपाई बनी ॥५८  
 मारे शत्रुहरू बराबर सबै \* भाईहरूले हरि !  
 कस्को श्रेष्ठ थियो पराक्रम भनौं \* कुन् मुख्य हो के गरी ?  
 यस्तो बात सुनी तुरुन्त दिनुभो \* श्री कृष्णले उत्तर ।  
 देखने युद्ध सबै छ जीवित अझै \* हे भूप ! यौटा शिर ॥५९  
 त्यसले भन्छ यथार्थ बात हरिले \* आज्ञा भएथ्यो जब ।  
 पाँचे सोध्न भनी हरीसहित ती \* पाँचै जना पाण्डव ॥  
 सोधे त्यो शिरलाई धर्म-सुतले \* देखी ठुलो वृक्षमा ।  
 देखेथ्यौ तिमिले पराक्रम ठुलो \* कुन् वीरको युद्धमा ? ६०  
 लाग्यो त्यो शिर मात्र बोलन नृपले \* आज्ञा भएको सुनी ।  
 यौटा कृष्णसिवाय वीर रणमा \* देखीनँ कोही पनि ॥  
 हुन्थे कत्तल वीर सैनिक जती \* श्री कृष्णका चक्रले ।  
 खान्थिन् योगिनि झैं घुमी रगत ती \* श्रीद्रौपदी रोषले ६१ ॥  
 खेलथे बालक झैं अरू जती थिए \* योद्धा त्यहाँ भूपती !  
 मैले बात यथार्थ वर्णन गरें \* प्रत्यक्ष देखे जति ॥  
 सोधे धर्म-कुमारले-कसरि यो \* तिम्रो भयो—दुर्गति ।  
 बोल्दैछौ शिर मात्र भैकन तिमि \* आश्चर्य लाग्यो अतिदूर  
 यस्तो प्रश्न सुनेर धर्म-सुतको \* हाँसेर बोल्थ्यो शिर ।  
 राजन् बड्ग प्रदेशको नरपती \* मै बर्बरीक हूँ तर ॥  
 चर्चा युद्ध हुने सुनी अलिकती \* सेना लिई साथमा ।  
 हार्नेको पुगि गर्छु मद्दत भनी \* आएँ म संग्राममा ॥ ६३  
 सोधे ब्राह्मणले मलाई पथमा \* भेटेर हे भूपति !  
 जाँदैछौ अहिले कतातिर तिमि \* के गर्न हे रुद्धति !



यस्तो प्रश्न सुनेर उत्तर दिएँ \* तिन्लाइ हे ब्राह्मण ।  
 हानेतर्फ भई लड़ेर रणमा \* जानेछु मद्दत दिन ॥६४॥  
 हाँस्तै ब्राह्मणले भने-‘शरहरू \* छन् तीन मात्रै किन ?  
 थोरै सैन्य लिई सहाय कसरी \* गछौं मलाई भन ?’  
 मैले ती द्विजलाइ उत्तर दिएँ \* ‘छाड़ेर यौटा शर ।  
 मृत्युस्थान बुभेरे वीर सबकी \* दोस्रो चलाई शर ॥६५॥  
 मानेछु सब वीर सैनिकहरू \* चाहिन्न तेस्रो शर’ ।  
 मेरो बात सुनेर फेरि द्विजले \* सोधे गरी आदर ॥  
 शेखीयुक्त कुरा भन्यौ जति यहाँ \* आफ्नू गरी वर्णन ।  
 केही देउ प्रमाण नत्र कसरी \* विश्वास मानौं भन ॥६६॥  
 इच्छा ब्राह्मणको बुझीकन त्यहीं \* मैले परीक्षा दिन ।  
 यौटा बाण गरें प्रहार पहिले \* रातो लगाईकन ॥  
 जस्को प्राण जहाँ थियो त्यहिं पुगी \* विद्रुतसरी वेगले ।  
 फर्क्यो चिह्न लगाइ फेरि करमा \* देखेर ती विप्रले ॥६७॥  
 माग्छु दान दिने भए प्रण गरी \* देऊ भनेथे जब ।  
 मैले दिन्छु भनी गरें प्रण तिमी \* जे माग्दछौं त्यो सब ॥  
 मेरो बात सुनेर लिन्छु शिर नै \* देऊ भने विप्रले ।  
 सोधें—यो शिर माग्दछौं छल गरी \* हे विप्र ! कुन हेतुले ॥६८॥  
 को हो ? यो शिरले हुनेछ हित के ? \* कल्याण तिम्रो भन ।  
 मेरो विन्ति सुनेर आदर गरी \* बोल्दा भए ब्राह्मण ॥  
 सक्तैनन् तिमिलाइ जित्न रणमा \* हे वीर ! कोही पनि ।  
 पक्का कौरव हार्दछन् र तिमिले \* गछौं कि मद्दत भनी ६९  
 मेरा पाण्डव मित्र हुन् समरमा \* तिन्को चिताई हित ।  
 माग्दैछु शिर दान देउ तिमिले \* भक्ती र श्रद्धासित ॥

राजन् ! कृष्ण मलाइ जान 'शिर' यो\* काटी लिए तापनी ।  
देखौला तिमी युद्ध जीवित रही \* मेरो कृपाले भनी ॥७०॥



वन जान तयार भएका राजा युधिष्ठिरलाई व्याधा र मूसाको उदाहरण दिएर शिक्षा दिएको  
मेरो भक्ति हुने र दुःख नहुने \* दिन्छ खुशीले वर ।  
यस्तो अर्ति दिएर रूप त्यति त्यो \* श्री कृष्ण योगेश्वर ॥  
आफ्नो रूप लिई चतुर्भुज दिए \* गोविन्दले दर्शन ।  
पाएँ दर्शन नाथका चरणको \* प्रत्यक्ष सोही क्षण ॥७१॥  
टक्र्याएँ शिर यो प्रसन्न मनले \* काटेर मैले जब ।  
मेरो यो शिरलाइ राखि रुखमा \* पाल्नुभयो केशव ॥  
यस्तो विन्ति गरेर मौन हुन गो \* बोलेन केही शिर ।  
आफ्नो बाहुलिले मुसारिदिनुभो \* श्री कृष्णले सादर ॥७२॥  
पाई स्पर्श सुकोमल प्रभुजिको \* त्याग्यो दुखी जीवन ।  
गर्नुभो हरिले सहर्ष शिरको \* संस्कार सोही क्षण ॥

श्री गोविन्द र पाँच पाण्डव अरू \* जो जो गएका थिए ।  
गदैं वर्णन कृष्णका गुणहरू \* आनन्दले फर्किए ॥७३॥

श्री वेदव्यासको शिक्षा, युधिष्ठिरको नगर प्रवेश र राज्याभिषेक :—

देखेथे जब बर्बरीक नृपको \* प्रत्यक्ष त्यो सद्गति ।  
जानी ईश्वर कृष्णका चरणमा \* आफ्नू लगाई मति ॥  
पाँचै भाइ मिली सुयोग्य रितले \* गर्दा भए चाकरी ।  
आए व्यास मुनी युजिष्ठिरकहाँ \* शिक्षार्थ सोही घरी ॥७४॥  
राखी आसनमा प्रसन्न मनले \* तिन्को गरे स्वागत ।  
लागे भन्न बुझाइ व्यास मुनिले \* सद्धर्म राम्रोसित ॥  
राजन् ! खूब अनर्थ दुष्ट कुराले \* तिम्रो पहीले गरे ।  
लागेथ्यो कर लड्नेलाइ र सबै \* त्यै पापद्वारा मरे ॥७५॥  
तिम्रा भाइ बने निमित्त तर ती \* आई ठुलो दुर्दिन ।  
दैवाधीन भई मरे तिमि वृथा \* दुःखी रहन्छौ किन ?  
मनै भूपतिका र वीरहरूका \* सन्तानको राम्ररी ।  
रक्षा, पालन गर्नुपर्छ तिमिले \* राजा बनी यो घरी ॥७६॥  
यस्तो अर्ति मुनेर व्यास मुनिको \* शान्ती भई चित्तमा ।  
सोधे धर्मकुमारले शिर धरी \* श्री व्यासका पाउमा ॥  
लाग्यो पाप ठुलो अवध्य बध जो \* गर्नु पर्‍यो युद्धमा ।  
सीयोले सरि घोच्छ यो सब कुरा \* सम्झील्लिदा चित्तमा ॥७७॥  
प्रायश्चित्त स्वधर्मपूर्वक कुनै \* कर्तव्य मेरो भए ।  
तिनका निम्ति पनी म गर्छु खुशिले \* जो युद्धमा मारिए ॥  
बिन्ती धर्मकुमारको सुनिसकी \* भन्नूभयो व्यासले ।  
निर्दोषी तिमि छौ, मरे समरमा \* सम्पूर्ण ती कालले ॥७८॥

जस्का बन्धु तथा पिता र जननी \* छैनन् छ जो निर्दयी ।  
 मान्यो 'काल' त्यही भएर बलवान् \* के पुग्छ चिन्ता लिई ॥  
 राजन् ! क्षत्रिय धर्ममा दृढ रही \* त्यस्को गन्यो पालन ।  
 लाग्यो पाप मलाइ बन्धुवधको \* भन्छौ वृथामा किन ? ७९  
 आफ्नू धर्म ठुलो बुझी जतनले \* गर्दैन् जो पालन ।  
 कस्तै पुण्य गरोस् हुँदैन् कहिले \* उत्तीर्ण त्यो दुर्जन ॥  
 गर्नेछौ हयमेध एक तिमिले \* श्रद्धा पुन्याई जब ।  
 प्रायश्चित्त हुनेछ, ताप मनको \* जानेछ तिम्रो सब ॥८०॥  
 धेरै राक्षसको गरी वध स्वयं \* श्री रामले युद्धमा ।  
 गर्नुभो पछि अश्वमेध मख नै \* आनन्दका साथमा ॥  
 धेरै वर्ष चलीरह्यो अति ठुलो \* संग्राम देवासुर ।  
 मारे राक्षसलाइ स्वर्गपुरिको \* भोगादिका खातिर ॥८१॥  
 पापी कौरवले पनी घरि-घरि \* दुष्कर्म जस्तो गरे ।  
 सोही पाप फलेर दैवगतिले \* संग्रामद्वारा मरे ॥  
 जस्का निम्ति दुखाइ चित्त वनमा \* जानू वृथा हो अब ।  
 जानू योग्य छ हस्तिनापुर; लिई \* भाई सबै बान्धव ॥८२॥  
 दस्तो अर्ति दिएर आश्रममहाँ \* श्री व्यास पाल्नुभयो ।  
 चिन्ता धर्मकुमारको जति थियो \* त्यो अर्तिद्वारा गयो ॥  
 त्यो देखि हरिले हुकुं दिनुभयो \* आनन्द मानीकन ।  
 गर्नुपर्छ छिटो गई नगरमा \* हे भूपती ! शासन ॥८३॥  
 त्यो आज्ञा हरिको सुनी रथ तथा \* पाल्की तयारी गरी ।  
 गान्धारी, धृतराष्ट्रलाइ पहिले \* राख्दा भए राम्ररी ॥  
 राखी भाइहरू वरी-परि अरू \* राजा तथा बान्धव ।  
 आफ्नू माझमहाँ युधिष्ठिर बसे \* त्यागेर चिन्ता सब ॥८४॥

हाँकेथे रथ भीमले विजयले \* छाता लिए सुन्दर ।  
 भाई श्री सहदेव औ नकुलले \* हाँकता भए चामर ॥  
 शोभा दिव्य फिंजाइ गौरव ठूलो \* दर्शाउँदै भूपको ।  
 ताराका बिचमा सफा शशिसरी \* यात्रा थियो भव्य त्यो ८५  
 लागेथ्यो जब बढ्न त्या पुरतरफ् \* राजा बसेको रथ ।  
 थाले हेर्न अनेक मानिसहरू \* ढाकेर पूरा पथ ।  
 कौशी, झ्याल, अटालिमा, सडकमा \* हेरौं सवारी मनी ।  
 पैह्नेदेखि थिए उपस्थित युवा \* स्त्री, बाल, बूढा पनी ॥८६॥  
 पाँचेथ्यो रथ त्यो जसै नगरमा \* सत्कार ठूलो गरे ।  
 लावा पुष्प अबीर आदि सबले \* पानी परे झैं छरे ॥  
 दिन्थे आशिष दीर्घ जीवन हुने \* भूपाललाई कति ।  
 जै जैकार गरेर उच्च स्वरले \* आनन्द मान्थे कति ॥८७॥  
 पढ्दै वेद गुणानुवाद नृपको \* गर्थे जहाँ ब्राह्मण ।  
 चार्वाक् नाम हुने थियो नरपते ! \* यौटा त्यहीं दुर्जन ॥  
 झूटो उक्ति दिएर विप्रहरूको \* बोल्थो कराईकन ।  
 मान्थो बन्धु सबै वृथा समरमा \* गछौं बढाई किन ॥८८॥  
 गर्ने पाप तिमि समान नृपको \* धिक्कार हो जीवन ।  
 झूटो राक्षसको कुरा सुनि सबै \* बोल्दा भए ब्राह्मण ॥  
 गर्दैनौं मनले पनी अहित वा \* निन्दा, गुणी भूपको ।  
 सुन्नू व्यर्थ हजूरले किन पन्थो \* झूटो कुरा दुष्टको ८९॥  
 राजालाई यती भनेर द्विजले \* हुँकारको शब्दले ।  
 हप्काए, तर दुष्ट राक्षस मन्थो \* चार्वाक त्यै श्रापले ॥  
 मानी दुःख ठूलो युधिष्ठिर गए \* दर्बारमा त्यो दिन ।  
 बिन्ती श्री धृतराष्ट्रजीसित गरे \* पाँचै जना गैकन ॥९०॥

छोरा हूँ म हजूरको चरणमा \* भक्ती सदा गर्दछ ।  
आज्ञा मान्न सदा प्रसन्न मनले \* हे भूप ! तैयार छ ॥  
गर्थे राज्य-प्रबन्ध पूर्ण सहजै \* आज्ञा हजूरले दिए ।  
यो विन्ती धृतराष्ट्रले सुनिसकी \* हाँसेर भन्दा भए ॥९१॥  
तिम्रो राज्य थियो अधीर अहिले \* हे बाबु ! तिम्रै भयो ।  
जे इच्छा मनमा छ त्यै गर तिमी \* आज्ञा दिने हूँ म को ?  
दिन्छ आशिष दीर्घ-जीवन मिली \* कीर्ती हवस् उज्ज्वल ।  
पान्यौ उज्ज्वल पाँच भाइहरूको \* उद्योगले यो कुल ॥९२॥  
यो आज्ञा धृतराष्ट्रको जब सुने \* खुशी भए पाण्डव ।  
सामग्री अभिषेकको जति थियो \* तैयार पारे सब ॥  
राखे रत्नजडाउ एक सुनको \* देदीप्य सिंहासन ।  
बस्ने श्री हरिले थियो नगिचमै \* त्यस्तै सफा आसन ॥९३॥  
माला, चामर छत्र, तोरण, ध्वजा \* टाँगेर चारैतिर ।  
पारे स्वर्गसमान रत्नहरूले \* प्रासाद बाटो, घर ॥  
आएथ्यो अभिषेकको दिन जसै \* आनन्द मानीकन ।  
आफ्नू आसनमा युधिष्ठिर बसे \* तिनका पछि अर्जुन ॥९४॥  
हाँकथे श्री सहदेव औ नकुलजी \* आनन्दले चामर ।  
सामू भीम बसे, अली वर त्यहीँ \* श्री कृष्ण योगेश्वर ॥  
गान्धारी, धृतराष्ट्र, कुन्ति जननी \* श्री द्रौपदी सुन्दरी ।  
अर्कोतर्फ युयुत्सु औ विदुरजी \* बस्ता भए त्यो घरी ॥९५॥  
पढ्थे ब्राह्मण स्वस्तिवाचन, गुरु \* धौम्यादि ज्ञानी मुनी ।  
गर्थे धर्म-कुमारलाइ अभिषेक् \* हुन दीर्घजीवी भनी ॥  
हे राजन ! अभिषेक पाण्डु-सुतको \* पूरा भएथ्यो जब ।  
पारे तुष्ट सहर्ष ब्राह्मण तथा \* दुःखी दरिद्री सब ॥९६॥

सेनानायक, भृत्यवर्ग र प्रजा \* मन्त्री हितैषीकन ।  
 इच्छामाफिक वस्तुले र धनले \* राजी गराए मन ॥  
 राजाले युवराजको पद दिए \* श्री भीम योद्धाकन ।  
 सल्लाहा दिनमा रहे विदुरजी \* सेनापती अर्जुन ॥९७॥  
 योग्यायोग्य गरी विचार नृपले \* उत्साहका साथमा ।  
 राखेथे सबलाइ राज्यभरको \* सानू ठुलो काममा ॥  
 बाँधी राज्य प्रबन्ध योग्य रितले \* पैहो भए झैं गरी ।  
 थाले शासन गर्न धर्म-सुतले \* साम्राज्यको राम्ररी ॥९८॥

पाण्डवलाई लिएर श्रीकृष्ण भीष्मकहाँ जानू :—

हे राजन् ! धृतराष्ट्रको जतनले \* गर्दै रही चाकरी ।  
 गर्थे शासन वीर पाण्डवहरू \* तिनले भने झैं गरी ॥  
 आए भेट्न भनी स्वयं कृप गुरु \* भूपाललाई जब ।  
 राखेथे गुरुलाई आदर गरी \* पैहोसरीको सब ॥९९॥  
 हे राजन् ! हरिको युधिष्ठिरजिले \* गर्छ भनी दर्शन ।  
 प्रातःकालमहाँ पुगे विजयको \* प्रासादमा कवै दिन ॥  
 चिम्ली नेत्र दुवै सफा पलङ्कमा \* बाँधेर पद्मासन ।  
 गर्थे इन्द्रिय रोकि शुद्ध मनले \* चिद्ब्रह्मको चिन्तन ॥१००॥  
 टाढैबाट गरी प्रमाण हरिको \* देखेर त्यस्तो स्थिति ।  
 बोले धर्म-कुमार नम्र स्वरमा \* आनन्द मानी अति ॥  
 गर्ने पालन, सृष्टि-नाश क्षणमा \* हे नाथ ! लक्ष्मीपति !  
 गर्नुहुन्छ हजूर ध्यान यसरी \* कस्को लगाई मति ? ॥१०१॥  
 पाई दर्शन नाथको चरणको \* कल्याण मेरो भयो ।  
 मेरो केहि भए कसूर अहिले \* गर्नाँस् क्षमा हे विभो !

भन्छन् जस्कन् 'नेति-नेति' श्रुतिले \* ब्रह्माण्डका पालक !  
 चिन्ता छैन मलाइ केहि, प्रभु भैं \* पाएर संरक्षक ॥२॥  
 जोरी हात थडा भएर नृपते \* बिन्ती गरेको सुनी ।  
 आज्ञा गर्नुभयो जनार्दनजिले \* हाँस्ते दयालु बनी ॥  
 मेरो चिन्तनमा निमग्न अहिले \* छन् भीष्म, त्यै कारण ।  
 ऐह्य हे अधिराज ! भीष्मतिर नै \* मेरो हुनाले मन ॥३॥  
 मैले जान्न सकीनँ भेट्न यसरी \* पाल्नुभएको पनी ।  
 जान्छु भीष्मकहाँ म भेट्न नगए \* दुःखी हुनेछन् तिनी ॥  
 जानूहुन्छ भने हजुर मसँगै \* पाल्नुहवस् भूपति !  
 गर्नेछन् उपदेश योग्य हितको \* जाने बुझेको जति ॥४॥  
 त्यो आज्ञा हरिको सुनेर मनमा \* आनन्द मानीकन ।  
 चारै भाइ लिई चढेर रथमा \* जाँदा भए त्यै क्षण ॥  
 ज्ञानी नारद, व्यास, तुम्बुरु कुरु \* शाण्डिल्य औ जैमिनी ।  
 विश्वामित्र, वसिष्ठ, दक्ष क्रतु औ \* मौद्गल्य गौतम मुनि ॥५॥  
 देवस्थान र वात्स्य, हारित अरु \* ज्ञानी गुणी ब्राह्मण ।  
 गर्थे चिन्तन कृष्णको बसी त्यहाँ \* घेरा लगाईकन ॥  
 पदार्थ वेद अनेक ब्राह्मणहरू \* सानन्द हे भूपति !  
 श्री योगेश्वरको प्रसन्न मनले \* श्रीभीष्म गर्थे स्तुति ॥६॥  
 पाँचै पाण्डव वीरका सँग जसै \* श्री कृष्ण योगेश्वर ।  
 ल्याए भीष्मकहाँ सवारि हरिको \* गर्दै ठुलो आदर ॥  
 आज्ञा गर्नुभयो सहर्ष हरिले \* श्री भीष्म योद्धाकन ।  
 जानी स्नेह ठुलो ममा हजुरको \* आएँ म हे सज्जन ! ॥७॥  
 कस्तो कष्ट छ ? देहमा अझ पनी \* छन् घाउ शस्त्रास्त्रका ।  
 देखेता दुःख हजुरको, सुख वृथा \* ठान्छु म संसारका ॥



राखेको वशमा छ मृत्यु यसरी \* कुन् व्यक्तिले लोकमा ।  
 पारेको छ हजुरलाई अहिले \* दुर्दैवले कष्टमा ॥८॥  
 ज्ञानी धार्मिक वीर को हजुर भैं \* संसारमा छुन् अब ?  
 त्याग्नू हुन्छ हजुरले तन भनी \* सन्ताप मान्छौं सब ॥  
 दुःखी धर्म-कुमार छुन् समरमा \* राजा र बन्धू मरी ।  
 तिन्लाइ उपदेश उत्तम दिनोस् \* कल्याण मिलने गरी ९॥  
 त्यो आज्ञा हरिको सुनेर मनमा \* आनन्द मानीकन ।  
 जोरी हात भने पितामहजिले \* हे देवकी-नन्दन !  
 जस्को चिन्तनले सबै तरहका \* संकष्ट जान्छुन् ठरी ।  
 जान्छुन् नाम जपेर जुन् पुरुषको \* संसार पारी तरी ॥१०॥  
 सोही श्री हरिको दया हुन गई \* पाएँ यहीं दर्शन ।  
 बारंवार प्रणाम गर्दछु प्रभो ! \* खुशी छ मेरो मन ॥  
 जस्को तेज र शक्तिले स्थिति सदा \* मानिन्छ ब्रह्माण्डको ।  
 तिन्का सामु ठुलो भएर अहिले \* शिक्षा दिने हूँ म को ॥११॥  
 शिक्षा बक्सनुहोस् स्वयं हजुरले \* तिन्लाइ धर्मार्थको ।  
 शक्ती इन्द्रियमा रहेन अधि झैं \* घाऊ छ झन् शस्त्रको ॥  
 गल्दै देह गयो, बढी शिथिलता \* मुद्धी हरायो सब !  
 सक्नेछु उपदेश गर्न कसरी \* धर्मार्थको केशव ! ॥१२॥  
 यस्तो विन्ति सुनी पितामहजिको \* बोल्नुभयो माधव ।  
 आज्ञा गर्नुभयो जती हजुरले \* हुन् सत्य वार्ता सब ॥  
 आफ्ना बान्धवलाइ यो बखतमा \* शिक्षा हजुरले दिंदा ।  
 होला मङ्गल लोकको, हजुरको \* बढ्नेछ कीर्ति सदा ॥१३॥  
 त्याग्ने प्राण हजुरले अब रहे \* छप्पन्न मात्रै दिन ।  
 त्यस्का बाद गएर स्वर्गपुरिमा \* बस्नोस् खुसी भैकन ॥

जस्तो बढ्दछ अन्धकार नभमा \* श्रीसूर्य अस्ताउँदा ।  
 त्यस्तो ज्ञान हुनेछ लुप्त भवको \* यो देह त्यागी दिंदा ॥१४॥  
 मूर्च्छा ग्लानि र भोक-प्यासहरुको \* बाधा नहोस् देहमा ।  
 पीडा नाश भएर बाणहरुको \* शान्ती रहोस् चित्तमा ॥  
 बढ्ला निर्मल ज्ञान, तेज रविको \* फैले सरी भूमिमा ।  
 देलान लोकहरु जलाञ्जलि ठुलो \* कीर्ति रही लोकमा ॥१५॥  
 गर्नुहोस् उपदेश लोकहरुको \* कल्याणको खातिर ।  
 होला सुन्दर दिव्यदृष्टि, खुशिले \* मैले दिएँ यो वर ॥  
 पाई यो वरदान भीष्म मनमा \* अत्यन्त खुशी भए ।  
 भोली दर्शन गर्दछौं भनि सबै \* द्वार फर्की गए ॥१६॥  
 प्रातःकाल अनेक मङ्गल हुने \* बाजा बजे सुन्दर ।  
 शय्या त्याग्नभयो सहर्ष हरिले \* नित्य क्रिया खातिर ॥  
 सन्ध्या स्नान सकेर विप्रगणको \* सत्कार पूजा गरी ।  
 पाँचै भाइ लिई पितामहकहाँ \* पाल्नुभयो श्रीहरी ॥१७॥  
 पाई दर्शन कृष्णको खुशि भए \* श्री भीष्म ज्ञानी जब ।  
 तिन्को भाव बुझी प्रसन्न मनले \* बोल्नुभयो केशव ॥  
 'के कस्तो छ बताउनास् शरिरको \* ग्लानी, अशान्ती, दुख ।'  
 बोले भीष्म कुरा सनी कमल झैं \* हेर्दै प्रभूको मुख ॥१८॥  
 'जस्तो गर्दछ सृष्टि-नाश क्षणमा \* संसारको पालन ।  
 त्यस्ता श्री जगदीशको भइ दया \* पाएपछी दर्शन ॥  
 के टिक्थे मनका अशान्ति दुख ती \* भागे डराईकन ।  
 शक्ती ज्ञान बढी सबै तरहले \* खुशी छ मेरो मन ॥१९॥  
 श्री कृष्णले दिनुभयो वर जो मलाई ।  
 त्यस्तो दियो नयन दिव्य दुवै खुलाई ॥

इच्छा छ जे अब युधिष्ठिर सोधन आउन् ।

सन्ताप बन्धु-वधको मनमा नमानुन् ॥२८॥

श्री भीष्मले युधिष्ठिरलाई राज-धर्मको उपदेश दिनु :—

राजन् ! धर्म-कुमारलाई खुशिले \* डाके जसै भीष्मले ।  
जोरी हात भने अधिल्लिर गई \* श्री धर्मका पुत्रले ॥  
इच्छा गर्दछु राज-धर्म अहिले \* सुन्ने म राम्रो गरी ।  
आज्ञा गर्नुहवस् प्रसन्न मनले \* राखी दया यो घरी ॥२९॥  
यस्तो प्रश्न सुनेर धर्म-सुतको \* श्री भीष्म खुशी भए ।  
हेदैँ भूपतिको प्रसन्न मुहुडा \* क्यै बेर ती घोरिए ॥  
चिम्ली नेत्र समस्त इन्द्रियहरू \* आफ्ना गराई स्थिर ।  
लागे भन्न बुझाइ नम्र स्वरमा \* श्री भीष्मले सादर ॥२२॥  
बाबू ! पितृ र देवता र द्विजको \* गर्ने सदा पूजन ।  
गर्नेछन् उपकार भूपति भई \* जो सत्यको पालन ॥  
तिनलाई कहिल्यै हुँदैन मनमा \* केही कुराको दुख ।  
भोग्नेछन् इहलोकमा पछि मरी \* स्वर्गादिको ती सुख ॥२३॥  
योद्धा, धार्मिक औ जितेन्द्रिय गुणी \* वाणी हुने कोमल ।  
दानी श्रेष्ठ उदार चित्त र सदा \* कीर्ति हुने उज्ज्वल ॥  
जस्मा छन् गुण यी र विप्रगणको \* जो गर्दछन् आदर ।  
तिनको राज्य हुँदैन भ्रष्ट, घरमा \* लक्ष्मी हुने छिन् स्थिर ॥२४॥  
राजद्रोह र भ्रूण-त्याग, गुरुकी \* स्त्रीलाई राख्ने अनि ।  
ज्ञानी विप्र भएर गर्दछ भने \* हत्या कसैको पनि ॥  
त्यस्ता ब्राह्मणलाई दण्ड नदिई \* पक्रेर राख्ने थुनी ।  
देश-त्याग गराउनु नृपतिले \* कर्तव्य हो यो भनी ॥२५॥

गर्नें हुन्न क्षमा सदैव नृपले \* दोषी र द्रोहीकन ।  
 गछन् भूपतिको कुनै बखतमा \* निन्दा तिनै दुर्जन ॥  
 आफ्नो शक्ति गरी विचार मनमा \* औकातको माफिक ।  
 राख्नुपर्दछ विज्ञ मानिसहरू \* भूपालले सेवक ॥२६॥  
 सेना, सम्पत्ति, शस्त्र-अस्त्र, पृथिवी \* पानी तथा जंगल ।  
 हे बाबू ! उपरोक्त वस्तुहरू हुन् \* राजाहरूका बल ॥  
 गर्नुपर्दछ वृद्धि भूपति भई \* यो वस्तुको राज्यमा ।  
 सक्तैनन् अनि शत्रु आउन कुनै \* ती भूपको सामुमा ॥२७॥  
 त्यस्मा केहि कमी कुनै बखतमा \* देखे भने शत्रुले ।  
 गछन् राज्य लिने प्रयत्न सहसा \* ईर्ष्या तथा द्रोहले ।  
 मैत्री हुन्छ समानका सँग सदा \* हो नीति राम्रो तर ।  
 मान्छन् स्वार्थ नराखि मित्र जनले \* कुन कामको खातिर ॥२८॥  
 पूरा स्वार्थ हुँदा समाप्त सहजै \* मैत्री पनि हुन्छ त्यो ।  
 सोही कारणले बलबल बुझी \* आफ्ना तथा शत्रुको ॥  
 गर्नुपर्दछ राज्य शासन सदा \* आफ्नो सुरक्षा गरी ।  
 सक्तैनन् अनि गर्न शत्रुहरूले \* कयै हानिकोही घरी ॥२९॥  
 अर्काको वशमा परेर नृप जो \* बोल्छन् घमण्डी बनी ।  
 गछन् यत्न घमण्ड तोड्दछु भनी \* वैरीहरूले पनि ॥  
 बर्ता नम्र हुँदैन बन्नु र बढी \* शेखी नगर्नु सदा ।  
 बोल्नुपर्छ विचारपूर्वक कुरा \* राजा भई सर्वदा ॥३०॥  
 गर्नु न्याय कडा बनेर यम झैं \* अन्यायमा भूपले ।  
 राख्नु कोष भरी कुवेरसरि नै \* सम्पत्ति सत् नीतिले ॥  
 हुन्नन् दीन दुखी र दुर्बल प्रजा \* जुन भूपको राज्यमा ।  
 मानिन्छन् त्यहि भूप उत्तम गुणी \* सम्पूर्ण संसारमा ॥३१॥

जो राजा भई लिच्छ दुर्व्यसनको \* आनन्दले आश्रय ।  
 त्यसलाई भय हुन्छ शत्रुहरूको \* धेरै थरी निश्चय ॥  
 ठट्टा सेवक वर्गका संग बसी \* जो भूपती गर्दछन् ।  
 पाई ती मन-पेट भृत्यहरूले \* टेनै पनी छाड्दछन् ॥३२॥  
 मुन्छन् गुप्त कुरा र भन्न नहुने \* कयै भेद तिन्ले जब ।  
 भन्छन् शत्रुकहाँ गएर धनका \* लोभीहरूले सब ॥  
 सोही कारणले विचार नगरी \* ठट्टा गरेमा पनी ।  
 केही गुप्त कुरा खुल्यो यदि भने \* हो मूर्ख भन्छन् तिनी ॥३३॥  
 त्यागी लाज अदेय वस्तु पनि ती \* भूपालको माग्दछन् ।  
 पाएनन् धन वस्तु इच्छित भने \* ती क्रोधले जाग्दछन् ॥  
 जसलाई मन-पेट मिल्लु नृपको \* प्यारो छ जो नोकर ।  
 त्यसले गर्छ कुरा बढेर मनले \* हेप्नै नमानी डर ॥३४॥  
 सोही कारण भृत्य वर्गकन जो \* आधीनमा राख्दछन् ।  
 त्यस्ता भूपतिलाई विज्ञ जनले \* हुन श्रेष्ठ यी भन्दछन् ॥  
 खेती गर्न भनी दुखी कृषकले \* मागेर लिन्छन् ऋण ।  
 थोरै व्याज लिई दिनु नृपतिले \* तिन्लाई आफ्नो धन ॥३५॥  
 उब्जा जे जति हुन्छ, कष्ट नदिई \* पष्ठांश त्यसको लिनु ।  
 बाँकीको सब अन्न ती कृषकको \* खातीर छाडीदिनु ।  
 राजाले कर वा जगात नलिनु \* बर्ता बढाईकन ।  
 व्यापारी जनले नपार्नु महँगो \* धेरै विनाकारण ॥३६॥  
 किन्नृपछ अनेक वस्तु घरको \* त्यै अन्न बेची जब ।  
 सामग्री महँगो भयो यदि भने \* हुन्छन् दुखी ती सब ॥  
 दुःखी रैयतबाट हुन्छ कसरी \* साम्राज्यको उन्नति ।  
 सोही कारण गर्नुपर्छ नृपले \* मदत्त सकेको जति ॥३७॥

गच्छन् ब्राह्मणको, गुणी सुजनको \* सम्मान जुन् राज्यमा ।  
 रैती छन् धन-धान्य पूर्ण र सुखी \* जुन् ग्राम वा देशमा ॥  
 धेरै व्यक्तिहरू प्रसन्न मनले \* आई त्यहीं बस्छन् ॥  
 राजाको बढिया हुने थरि-थरी \* उद्योगमा लाग्दछन् ॥३८  
 त्यस्तै बढ्दछ राजकोश र प्रजा \* सारा सुखी बन्दछन् ।  
 त्यस्तै भूपतिलाइ विज्ञ जनले \* ठूलो भनी मान्दछन् ॥  
 व्यर्थै प्राण लिने, कुसंगत गरी \* हिँड्नु कृतधनी हुनु ।  
 जूवा खेल्नु सदा र मद्य पिउनु \* अत्यन्त लोभी हुनु ॥३९  
 मिथ्या बोल्नु परस्त्रिमा रत हुनु \* त्याग्नू हितैषी जन ।  
 त्यस्को नाश हुनेछ निश्चय स्वयं \* जस्मा छ यी दुर्गुण ॥  
 जस्मा छैन विवेक बुद्धि बल औ \* चातुर्य गम्भीरता ।  
 जस्का शत्रु अनेक छन् वरिपरी \* राख्ने ठूलो योग्यता ॥४०  
 जो गच्छन् भरमा परेर अस्को \* साम्राज्यको शासन ।  
 त्यस्ता भूपतिलाइ शत्रुहरूले \* मार्छन् समार्कन ॥  
 जुन् उद्योग गरेर स्वर्ग-पतिले \* पाए अधी अमृत ।  
 मारी राक्षस वीर देवपुरिमा \* उद्योगले छन् स्थित ॥४१  
 उद्योगी जनले नगर्न सकिने \* कयै छैन त्रैलोक्यमा ।  
 गर्नु पर्दछ योग्य भूपति भई \* उद्योग संसारमा ॥  
 राम्रो बुद्धि भए पनी नृपति जो \* उद्योगले हीन छन् ।  
 हे बाबू ! विषहीन सर्पसरिका \* राजा तिनै मूर्ख हुन् ॥४२  
 सानू शत्रु भनी नगर्नु कहिल्यै \* हेलौं कसैको पनि ।  
 आगोले सहसा जलाउँछ सबै \* थोरै भए तापनि ॥  
 त्यस्तै घातक हुन्छ बीज विषको \* भन्ने विचारीकन ।  
 यी तीनै थरिबाट रक्षित भई \* जो गर्दछन् शासन ॥४३॥

त्यस्ता भूपतिको सुकीर्ति भवमा \* फैलिन्छ चारैतिर ।  
 लक्ष्मी राज्य दुवै हुनन् स्थिर सबै \* गर्नन् ठुलो आदर ॥  
 बाबू ! राज्य, प्रजाहरू सकलको \* हो भोग्य वस्तु तर ।  
 त्यस्को रक्षण गर्नु भूपति भई \* कर्तव्य हो सुन्दर ॥४४॥  
 राजाले हुनुपर्छ कूर कहिले \* कोही घरी कोमल ।  
 रक्षा प्राण दिएर गर्नु जनको \* सद्धर्म हो केवल ॥  
 साह्रै उत्तम राजधर्म सबमा \* मानिन्छ त्यै कारण ।  
 नीतीपूर्वक राज्यको नृप भई \* गर्दै न जो शासन ॥४५॥  
 त्यसलाई सुख-शान्ति हुन्न कहिल्यै \* आत्तिन्छ वर्ता बरु ।  
 भन्छन् मूर्ख अयोग्य शासक सबै \* सत् नीति जान्नेहरू ॥  
 जे इच्छा मनमा छ सोध तिमिले \* शंका नमानी अब ।  
 शंकाको सहजै निवारण पनी \* गर्नेछु मैले सब ॥४६॥  
 आज्ञा भीष्मजिको सुनेर हितका \* शिक्षाहरू सुन्दर ।  
 जै जैकार गरेर उच्च स्वले \* तिन्को गरे आदर ॥  
 सन्ध्याकाल भयो र त्यो दिन-बिदा \* मागेर राम्रो गरी ।  
 फर्कथे सब हस्तिनापुरमहाँ \* खुशी हुँदै बेसरी ॥४७॥

राजा पृथुको आख्यान

वैशम्पायनले भने खुशि हुँदै \* हे भूप ! जन्मेजय ।  
 भोलीपल्ट उठेर धर्म-सुतले \* मन्त्रमा गरी निश्चय ॥  
 चारै भाइ र वीर सात्यकि तथा \* श्री कृष्ण योगेश्वर ।  
 सारालाइ लिई पितामहकहाँ \* फेरी भए हाजिर ॥४८॥  
 पाई दर्शन भीष्मको खुशि हुँदै \* ढोगे सबैले जब ।  
 बोले भीष्म-‘भएँ कृतार्थ यसरी \* पाल्नुहुँदा केशव !’ ॥

सोधे धर्म-कुमारले कर दुवै \* जीरेर पाऊ परी ।  
 शंका गर्नुहवस् निवारण प्रभो ! \* राखी दया राम्ररी ॥४९॥  
 'राजा' शब्द चल्यो कसोरि पहिले \* कुन कालदेखी कब ?  
 गर्छन् आदर भूपको किन ठुलो \* प्राणीहरूले सब ॥  
 मज्जा, मांस, शरीर, पीठ मुख औ \* हड्डी र छाला, मन ।  
 श्वासोच्छ्वास र मर्नु, जन्मनु तथा \* रक्तादि औ जीवन ॥५०॥  
 यौटे हुन्छ नरेशको र अरुको \* देखिन्न कयै भिन्नता ।  
 पाए कुन श्रम वा सुकर्म गरि त्यो \* भूपालले श्रेष्ठता ॥  
 बाहु, पाउ र पेट, इन्द्रियहरू \* उस्तै व देख्ता तर ।  
 गर्छन् व्यक्तिहरू सबै किन ठुलो \* भूपालकै आदर ॥५१॥  
 यौटा व्यक्ति बसेर भूपति बनी \* सानन्द आज्ञा दिनु ।  
 अर्को भृत्य बनी अनेक थरिका \* आपत्तिमा गाडिनु ॥  
 लाग्यो दिक्क मलाइ चाल ननिको \* देखेर संसारको ।  
 आज्ञा गर्नुहवस् हजूर अब यो \* अन्याय वान्यायहो ? ५२  
 यस्तो विन्ति सुनैर धर्म-सुतको \* भन्नूभयो भीष्मले ।  
 त्यसको हेतु वाताउंछ सुन तिमी \* हे बाबू ! आनन्दले ॥  
 राजा, राज्य थिएन कोहि पहिले \* रैती थिए धार्मिक ।  
 चलथ्यो शासन धर्मले, सब थिए \* त्यै धर्मका रक्षक ॥५३॥  
 पापी कोहि थिएन काल त्यसरी \* धेरै बितेथ्यो जब ।  
 ढाक्यो मोह बढी परस्पर अनी \* द्रोही भए ती सब ॥  
 बाधा पर्न गएर कार्यहरूमा \* सद्धर्म घट्दै गयो ।  
 राग, द्वेष बढेर काम जनको \* चलदै नचल्ने भयो ॥५४॥  
 आयो विप्लव धर्ममा सकलले \* कर्तव्य त्यागीदिए ।  
 थाले गर्न अगम्यमा गमन औ \* निर्दोष दोषी भए ॥



भक्ष्याभक्ष्य कुनै विचार नगरी \* ती चल्ल लागे जब ।  
 त्यसले नाश भएर धर्म श्रुतिको \* द्यौता डराए सब ॥५५॥  
 ब्रह्माको सबले मिलीकन गरे \* कयै काल आराधना ।  
 तिनलाई विधिले सहर्ष दिनुभो \* शिक्षा तथा सान्त्वना ॥  
 धर्मज्ञान र कर्मकाण्ड श्रुतिको \* औ नित्यका कार्यको ।  
 गर्नुभो उपदेश श्रेष्ठ विधिले \* तिनलाई कर्तव्यको ॥५६॥  
 मान्थे दुर्जनले कुरा हित हुने \* कल्याण गर्ने किन ?  
 श्री नारायणलाई विन्ति विधिले \* गर्नुभयो गैकन ॥  
 गर्दैछन् निज धर्म लोकहरूले \* आनन्दले पालन ।  
 त्यसको गर्नुपन्यो उपाय प्रभुले \* सोची विचारीकन ॥५७॥  
 ब्रह्मालाई विदा दिएर, पहिले \* एकाग्र पारी मन ।  
 गर्नुभो जब विष्णुले, दृढ भई \* चिद्ब्रह्मको चिन्तन ॥  
 जन्मे तेजस नामका नरपति \* श्री विष्णुका तेजले ।  
 थाले शासन गर्न ती पृथिविमा \* आएर आनन्दले ॥५८॥  
 राखे दण्ड दिएर आफ्नु वशमा \* पापी तथा दुर्जन ।  
 तिनको शासनसा सुखी हुन गए \* सारा प्रजा सज्जन ॥  
 राजन् ! तेजसका सुकर्महरूले \* बढदै गए सन्तति ।  
 जन्मे 'वेन' नरेश काल गतिले \* त्यै वंशमा दुर्मनि ॥५९॥  
 थाले गर्ने अनर्थ 'वेन' खुशिले \* भन्थे म हूँ ईश्वर ।  
 मेरो हो धन-रत्न, राज्य सबले \* पूजा मलाई गर ॥  
 रोकेथे हवनादि कर्म द्विजको \* तिनले रिसाई जब ।  
 टुक्राले कुशको सुमन्त्रित गरी \* तिनलाई मारे तब ॥६०॥  
 तिघ्रा वेन नरेशको सब मिली \* गर्दा भए मन्थन ।  
 पैदा एक कुरूप मानिस भयो \* कालो तथा दुर्जन ॥

त्यसलाई द्विजले, 'निषाद' यति नै \* बोलेर संमानमा ।  
 त्यै द्वारा हुन गो निषादहरूको \* उत्पत्ति संसारमा ॥६१॥  
 दायाँ बाहुलि फेरि मन्थन गरे \* पढ्दै ऋचा वेदको ।  
 जन्मे सुन्दर व्यति एक सहसा \* श्री इन्द्र झैं तेजिलो ॥  
 हँदै ब्राह्मणतर्फ त्यो पुरुषले \* भन्दो भयो सादर ।  
 पैदा गर्नु भयो मलाइ यसरी \* कुन कामको खातिर ॥६२॥  
 बोले ब्राह्मण, भूपती तिमि भयो \* हे वीर ! हाँस्रो अब ।  
 राम्रो शासनले सुकीर्ति र प्रजा \* राजी गराऊ सब ॥  
 आज्ञा ब्राह्मणको सहर्ष तिनिले \* स्वीकार गर्दा भए ।  
 ज्ञानी विप्र तथा मुनी र ऋषिले \* आशीष धेरै दिए ॥६३॥  
 ती राजा 'पृथु' नामले हुन गए \* विख्यात संसारमा ।  
 हुन्थे दुर्जन खूब दण्डित सदा \* ती भूपको राज्यमा ॥  
 जानी सज्जनको सुआदर तिनी \* गर्थे खुशी भैकन ।  
 मानी उत्तम राज-धर्म तिनिले \* गर्थे सदा पालन ॥६४॥  
 पारे समथर भूमिलाइ पृथुले \* पैहे कुनै कालमा ।  
 हे बाबू ! त्यति हेतु नाम पृथिवी \* चल्दो भए लोकमा ॥  
 नाना अन्न र शस्त्र-अस्त्र अहिले \* संसारमा छन् जति ।  
 मानिन्छन् पृथु भूपकै बखतमा \* पैदा भए वस्तु ती ॥६५॥  
 तिनले नै क्षतिबाट विप्रहरूको \* रक्षा गरेको हुँदा ।  
 भन्थे 'क्षत्रिय वीर' मानिसहरू \* ती भूपलाई सदा ॥  
 'राजा' नाम चलयो, प्रजा मुजनको \* गर्ने हुँदा रज्जन ।  
 कोही भूप भएन श्रेष्ठ पृथु झैं \* नीतिज्ञ औ सज्जन ॥६६॥  
 जस्तो दिन्छ सहर्ष इच्छित कुरा \* हर्षित भएका घरी ।  
 प्यारो जीवन लिन्छ क्रोधित हुँदा \* जुन भूपतीले हरी ॥

तिनलाई कति दुष्ट मानिसहरू \* कालाग्नि झैं मन्दथे ।  
त्यस्ता श्री पृथुलाई सज्जनहरू \* देवांश हुन् मन्दथे ॥६७॥

वर्णाश्रम धर्म

खूशी युधिष्ठिर भए सुनि राज-धर्म ।

पाए सुशान्ति मनमा बुझि भित्रि मर्म ॥

इच्छा थियो हित कुरा जति सुन्न फेरी ।

सोधे विनम्र स्वरमा दुइ हात जोरी ॥६८॥

क्षत्री, ब्राह्मण, वैश्य, शूद्र सबको \* कुन धर्म हो उत्तम ?

भिन्ना-भिन्न बताउनुस् हजूरले \* हे नाथ ! वर्णाश्रम ॥

त्यस्तो प्रश्न सुनेर धर्म-सुतको \* श्री भीष्म खूशी भए ।

जुन हो उत्तम वर्ण धर्म जनको \* सम्पूर्ण भन्दै गए ॥६९॥

सन्ध्या, स्नान र ध्यान योग तपऔ \* विज्ञानको ज्ञानको ।

योग्यायोग्य विचार राखि हितको \* शिक्षा दिनु शास्त्रको ॥

त्याग्नू क्रोध र सत्यबोल्नु खुशिले \* बाँडेर भोग्नू धन ।

गर्नु शान्त रही क्षमा अरु दया \* सन्तानको पालन ॥७०॥

त्याग्नू द्रोह र लोभ-मोह, रहनु \* सन्तोष मानीकन ।

आफ्नू उत्तम वर्ण धर्महरूको \* गर्नु सदा पालन ॥

निलोमी उपकारमा रत हुने \* जो विप्र छन् सज्जन ।

जस्मा यी उपरोक्त छन् गुणहरू \* हुन् श्रेष्ठ ती ब्राह्मण ॥७१॥

गर्छन् वर्णन वर्ण-धर्म द्विजको \* यै हो भनी शास्त्रले ।

हे बाबू ! द्विजको गरे तिमि पनि \* सम्मान आनन्दले ॥

गर्ने दान सहर्ष आफ्नु नलिने \* दानादि केही पनि ।

आफ्नु यज्ञ गरी, गराउन अधी \* सदैव जो सद्गुणी ॥७२॥

सारा शास्त्र पढेर जो अधि सरी \* गर्देन अध्यापन ।  
 रैती सज्जनको र विप्रहरूको \* जो गर्दछन् पालन ॥  
 अन्यायी जनलाइ जो समरमा \* मार्छन् नमानी भय ।  
 भन्छन् लोकहरू र शास्त्र मतले \* हुन श्रेष्ठ ती क्षत्रिय ॥७३॥  
 हो यो क्षत्रियको स्वधर्म, तिमिले \* गर्दै रहे पालन ।  
 गर्नेछौ सुख भोग यै शरिरले \* स्वर्लोकमा गैकन ॥  
 पढ्नु दान दिनु र श्रेष्ठ मखमा \* बाँड्नु प्रशस्तै धन ।  
 किन्नु-बेच्नु बजारमा र घरमा \* पाल्नु सदा गोधन ॥७४॥  
 आफ्नू वृत्ति चलाउनाकन ठुलो \* व्यापार जो गर्दछन् ।  
 हो यो उत्तम धर्म वैश्यहरूको \* शास्त्रादिने भन्दछन् ॥  
 क्षत्री, ब्राह्मण, वैश्य तीन थरिको \* गर्नु सदा चाकरी ।  
 बाबू ! उत्तम धर्म शूद्रहरूको \* जानै तिमी राम्ररी ॥७५॥  
 जसले शूद्र भई बटुल्दछ कुनै \* व्यापारद्वारा धन ।  
 त्यस्लाइ दिनुपर्छ दण्ड नृपले \* कर्तव्य जानीकन ।  
 गर्थे पालन वर्ण-धर्म मनको \* सङ्कल्पद्वारा पनी ।  
 गर्नु योग्य छ शूद्रले मख, पछी \* उद्धार होला भनी ॥७६॥  
 यस्तो वर्ण विभाग शुद्ध विधिले \* चारै थरीको गरे ।  
 त्यस्को पालन गर्छ जो जन त्यही \* तर्नेछ पारी भरे ॥  
 गर्छन् कर्ममहाँ सदा स्थिर रही \* जो सत्यको पालन ।  
 भोग्छन् सत्य-सुकर्मले सुख ठुलो \* ती स्वर्गमा गैकन ॥७७॥

आश्रम-धर्मः—

चारै आश्रमको युधिष्ठिरजिले \* सारा सुनी वर्णन ।  
 जोरी हात दुवै भने विनयले \* श्री भीष्म ज्ञानीकन ॥

जो कर्तव्य छ चार वर्णहरूको \* मैले सुनें उत्तम ।  
 आज्ञा गर्नुहवस् ति चार थरिमा \* कुन श्रेष्ठ हो आश्रम ७८  
 कुन हो धर्म प्रधान व्यक्तिकरूको \* कर्तव्य कुन श्रेष्ठ हो ?  
 आज्ञा गर्नुहवस् पितामह ! ठुलो \* इच्छा छ त्यो सुन्नको ।  
 कुन हा सेवक धर्म, भूपतिकहाँ \* जो गर्दछन् चाकरी ॥  
 तिनको धर्म पनी वताउनुहवस् \* हे नाथ ! राम्रो गरी ॥७९॥  
 यस्तो विन्ति सुनेर धर्म-सुतको \* भन्नूभयो भीष्मले ।  
 बस्न योग्य छ धर्म पालन गरी \* चारै थरी वर्णले ॥  
 पैहो आश्रम ब्रह्मचर्य व्रत हो \* दोस्रो गृहस्थी हुनू ।  
 वानप्रस्थ लिएर जानु वनमा \* सन्यास चौथो लिन ॥८०॥  
 चूडा औ व्रतबन्ध आदि जति छन \* संस्कार पूरा गरी ।  
 पढ्नु वेद र ब्रह्मचर्य व्रतको \* पालन गरी राम्ररी ॥  
 बस्नपर्छ गृहस्थ आश्रममहाँ \* सानन्द केही दिन ।  
 गर्नेपर्छ विवाह धर्म हित औ \* सन्तानको पालन ॥८१॥  
 वानप्रस्थ लिएर, पत्निसँगमा \* एकलै भए तापनी ।  
 गर्नु जङ्गलमा गई तप ठुलो \* उद्धार होला भनी ॥  
 हो यो आश्रम धर्म विप्रहरूको \* यसको गरे पालन ।  
 भोग्छन् उत्तम लोकका सुखहरू \* आनन्दले ब्राह्मण ॥८२॥  
 ज्ञानी विप्र भई कुकर्म पशु झैं \* जो गर्दछन् लोकमा ।  
 भोगी कष्टहरू यहाँ, पछि मरी \* पर्छन् ठुलो नर्कमा ॥  
 रोकछन् इन्द्रिय वेग, सोम रस जो \* खान्छन् ठुलो यज्ञमा ।  
 गर्छन् जो उपकार दीन जनको \* राखी दया चित्तमा ॥८३॥  
 ज्ञानी सज्जन, कर्म-निष्ठ तपसी \* छन शुद्ध जो ब्राह्मण ।  
 ती बाहेक समस्त विप्र पशु झैं \* हे बाबू ! हुन् दुर्जन ॥

खेती गर्नु र युद्धमा धनुषको \* ताँदो चढाई लिनु ।  
 गर्नु चाकरि संपती लिन तथा \* व्यापार गर्ने हुनु ॥८४॥  
 खेती गर्नु पनि निषिद्ध द्विजको \* निम्ती छ संसारमा ।  
 गर्नु पछि कुनै विपत्ति सहसा \* आयो भने लोकमा ॥  
 गर्नेछन् विपरीत कार्य द्विजले \* सत्कर्म त्यागी जब ।  
 तिनको नाश हुनेछ सन्तति तथा \* आयुष्य कीर्ति सब ॥८५॥  
 त्यस्तै क्षत्रिय भूपको पनि ठूलो \* मानिन्छ वर्णाश्रम ।  
 देख्नुपछि नरेशले बखतमा \* आफ्नै प्रजामा सम ॥  
 राजा रक्षक एक श्रेष्ठ नभए \* निर्वाह संसारले ।  
 गर्नु केगरि औ असम्भव थियो \* बाँच्नु पनी लोकले ॥८६॥  
 राजाले यदि यत्नपूर्वक प्रजा \* पाल्दैन आफ्ना भने ।  
 त्यस्ता दुष्ट नरेशलाई कसरी \* शान्ती सुविस्ता हुने ?  
 जो गर्नेछ अनेक यज्ञहरूको \* सानन्द आयोजन ।  
 ज्ञानी ब्राह्मणको र शास्त्र मतको \* जो गर्दछन् पालन ॥८७॥  
 जस्तो पितृ र देवता र ऋषिको \* तिर्नेछ ठूलो ऋण ।  
 त्यस्ता क्षत्रिय भूपको समयमा \* बढ्ला सुकीर्ति धन ॥  
 जस्मा छैन कुनै पनी व्यसन औ \* अन्याय गर्दैन जो ।  
 जस्तो दुर्जनलाई राख्छ वशमा \* राजा त्यही श्रेष्ठ हो ॥८८॥  
 साह्रै उत्तम राज-धर्म सबमा \* मानिन्छ त्यै कारण ।  
 गर्नु पछि नरेशले दृढ रही \* त्यो धर्मको पालन ॥  
 तेस्रो आश्रम धर्म वैश्यहरूको \* संसारमा श्रेष्ठ छ ।  
 बाबू! उत्तम राज्यमा धन सदा \* व्यापारले बढ्दछ ॥८९॥  
 सेवा गर्नु नरेशको र द्विजको \* कर्तव्य हो वैश्यको ।  
 खेती गर्नु र मुख्य वैश्यहरूको \* व्यापार नै धर्म हो ॥

गर्नू क्षत्रियको र वैश्य, द्विजको \* शूद्रादिले चाकरी ।  
 तिन्का निम्ति हुँदैन उत्तम कुनै \* सद्धर्म यस्को सरी ॥९०॥  
 आफ्नू आश्रय-धर्म चार थरिले \* गर्दै रहे पालन ।  
 दुर्भिक्षादि हुँदैन देशभरिमा \* सम्पन्न हुन्छन् जन ॥  
 चारै आश्रमका स्वधर्महरू जो \* छन् श्रेष्ठ संसारमा ।  
 तिन्मा उत्तम राज-धर्मकन नै \* मान्छन् सबै लोकमा ॥९१॥  
 राजा श्री मुचुकुन्द दिग्विजयको \* खातीर सेना लिई ।  
 लागे लड्न कुबेरको नगरमा \* आफै अगाडी भई ॥  
 तिन्का सैनिकलाई यक्षहरूले \* आएर मारीदिए ।  
 राजालाई समाई आफ्नू वशमा \* तिन्ले गराई लिए ॥९२॥  
 सम्भे भूपतिले वशिष्ठकन त्यो \* देखेर आफ्नो स्थिति ।  
 मारे यक्षहरू पुगेर गुरुले \* तत्काल हे भूपति !  
 त्यो देखेर कुबेरले नृपतिको \* सम्मान गर्दा भए ।  
 बाबू ! मेल गरेर आफ्नू घरमा \* ती भूपती फर्किए ॥९३॥  
 भन्दैछ इतिहास यै विषयको \* यौटा म अर्को सुन ।  
 ज्ञानी विप्र र विज्ञ भूप नभई \* चल्लेनथ्यो शासन ॥  
 राजाले पनि विज्ञ ब्राह्मण गुरु \* दर्बारमा राख्दथे ।  
 रक्षा ब्राह्मणले सदा नृपतिको \* मौका परे गर्दथे ॥९४॥  
 राजा कोशल देशका अधि कुनै \* श्री क्षेमदर्शी थिए ।  
 यौटा काग लिएर कालक मुनी \* तिन्को सभामा गए  
 लागे सोध्न नरेश-ल्याउनुभयो \* यो कागलाई किन ?  
 थाले भन्न मुनी नरेशसित ती \* सामान्य यो होइन ॥९५॥  
 जे सोधे पनि दिन्छ उत्तर सफा \* मानीस झैं कागले ।  
 जे इच्छा मनका छ सोधिलिनुहोस् \* हे भूप ! आनन्दले ॥

सोधे भूपतिले—छ राज्यभरिमा \* हे काग ! कस्तो स्थिति ?  
 जो देख्यो तिमिले बताउ सब त्यो \* शंका नमानी रती ॥९६॥  
 आज्ञा भूपतिको सुनेर खुशिले \* भन्दो भयो कागले ।  
 आएका जति छन् यहाँ सब जना \* यौटा कुनै स्वार्थले ॥  
 गर्देनन उपकार वा हित हुने \* क्यै कार्य साम्राज्यको ।  
 हाँसे चित्त बुझी मुमुक्क नृप ती \* वार्ता सुनी कागको ॥९७॥  
 पार्ने विघ्न अनेक शासनमहाँ \* जो जो विरोधी थिए ।  
 तिनले रात्रिमहाँ गएर मुनिको \* त्यो काग मारीदिए ॥  
 बोल्दा सत्य कुरा विचार नगरी \* त्यसको गयो जीवन ।  
 बोल्नुपर्छ विचारपूर्वक कुरा \* सोची विचारीकन ॥९८॥  
 सोही कारण गर्दछन् जन जती \* भूपालको चाकरी ।  
 राजाको डरले असत्य पनि ती \* बोल्छन् अगाडी सरी ॥  
 बाबू ! सेवक धर्म पालन गरी \* जो पाल्दछन् जीवन ।  
 भूटो बात नबोल्नु केहि तिमिले \* दर्बारमा गैकन ॥९९॥  
 जो सोध्छन् नृपले तुरुन्त त्यसको \* मात्रै दिनु उत्तर ।  
 ठानी ईश्वर झैं प्रसन्न मनले \* गर्नु सदा आदर ॥  
 आफ्नो आदर वा अनादर हुने \* ख्यालै नराखीकन ।  
 राजाको हित मात्र सेवक भई \* गर्नेछ जो सज्जन ॥१००॥  
 साँचो बोल्दछ जो सदैव अरुको \* गर्देन निन्दा स्तुति ।  
 त्यसको महत्त गर्दछन् बखतमा \* खुशी भई भूपति ॥  
 मन्त्री, मित्र, गुरु, सभासद हितू \* ज्ञानी गुणी ब्राह्मण ।  
 यिनले महत्त गर्नुपर्छ नृपको \* कल्याण सोचीकन ॥१०१॥  
 राख्नुपर्छ गुरु वसिष्ठ ऋषि झैं \* नीतिज्ञ भूपालले ।  
 बदला क्षत्रिय भूपती र द्विजको \* सत्कीर्ति त्यो मेलले ॥



गर्नु पल्ल नरेशले बखतमा \* कर्तव्यको पालन ।  
 रैतीमा सुख शान्ति बढ्दछ स्वयं \* राम्रो हुँदा शासन ॥२॥

गृहस्थको कर्तव्य :-

शिक्षा उत्तम श्री पितामहजिले \* आज्ञा भएको सुनी ।  
 सोधे धर्म गृहस्थको र नृपको \* कर्तव्य कुन हो भनी ॥  
 यस्तो प्रश्न सुनेर धर्म-सुतको \* खुशी भई भीष्मले ।  
 आज्ञा गर्नुभयो गृहस्थहरूको \* सद्धर्म संक्षेपले ॥३॥  
 प्रातःकाल उठेर गर्नु जनले \* नित्य क्रिया छन जति ।  
 गर्नु आदर गण्य-मान्य जनको \* संमान हे भूपति !  
 त्यसको बाद गृहस्थ पूजन गरुन् \* द्यौता तथा पितृको ।  
 गर्नु ध्यान निमग्न भैकन बसी \* कयै बेर गोविन्दको ॥४॥  
 आएका जति पाहुनाकन दिनु \* संमानले भोजन ।  
 गर्नु भोजन शेष अन्न सबले \* सानन्द बाँडोकन ॥  
 पाकेको घरमा उपस्थित छ जो \* मीठो नमीठो जति ।  
 फर्की पूर्व, पचाउने बल जती \* आफ्नो छ खानू उति ॥५॥  
 खाँदामा झगडा, विवाद मनमा \* चिन्ता लियो कयै भने ।  
 त्यस्तो हुन्छ अजीर्ण अन्न नपची \* हो रोग पैदा हुने ॥  
 खानूपर्दछ अन्नदेखि जनले \* पानी दुई दोबर ।  
 केही बेर विसाइ कार्यहरूमा \* आफ्नो हुनू तत्पर ॥६॥  
 सन्ध्याकाल हुँदा सके जति सबै \* कार्यादि पूरा गरी ।  
 पूजा पाठ र खान पान जति हो \* गर्नु बिहानै सरी ॥  
 जो गर्दैन ठुलो परिश्रम हुने \* कार्यादि कयै दैहिक ।  
 त्यसका निम्ति हुनेछ ईश्वर सरी \* व्यायाम नै रक्षक ॥७॥

गर्देनन् सहवास विज्ञ दिनमा \* हो पाप ठूलो भना ।  
 जो गर्छन् सहवास खूब दिनहुँ \* मर्छन् छिटै नै तिनी ॥  
 चिन्ता क्रोध बढाइ ताप मनमा \* जो गर्दछन् बेसरी ।  
 लागी रोगहरू अनेक तनमा \* तो शीघ्र जान्छन् मरी ॥८  
 आफ्नू कर्म सकी सदैव सुखको \* निद्रा लिनु रातमा ।  
 राख्नु हुन्न अशान्ति विज्ञ जनले \* कैहे पनी चित्तमा ॥  
 जे उद्योग गरेर जुन बखतमा \* पाइन्छ जो धर्मले ।  
 त्यस्मा तुष्ट हुनु गृहस्थ जनले \* भन्छन् सबै शास्त्रले ९॥  
 पाएमा धन मान मूर्ख जनले \* बर्ता घमण्डी बनी ।  
 गर्छन् काम अधर्मपूर्वक सदा \* गर्ने नगर्ने पनि ॥  
 अर्कालाइ गनेर तुच्छ तृण झैं \* शेखी ठूलो गर्छ जो ।  
 त्यै पापी धन मानले नरकमा \* आखीरमा पर्छ त्यो ॥१०  
 आफ्नू दोष नदेखि विज्ञ जनको \* जो गर्छ निन्दा-स्तुति ।  
 तिनको धर्म विनाश हुन्छ सहजै \* पैल्हे गरेको जति ॥  
 बाबू ! दुर्गुण, दोष दुर्जनहरू \* कस्तै लुकाउन् तर ।  
 मौकामा गुण दोष, कुन पुरुषको \* कैहै लुकेको छर ? ॥११  
 गर्थे द्रोह सुविज्ञ विप्रहरूको \* राजा बली व्यर्थमा ।  
 त्यस्ले नाश भएर राज्य, धन छन \* ऐहो ती पातालमा ॥  
 त्याग्नू क्रोध, नगर्नु द्रोह द्विजको \* बाबू ! तिमीले पनि ।  
 गर्नु पालन राजधर्म, सबमा \* हो श्रेष्ठ भन्ने गुनी १२  
 भन्दैछ इतिहास यै विषयको \* यौटा म ऐहो सुन ।  
 यौटा केकय नामका नृप थिए \* ज्ञानी तथा सज्जन ॥  
 आयो राक्षस एक मार्दछ भनी \* सामू ठूलो दुर्जन ।  
 देखी ज्ञान नरेशको तप ठूलो \* भाग्यो डराईकन ॥१३॥

शिक्षा धर्म-कुमारले हित हुने \* धेरै सुनी भीष्मको ।  
 जोरी हात भने विनम्र स्वरमा \* चिन्ता गयो चित्तको ॥  
 गर्छ राज्य भनी थिएन सुखको \* इच्छा मलाई तर ।  
 राखे भाइहरू र द्रौपदि मिली \* यो राज्यमा सादर ॥१४॥  
 भाईलाई दिएर राज्य वनमा \* जाने इरादा भयो ।  
 के गर्दा हित हुन्छ यो विषयमा \* कर्तव्य कुन श्रेष्ठ हो ?  
 शान्ती प्राप्त हुने र जो छ मनको \* जाने अशान्ती सब ।  
 गर्नु होस् उपदेश उत्तम तथा \* कल्याण गर्ने अब ॥१५॥  
 यस्तो विन्ति सुनेर धर्मसुतको \* भन्नभयो भीष्मले ।  
 रक्षा गर्छ विपत्तिमा र सुखमा \* सत्कर्मले, धर्मले ॥  
 व्यथै तर्क गरी अनेक थरिका \* चिन्ता गरेको किन ?  
 होला मङ्गल के गरेर तप नै \* सद्धर्म त्यागी भन ? ॥१६॥  
 जस्को जे जति कार्य धर्म विधिले \* पैलहे गरे निश्चय ।  
 त्यस्लाई सुख छैन पूर्ण नगरी \* त्यो काम जन्मेजय !  
 जस्तो पक्षिहरू ठुलो रुखमहाँ \* बस्छन् बनाई गुँण ।  
 सोही वृक्ष ढल्यो, जल्यो यदि भने \* त्याग्छन् दुखी भैकन ॥१७॥  
 त्यस्तै भूपति-रूप वृक्ष बलियो \* पाए भने आश्रय ।  
 आफ्नू धर्म गरेर पालन सदा \* हुन्छन् प्रजा निर्भय ॥  
 उत्साही जनलाई महत् सदा \* गोविन्दले गर्दछन् ।  
 अल्छी मानिसलाई विज्ञ जनले \* दोषी भनी त्याग्दछन् ॥१८॥  
 त्याग्नू हुन्न स्वधर्म भूपति भई \* उत्साह औ उद्यम ।  
 गर्नु शासन राज्यको नरपते ! \* कर्तव्य हो उत्तम ॥  
 मंत्री विज्ञ 'सुदेव' अम्बरिषका \* ठूला प्रतापी थिए ।  
 मानू शत्रु सबै भनेर नृपले \* तिन्लाई आज्ञा दिए ॥१९॥

देखे शत्रु 'सुदेव'ले समरमा \* धेरै डटेका जब ।  
 एकलै जित्न पनि असंभव कुरा \* देखे तिनीले तब ॥  
 पाऊमा परि शम्भुको जब गरे \* कयै बेर आराधना ।  
 आफ्ना शस्त्र दिई, पुन्याउनुभयो \* श्रीशम्भुले कामना ॥२०  
 मान्धाता नृपले गरे मख ठुलो \* पैहो कुनै कालमा ।  
 श्री योगेश्वर पाल्नुभो खुशि भई \* श्री इन्द्रको रूपमा ॥  
 राखी आसनमा सहर्ष नृपले \* गर्दा भए पूजन ।  
 तिनको प्रेम बुझी प्रसन्न मनले \* बोल्नुभयो मोहन ॥२१  
 जे इच्छा मनमा छ हे नरपते ! \* शंका नमानी भन ।  
 बोले भूपति-‘गर्दछ अब प्रभो ! \* संन्यास नै धारण ॥  
 जान्छ जङ्गलमा म राज्य सुख यो \* त्याग्छु’ भनेको सुनी ।  
 ज्ञानी भूपतिलाई वक्सनुभयो \* शिक्षा दयालू बनी ॥२२  
 जो गर्दै न नरेश क्षत्रिय भई \* आफ्ना प्रजा पालन ।  
 योगी बन्नु र राज्य गर्नु नृपले \* ठान्छ वृथा तिनकन ॥  
 संन्यासी र गृहस्थ धर्म, तप वा \* कस्तै गरुन् साधना ।  
 हुन्नन् मोक्ष कदापि, झन नरकको \* भोग्नु ठुलो यातना ॥२३  
 जानी क्षत्रि-धर्म श्रेष्ठ सबमा \* श्री कृष्णजीले पनि ।  
 सोही धर्म लिनभयो, असुरको \* संहार गर्छु भनी ॥  
 आफ्नू क्षत्रिय त्रैधर्म छाडि वनमा \* जान्छ भनेको किन ?  
 मान्छौं की तिमि तुच्छ हे नरपते ! \* त्यो धर्मलाई भन ॥२४  
 शिक्षा भूपतिले सुनेर हरिको \* त्यस्को गरी पालन ।  
 पाए मुक्ति स्वधर्ममा दृढ हुँदा \* त्यो देह त्यागीकन ॥  
 जैनन् क्षत्रिय-धर्म झैं अरु ठुलो \* सद्धर्म संसारमा ।  
 चिन्ता त्याग गरी रहू दृढ तिमि \* हे बाबु ! त्यै धर्ममा ॥२५

बलवान्सित दुर्बलले निस्तार पाउने विषयमा बाधको र स्यालको उपाख्यान: —

शिक्षा नीति र राज्य-धर्महरूको \* श्री भीष्मद्वारा सुनी ।  
 बोले धर्मकुमार फेरि मनको \* शंका हटाऊ भनी ॥  
 मान्छु उत्तर राजधर्म नृपको \* कल्याण गर्ने तर ।  
 होलान् दुर्बल भूपहेरु कसरी \* त्यो धर्ममा सुस्थिर ॥२६॥  
 धेरै सैन्य हुने र हीन मतिको \* भूपाल कोही भए ।  
 ठूलो भूपति कोहि लड्दछु भनी \* सामू खडा भैदिए ॥  
 थाग्नु राज्य र राजधर्म कसरी \* ती भूपले त्यो घरी ।  
 तिनको उत्तम भन्नुहोस् हजुरले \* कर्तव्य राम्रो गरी ॥२७॥  
 यस्तो विन्ति सुनेर धर्मसुतको \* भन्नभयो भीष्मले ।  
 रक्षा गर्छ प्रजा र भूपहरूको \* आपत्तिमा धर्मले ।  
 जो राजा बल, बुद्धि, सैन्य, धनमा \* सामर्थ्यले हीन छन ।  
 त्यस्तालाई सुविज्ञ भूपहरूले \* आधीनमा राख्छन् ॥२८॥  
 आफ्नै शक्ति र सैन्य, दुर्ग, धनको \* जुन भूप मान्छन् भर ।  
 हुन्छन् शत्रु खडा हुँदा बखतमा \* जो युद्धमा तत्पर ॥  
 जो गर्ला हित औ प्रजा सुजनको \* सद्धर्मले पालन ।  
 मान्नु उत्तम विज्ञ व्यक्तिहरूले \* भूपाल त्यस्ताकन ॥२९॥  
 भन्दैछु इतिहास यै विषयको \* यौटा म अर्को सुन ।  
 कोही पैरि नामक नृप थिए \* पापी ठुला दुर्जन ॥  
 जन्मे स्याल भएर पूर्व जुनिको \* दुर्भाग्यले भूपति !  
 सम्भन्थे तर ती सबै सुखहरू \* पैहे गरेका जति ॥३०॥  
 त्यागी क्रूर स्वभाव मांस पनि त्यो \* गर्देनथ्यो भोजन ।  
 देथी चाल कुचाल बन्धुहरूले \* भन्दा भए त्यस्कन ॥

गदैनौ किन मांस भोजन तिमी \* हामीहरू भैं भन ?  
 चलनूपछि स्वजातिको नियममा \* यो धर्म त्यागीकन ॥३१॥  
 शिक्षा बान्धको अधर्म पथको \* मानेन त्यो स्यालले ।  
 त्यस्को धर्म र नीतिको जब मुन्यो \* चर्चा कुनै बाधले ॥  
 लाग्यो भन्न-सखे ! सहायक बनी \* मेरो रहू साथमा ।  
 यस्तो बात मृगेन्द्रको मुनि पन्यो \* त्यो स्याल सङ्कोचमा ॥३२॥  
 लाग्यो भन्न-हुनेछ हामि दुइको \* सल्लाह एकान्तमा ।  
 चलनूपछि हजुरले नृप भई \* सद्धर्ममा नीतिमा ॥  
 धेरै उत्तम धर्मको वचनमा \* आवद्ध पारीकन ।  
 मन्त्री भैकन बाधका संग गन्यो \* त्यो स्यालले शासन ॥३३॥  
 पैहोका जति दुष्ट दुर्जनहरू \* न्यो बाधका जो थिए ।  
 बाधा मनुपरि गर्नमा परि सबै \* त्यस्का विरोधी भए ॥  
 सल्लाहा सबले मिलीकन गरी \* त्यो बाधको भोजन ।  
 राखी स्यालकहाँ भने-हजुर, त्यो \* हो चोर औ दुर्जन ॥३४॥  
 आफ्ना सेवक वर्गको मुनि कुरा \* त्यो बाध क्रोधित भयो ।  
 त्यस्तै सज्जन स्याललाई सहसा \* माने इरादा लियो ॥  
 आमाले गइ सिंहलाई हितको \* शिक्षा दिई सुन्दर ।  
 हे बाबू ! तिमि काम यो बखतमा \* सोची विचारी गर ॥३५॥  
 दोषी स्याल छ, बैन योग्य रितिले \* त्यस्को परीक्षा लिनु ।  
 बाबू, त्यस्पछि मात्र दण्ड तिमिले \* त्यो स्याललाई दिनु ॥  
 गर्छन दुर्जन द्रोह व्यर्थ, अरुको \* सम्मान देख्दा पनि ।  
 गनूपछि विचार भूपति भई \* कुन सत्य होला भनी ॥३६॥  
 मौका पाई गएर बाधसँग त्यो \* बित्तो गन्यो स्यालले ।  
 मेरो मान ठुलो गरेर पहिले \* राख्नुभयो नाथले ॥

ऐहो जो अपमानको विषय यो \* आयो विना कारण ।  
 त्यस्ले बस्न हजूरको सँगमहाँ \* आँटे पनि सक्तिनँ ॥३७॥  
 शुक्राचार्य तथा बृहस्पतिजिको \* जस्तो छ यस्मा मत ।  
 मुन्नोस् नीति र धर्म भूपहरुको \* कर्तव्य राम्रोसित ॥  
 छिद्रान्वेषण गर्नुपर्छ पहिले \* राजा भई शत्रुको ।  
 तिनको आपुसमा विरोध सहसा \* पानूठलो नीति हो ॥३८॥  
 जुन वैरीकन जित्नलाइ छ कठिन् \* सामू लडाइँ गरी ।  
 धोका वा छलले तथा कपटको \* नीती चली राम्ररी ॥  
 निर्धोले बलवानलाइ वशमा \* आफ्नो गराई लिनु ।  
 आफ्नो काम बनाइ जीवन दिई \* त्यस्लाइ छाडीदिनु ॥३९॥  
 आफ्नो राज्य र देश, मित्र, दुकुटी \* मैत्री तथा देहेको ।  
 रक्षा गर्नु सचेत भैकन सदा \* कर्तव्य हो भूपको ॥  
 सानो छ, धन, सैन्यहीन कसरी \* गर्ने लडाइँ भनी ।  
 बस्ने निष्क्रियको हुँदैन भवमा \* उत्थान कैहो पनि ॥४०॥  
 हानी-लाभ, विरोध-मेल अथवा \* संग्राममा तम्सिनु ।  
 रक्षा सैनिकको गरेर गुणिको \* सम्मानमा मन् दिनु ॥  
 वैरीको बुझि भावना रसदको \* जो गर्छ रक्षा सदा ।  
 निर्धो भूप पनि हुनेछ विजयी \* यो युक्तिले सर्वदा ॥४१॥  
 बस्नुपर्छ स्वधर्ममा दृढ भई \* भूपालले जान्नुहोस् ।  
 सानू एक कथा यसै विषयको \* भन्छ म सुन्नूहवस् ॥  
 कोही तीन सखा बनेर सरमा \* माला बसेका थिए ।  
 माझिले गइ जाल हाल्न सहसा \* आँटेपछी आत्तिए ॥४२॥  
 यौटाले दुइ मित्रका संग भन्यो \* मन्मा डराईकन ।  
 त्यागे यो सरलाइ हामिहरुको \* बाँच्ने थियो जीवन ॥

दोस्रोले डरले समर्थन गऱ्यो \* त्यस्को कुराको जब ।  
 तेस्रोले दुइ मित्रको सुनिसकी \* इच्छार वार्ता सब ॥४३॥  
 लाग्यो भन्न डराइ व्यर्थ अहिल्यै \* चिन्ता गरेका किन ?  
 माझी आउँछ जाल हाल्दछु भनी \* हे मित्रहो ! जुन दिन ॥  
 गर्नु पर्छ विचार त्यै बखतना \* हामोहरूले पनी ।  
 ऐहं देखि डराइ हुन्छ भन के ? \* कल्याण दुःखी बनी ॥४४॥  
 त्यस्तो बात सुनेर मत्स्य पहिलो \* त्यो स्थान त्यागी गयो ।  
 दोस्रोचाहिं विचारपूर्वक रही \* त्यो कालदेखी बच्यो ॥  
 तेस्रो मत्स्य घमण्डको गरि कुरा \* त्यो दीर्घसूत्री मऱ्यो ।  
 मौका हेरि विचार गर्नु जनको \* हे नाथ ! कर्तव्य हो ॥४५॥

निर्धा र बन्दी भइसकेका भूपको कर्तव्य :—

हे राजन् ! यसरी पितामहजिले \* शिक्षा दिएको सुनी ।  
 सोधे धर्म-कुमारले चरणमा \* पस्नेर दुःखी बनी ॥  
 मंत्री सेवक सैन्य शत्रुतिर नै \* लागीसकेका भए ।  
 कैदी भूप भएर, शस्त्र, डुकुटी \* साम्राज्यको रित्तिए ॥४६॥  
 राजा भैकन शत्रुको वश परी \* काट्नूपरे दुर्दिन ।  
 के कर्तव्य गरेर फेरि कसरी \* सप्रच्छ तिनको दिन ?  
 यस्तो विन्ति सुनेर पाण्डुमुतको \* कल्याणको खातिर ।  
 आज्ञा गर्नुभयो पितामहजिले \* शिक्षा दिई सुन्दर ॥४७॥  
 राजा श्रेष्ठ भई विचार नगरी \* गर्ला अनाचार जो ।  
 अर्काको वशमा परी दुखहरू \* भोग्ला ठुलो मूर्ख त्यो ॥  
 कोही कैद पऱ्यो भने नरपति ! \* कयै दोष वा पापले ।  
 त्यस्को मार्जन गर्नु पर्छ गुण वा \* सत् नीतिले भूपले ॥४८॥  
 कैदी भूपतिले नगर्नु अरुको \* निन्दा र शेखी पनि ।



बस्नूपछं सहेर मुक्त हुनको \* मिलनेछ मौका भनी ॥  
 सकला मित्रसमान शत्रुसित जो \* सद्भाव दर्शाउन ।  
 जस्तै बुद्धि पुन्याइ गर्दछ कुरा \* मौका विचारीकन ॥४९॥  
 हे बाबू ! मुन शत्रुका त्रुटिहरू \* जो युक्तिले जान्दछन् ।  
 मौकामा गरि घात राज्य-धन तो \* सानन्द फर्काउँछन् ॥  
 जस्तै गर्छ घमण्ड व्यर्थ दुखमा \* गाडिन्छ त्यो दुर्जन ।  
 मैले भन्दछु नीतिकै विषयको \* आख्यान यौटा मुन ॥५०॥  
 कोही जंगलमा बसोकन ठुलो \* गर्थे तपस्या मुनि ।  
 डुल्ये जन्तु अनेक निर्भय त्यहीं \* साना र ठूला पनि ॥  
 तिन्मा स्नेह थियो असाध्य मुनिको \* गर्थे सबै आदर ।  
 निर्धो एक थियो तिनै पशुमहाँ \* क्वै गाउँले कुक्कुर ॥५१॥  
 भोको एक कुनै बलिष्ठ चितुवा \* आयो कुटीमा जब ।  
 माग्यो जीवन श्वानले चरणमा \* पत्नी मुनीको तब ॥  
 त्यसलाई तपले बनाइ चितुवा \* पारी दिए निर्भय ।  
 लाग्यो डुल्न सहर्ष श्वान कुटीमा \* केही नमानी भय ॥५२॥  
 आई एक बलिष्ठ सिंह सहसा \* आँट्यो जसै झम्टन ।  
 काखामा मुनिको लुकी कुकुरले \* माग्दो भयो जीवन ॥  
 त्यस्लाई बलवान सिंह मुनिले \* तत्काल पारीदिदा ।  
 थाल्यो निर्भय डुल्न घोर वनमा \* आनन्द मानी सदा ॥५३॥  
 आयो मत्त गजेन्द्र, फेरि, मुनिले \* त्यस्तै बनाईदिए ।  
 त्यादेखि बलियो पत्नी 'शरभ' झैं \* पारेर छाड्दा भए ॥  
 पाएथ्यो मुनिको दया हुन गई \* त्यो रूप त्यसले जब ।  
 थाल्यो मत्त भएर डुल्न वनमा \* त्यो श्वान पापी तब ॥५४॥  
 मारे यो मुनिलाइ नै भय सबै \* जानेछ मेरो भनी ।

लाग्यो गर्न विचार त्यो कुरुरले \* साह्रै कृतघ्नी बनी ॥  
 त्यो जाने मुनिले प्रभाव तपको \* ठूलो हुनाले गरी ।  
 बाबू ! श्राप दिएर श्वान अवि भैं \* पारी दिए त्यै घरी ॥५५  
 भाग्यो श्वान डराइ ग्रामहरुमा \* अत्यन्त दुःखी बनी ।  
 सोही कारणले नगर्नु जनले \* शेखी म ठूलो भनी ॥  
 गर्नु बुद्धि पुन्याइ कार्य जनले \* मौका परेका घरी ।  
 त्यसले नै सुख-शान्ति मिल्दछ स्वयं \* हे बाबु ! राम्रो गरी ॥५६  
 मुनू योग्य छ बुद्धिमान जनको \* चातुर्य औ सदगुण ।  
 भन्छु एक कथा यसै विषयको \* अर्का म ऐहे सुन ॥  
 ठूलो कवै वरको थियो रुख कहीं \* त्यै वृक्षको फेदमा ।  
 बस्थ्यो कोहि मुसो बनाई बढिया \* सौ द्वारको प्वालमा ॥५७  
 हाँगामा त्यहि वृक्षको घर हुने \* यौटा विरालो थियो ।  
 त्यसले मार्छ भनी लिई डर मुसो \* बाहीर निस्कन्नथ्यो ॥  
 ठूलो वृक्ष हुँदा चराहरु निकै \* बस्थे बनाई गुँड ।  
 व्याधाले गइ जाल सोहि रुखमा \* थाप्यो चरा पक्रन ॥५८  
 अल्झुन् रातभरी चराहरु भनी \* फर्केर व्याधा गयो ।  
 सोही जालमहाँ बिडाल सहसा \* संयोगले अलिझ्यो ॥  
 त्यो देखेर खुशी भएर मनमा \* निस्क्यो मुसो बाहिर ।  
 थाल्यो निर्भय डुल्न त्यो वरिपरी \* हेदै विरालोतिर ॥५९॥  
 आयो न्याउरि एक त्यै बखतमा \* उल्लू सँगैमा लिई ।  
 लागेथ्यो भय भन्न बेसरी मुसो \* देखेर बैरी दुई ॥  
 पारी अन्तर तीन हात जतिको \* त्यै जालको छेउमा ।  
 बाठो मूषक त्यो लुकीकन बस्यो \* चिन्ता लिई चित्तमा ॥६०

यौटा न्याउरिको ठुलो डर उता \* पापी विरालो थियो ।  
 बाँच्ने यी दुई शत्रुवाट कसरी \* भन्दै मुसो आत्तियो ॥  
 माला न्याउरिले यहीं रहिरहे \* आएर कयै बेरमा ।  
 निस्की जाउँ भने छ शत्रु बलियो \* लाटोकोसेरो त्यहाँ ॥६१॥  
 तेस्रो शत्रु परीरहेछ अहिले \* संयोगले जालमा ।  
 बाँच्ने युक्ति कुनै म देखिदैन परें \* हे दैव ! आपत्तिमा ॥  
 गर्नु पर्छ विचार विज्ञ जनले \* आपत्तिमा राम्ररी ।  
 गच्छ अन्तिम यत्न यो बखतमा \* के पुग्छ व्यर्थै डरी ॥६२॥  
 दोटालाइ विडालको भय ठुलो \* पैहो म देखाउँछु ।  
 तेस्रोदेखि पनी मिलीकन कुरा \* मीठो गरी बाँच्छु ॥  
 कस्तै कष्ट परे पनी बखतमा \* बुद्धी पुन्यायो भने ।  
 वैरीवाट बचिन्छ वा पथ कुनै \* देखिन्छ रक्षा हुने ॥६३॥  
 पैहो नै मनमा डराइ बहुतै \* हान्यो भने हिम्मत ।  
 बाँच्ने युक्ति भए पनी चुकिदिँदा \* देख्दैन राम्रो हित ॥  
 यस्तै तर्कहरू गरेर मनमा \* बाँच्ने इरादा गुनी ।  
 लाग्यो भन्न परै बसीकन मुसो \* साह्रै हितैषी बनी ॥६४॥  
 हे मार्जार ! मलाइ मार्न भनि छुन् \* वैरी दुवै तत्पर ।  
 भाग्ये भाग्न त यी दुवै खलहरू \* मानेर तिम्रो डर ॥  
 इच्छा त तिम्रीलाइ मुक्त अहिले \* पार्ने मलाइ थियो ।  
 माछौं की तिमिले भनेर मनमा \* शङ्का बढाईदियो ॥६५॥  
 मैले जाल नकाटि बाँचन तिमिले \* आशा लिन व्यर्थ हो ।  
 गर्दैनौ तिमि केहि मद्दत भने \* मर्छु म, वैला भयो ॥  
 हाँगामा तिमि बस्छौ, म रुखको \* बस्छु सखे ! फेदमा ।  
 सोही कारणले परस्पर गरौं \* साहाय आपत्तिमा ॥६६॥

मूसोको मुनि यो कुरा हित हुने \* खुशी विरालो भयो ।  
 आशा जीवनको गए जति सबै \* त्यो बातले फर्कियो ॥  
 लाग्यो मूषकलाइ भन्न खुशिले \* गर्दै ठुलो आदर ।  
 मान्दैछौ किन हे सखे ! तिमी वृथा \* मेरो अहोले डर ॥६७॥  
 काट्यौ जाल भने छुटेर म पनी \* आफ्नू बुझी रक्षक ।  
 गर्नेछु तिमिलाइ मदत सदा \* मौकामहाँ मूषक !  
 काट्तेनौ तिमी जाल कयै गरि भने \* मानी वृथामा भय ।  
 हाम्रो नाश हुनेछ केहि क्षणमा \* भन्ने बुझे निश्चय ॥६८॥  
 आशा केहि थिएन यो बखतमा \* बाँचला भनी जीवन ।  
 तिम्रो बात मुनेर हर्षित भयो \* हे मित्र ! मेरो मन ॥  
 माग्छु जीवन दान देउ तिमिले \* मेरो चिताई हित ।  
 गर्छु मुक्त भएपछी म खुशिले \* तिम्रो सदा मददत ॥६९॥  
 धेरै नै हितका कुरा जब भन्यो \* विश्वास पार्ने गरी ।  
 थाल्यो मूषक जाल काट्न, मनमा \* माला कि भन्दै डरी ।  
 त्यो देखीकन न्याउरीसहित त्यो \* लाटोकवसेरो पनि ।  
 भागेथ्यो डरले छुटेर सहजै \* मान्नेछ त्यस्तै भनी ॥७०॥  
 बन्धन मुक्त भए छिटै मकन नै \* खानेछ मार्जारले ।  
 भन्दै जाल अली-अली गरि मुसो \* काट्दै थियो दाँतले ॥  
 प्रातःकाल भयो लिई कुरुर त्यो \* आयो शिकारी जब ।  
 लाग्यो भन्न विडाल—हेर खलले \* मान्ने भयो लौ अब ७१  
 काट्तेनौ तिमि जाल यो बखतमा \* हे मित्र ! चाँडै किन ?  
 देख्दैछौ बलवान त्यो कुरुरले \* मान्नेछ आईकन  
 त्यस्को भाव बुझेर जाल सहसा \* काटेर त्यो मूषक ।  
 भाग्यो प्राण बचाइ आफ्नू घरमा \* हे शत्रुसंहारक ! ७२॥

यस्तो संकटमा परे पनि मुसो \* चातुर्यताले गरी ।  
 रक्षा जीवनको गन्यो बखतमा \* सङ्कुलप पक्का धरी ॥  
 त्यस्को संकटको विचार मनमा \* आफ्नू तिमौले गर ।  
 बोल्ने बुद्धि गन्यो र शत्रुहस्को \* सारा हटायो डर ॥७३॥  
 आँटे मानिसले नगर्न सकिने \* कुन कर्म छन लोकमा ।  
 जस्मा छैन विवेक बुद्धि जन ती \* पर्छन् सदा शोकमा ॥  
 राजा श्रेष्ठ भएर मूर्खसरिको \* कर्तव्य जो त्याग्दछन् ।  
 अर्काको वशमा परी दुखहरू \* ती अन्त्यमा भोग्दछन् ७४  
 गर्दा बुद्धि पुन्याइ कार्य, गुणको \* गर्छन् सबै वर्णन ।  
 राजन् ! एक कथा यसै विषयको \* भन्छ म अर्को सुन ॥  
 यौटा उत्तम 'ब्रह्मदत्त' पहिले \* कोही थिए भूपति ।  
 तिन्को राज्यमहाँ सुखी सब थिए \* रैती भएका जति ॥७५॥  
 बोली मानिसको र पक्षिहरूको \* बुझ्ने र बाढो पनि ।  
 पालेको नृपले चरी पनि थिई \* दर्बारमा 'पूजनी' ॥  
 दुल्थी नित्य थिएन त्यस्कन कुनै \* काहीं पानी बन्धन ।  
 चल्ला एक थियो प्रसन्न मनले \* त्यो गर्दथी पालन ॥७६॥  
 यौटा बालक भूपको पनि थियो \* खेलथे दुवै साथमा ।  
 राजाको सुत झट्ट क्रोधित भयो \* सानू कुनै बातमा ॥  
 चल्ला मारिदियो चरी पुजनिको \* ती भूपको पुत्रले ।  
 चिन्ताग्रस्त भई असाध्य पुजनी \* त्यो पुत्रको शोकले ॥७७॥  
 केही बेर पछी रिसाइ र तिखा \* सम्पूर्ण नंग्रा धसी ।  
 फोरी राजकुमारका नयन त्यो \* दर्बारमाथी बसी ॥  
 लागी भन्न गरी विलाप बहुतै \* संसारका क्षत्रिय ।  
 हुन्नन् संगति गर्न लायक कुनै \* जीवादिले निर्भय ॥७८॥

जैलेसम्म हुँदै न पूर्ण मनको \* आफ्नू इरादा सब ।  
 गर्छन् यी तब सम्म आदर दिई \* सम्मान औ वैभव ॥  
 इच्छा पूर्ण भयो कि बिसि अधिका \* त्यस्का सबै सद्गुण ।  
 त्याग्छन् सज्जनलाई क्षत्रियहरू \* स्वार्थीसरी भैकन ॥७९॥  
 बस्छन् पक्षिहरू मिलेर वनमा \* सानन्द जुन चालले ।  
 बस्नू योग्य थियो गएर म पनी \* त्यस्तै मिली प्रेमले ॥  
 आफ्नू धर्म त्यजेर क्षत्रियकहाँ \* मैले लिदा आश्रय ।  
 छाड्थ्यो आफ्नू स्वभाव त्यो किन भयो \* हा दैव ! मेरो क्षय ॥८०॥  
 जस्को भिन्न छ खान-पान र चलन \* सम्बन्ध औ वाहन ।  
 त्यस्ताका सँगमा मिलेर कसरी \* बस्नू चरी भैकन ॥  
 जस्को शक्ति र बुद्धिमा छ समता \* बानी र चाला पनि ।  
 त्यस्ताका सँगमा मिलीकन बसे \* मात्रन् सखा हो भनी ८१  
 स्वार्थी, निष्ठुर राजपुत्र ! जसरी \* तँले गरिस् पाप यो ।  
 सोही माफिकको दिएँ फल पनी \* कर्तव्य पूरा भयो ॥  
 रोई घोर विलाप त्यो पुजनिले \* धेरै गरेको सुनी ।  
 राजालाई भने गएर चरले \* आए दगुदैँ तिनी ॥८२॥  
 हाँगामा रुखको चरी पुजनि त्या \* देखे बसेकी थिई ।  
 लागे भन्न बुझाई नीति नृपले \* त्यस्लाई दुःखी भई ॥  
 तँले निष्ठुर कार्य राज-सुतको \* देखेर हे पूजनी !  
 जस्तो दण्ड दिइस्, प्रसन्न म भएँ \* त्यो दूतद्वारा सुनी ॥८३॥  
 माफी दिन्छु तँलाई आज मनमा \* मेरो नमानी डर ।  
 बस्नू यो घरमा हुनेछ अधि झैं \* सम्मान औ आदर ॥  
 तँले त्यो अपराध माफिक दिइस् \* जुन दण्ड त्यो नीति हो ।  
 मैले माफ दिएपछी बसिदिनू \* दर्बारमा धर्म हो ॥८४॥

सम्झाईकन नीति धर्म नृपले \* शिक्षा दिएको सुनी ।  
 हाँगामा रुखको बसीकन रुँदै \* भन्दी भई पूजनी ॥  
 मैले जो अपराध यो बखतमा \* तिम्नो गरेँ भूपति ! ।  
 त्यस्तो यो घरमा म बस्न अघि झैं \* सक्तीनँ हे सद्गति ! ॥८५॥  
 जस्तो अप्रिय गर्छ त्यस्कन निको \* को मान्दछन् लौ मन ?  
 गर्छन् द्रोह बरु सदैव मनले \* सम्झी उही दुर्गुण ॥  
 आफ्नै दुःख बताउँछन् जनहरू \* यस्तो पन्यो यो भनी ।  
 अर्काको दुखमा दुखी हुन निको \* मान्दैन कोही पनि ॥८६॥  
 तिम्नो पुत्र वयस्क हुन्छ ! तिमि झैं \* क्यै कालमा यो जब ।  
 मेरो दोष बताउला घरि-घरी \* ऐहे गरेको सब ॥  
 बैरी हो सुतको भनीकन तिमि \* ईर्ष्या लिई चित्तमा ।  
 मान्छौ तिमिले मलाइ सहजै \* हे भूपते ! व्यर्थमा ॥८७॥  
 बस्नु यो घरमा सहर्ष अघि झैं \* भन्थौ तिमिले तर ।  
 मैले शत्रु बनेर बस्नु कसरी \* तिम्नो नमानी डर ।  
 मोती, दूध र व्यक्तिको मन जसै \* क्यै हेतुले फाट्छ ।  
 जोरिन्नन कहिले, बरु दिनहरू \* त्यो दुःखले काट्छ ८८  
 बोली क्षुद्र कुरा र गर्छ जन जो \* ईर्ष्या र निन्दा स्तुति ।  
 गर्नु हुन्न सुकार्य विज्ञ जनले \* त्यस्को लिई सम्मति ॥  
 मान्छन् उत्तम विज्ञले मत ठूलो \* श्री शुक आचार्यको ।  
 बैरीका संग मित्रता गरिलिने \* संसारमा मूर्ख हो ॥८९॥  
 आफ्नै भाइ र बन्धुले पनि गरे \* बैरत्व क्यै बातमा ।  
 तिनको गर्नु हुँदैन क्षत्रिय भई \* विश्वास संसारमा ॥  
 यस्तो तर्क सुनी सकी पुजनिको \* फेरी बुझाऊ भनी ।  
 लागे भन्न ति ब्रह्मदत्त नृपती \* तत्काल हे पूजनी ॥९०॥

कस्तै शत्रु भए पनी मिलिजुली \* साथै बसे क्यै दिन ।  
 सकछन् स्नेह बढेर ती समयले \* त्यो शत्रुता बिसन ॥  
 दैवाधीन भई भलो र कुभलो \* गछन् सबैको जन ।  
 को सकला नत लोकमा दिन तथा \* खोसी कसैको लिन ॥९१॥  
 सोही कारण कर्मको फल दिने \* हो दैव प्राणीकन ।  
 भन्ने बात गरी विचार रिस यो \* गछैस् तँ व्यर्थै किन ?  
 जस्तै वृक्षभरी फली फल सबै \* पाकेपछी झर्दछन् ।  
 प्राणी जन्म लिएर त्यै किसिमले \* संसारमा मर्दछन् ॥९२॥  
 जस्तै पोल्नु स्वभाव हो अनलको \* भन्ने सबै जान्दछन् ।  
 त्यस्तै जन्म लिएर मर्नु जनको \* हो धर्म नै भन्दछन् ॥  
 सोही कारण क्रोध गर्नु जनले \* हो मूर्खता लोकमा ।  
 तैले बस्नु उचित छ क्रोध नगरी \* आएर द्वारमा ॥९३॥  
 यस्तो बात सुनीसकेर नृपको \* भन्दो भई पूजनी ।  
 हे राजन् ! तिमिले भने जति सबै \* साँचो भए तापनी ॥  
 गर्दैनन् किन मर्नको मन सबै \* प्राणीहरूले भन ?  
 मर्नाखातिर मात्र जन्मनु भए \* गर्थे दवाई किन ॥९४॥  
 व्यर्थै हो सुख दुःख मान्नु अथवा \* बाँचे मरे बान्धव ।  
 मान्नु हर्ष र शोकले रुनु पनी \* भन्थे बृथा हो सब ॥  
 हे राजन् ! व्यवहार चलनु त्यसरी \* गाहो थियो लोकको ।  
 को खोज्छन् दुख भोग्न खोज्नु सुखनै \* प्रत्येकले योग्य हो ॥९५॥  
 दैवाधीन बनेर केहि नगरी \* मानीसले उद्यम ।  
 निर्वाहा जनको हुँदैन भवमा \* हो नीति यो उत्तम ॥  
 आफैले ननिले स्वयं उदरमा \* जाँदैन खाने कुरा ।  
 प्राणीको भन हुन्छ उद्यम विना \* कुनू कार्य आफै पुरा ॥९६॥



गच्छन् यत्न तथा परिश्रम दुवै \* जुन व्यक्ति संसारमा ।  
 बस्नेछन् धन-धान्य पूर्ण सुखले \* सम्मानले लोकमा ॥  
 दिन्छन् देव अवश्य सम्पति स्वयं \* मेरो भए भाग्यमा ।  
 यस्तो बात भनेर उद्यम त्यजे \* पर्छन् ठूलो दुःखमा ॥९७॥  
 गनू उद्यम औ निरोग रहनू \* विद्वान ठूलो हुनू ।  
 गनू खूब विचार दोष-गुणको \* योद्धा प्रतापी हुनू ।  
 गनू शासन नीतिपूर्वक, प्रजा \* सत्पात्रको रक्षण ।  
 राजन् ! उत्तम उद्यमी पुरुषका \* हुन् यी सबै लक्षण ॥९८॥  
 जन्मी मानिस रूपले हृदयमा \* छैनन् भने यी गुण ।  
 फेर्ने सास खलाँति झैं पृथिविमा \* ज्यूँदै मरेको जन ॥  
 यस्तै तर्क र नीतिपूर्वक कुरा \* धेरै थरीका भनी ।  
 राजाको नसुनेर उत्तर उड़ी \* वनमा गई पूजनी ॥९९॥  
 पक्षी तुच्छ भए पनि जब पन्यो \* त्यो शत्रुताको स्थिति ।  
 राजाको सहसा पत्यार मनमा \* मानीन हे सद्मति !  
 धोका हुन्छ पछी भनेर अथवा \* मार्नन् भनी भूपले ।  
 ठानी शत्रुसमान बात नृपको \* मानीन त्यो पक्षिले ॥१००॥  
 गर्ने मद्दत राजकाज सबमा \* सल्लाहदाता गुणी ।  
 आफ्नो झैं गृह कार्यमा पनि रुजू \* हुन्थी सदा पूजनी ॥  
 ऐहे पर्न गयो विरोध सहसा \* यौटा कुरामा भनी ।  
 त्यागी आज गई, मलाइ वनमा \* त्यो पूजनी बैगुनी ॥१०१॥  
 राजालाइ थिएन केहि चिजको \* खाँचो र गाहो तर ।  
 लाग्यो दुःख निकै सदैव गुणको \* गर्ने हुँदा आदर ॥  
 हे बाबू ! बलवानको डर कती \* मान्दा रहेछन् जन ।  
 त्यस्को एक कथा म भन्दछु अरू \* विश्वास मानी सुन ॥२॥

सोधे नारदले पुगी रुखमनी \* हाँसेर कोही दिन ।  
 चलदा खूब ठुलो हुरी रुख ! तिमी \* टिक्छौ कसोरी मन ?  
 लाग्यो भन्न तुरुन्त वृक्ष मुनिको \* त्यो प्रश्नलाई सुनी ॥  
 सक्छ रोकन हुरी मुने ! म बलिया \* हाँगाहरूले पनि ॥३॥  
 शेखीयुक्त कुरा सुनी मुनि छिटै \* केही नबोली गए ।  
 हौस्याईकन वायुलाई रुखको \* शेखी सुनाईदिए ॥  
 बानी नारदको छ यो किसिमको \* भन्ने बुझेकै थियो ।  
 हावाको डर मानि वृक्ष मनमा \* कयै बेर दुःखी भयो ॥४॥  
 हाँगा औ फल-पुष्प, पातहरू जो \* त्यस्का थिए साथमा ।  
 सारा झारिदिएर ठिङ्ग उभियो \* चिन्ता लिई चित्तमा ॥  
 चुकली नारदको सुनेर रुखको \* शेखी म तोड्छु भनी ।  
 आए वायु, विरूप देखि रुखको \* सोधे दयालु बनी ॥५॥  
 यस्तो हालत के गरी हुन गयो \* हे वृक्ष ! तिम्रो मन ?  
 तिनको बात सुनीसकेर रुखले \* विन्ती गर्‍यो कारण ॥  
 मेरो सुन्दर रूप नारदजिले \* देखेर ईर्ष्या गरे ।  
 मैले नै फल-पुष्प, पात सब यी \* झारीदिनाले झरे ॥६॥  
 बानी नारदको र बात रुखको \* त्यस्तो सुनी वायुले ।  
 फर्के वेग हटाइ आफ्नु घरमा \* हे भूप ! आनन्दले ॥  
 ठूलाको वशला परे पनि यदी \* इच्छा छ बाँच्ने मन ।  
 गर्नुपर्छ कुरा नुहेर रुख भैं \* कल्याण आफ्नू हुने ॥७॥

चाण्डाल र विश्वामित्रको संवाद : —

शिक्षा श्रेष्ठ सुनी चिताइ मनले \* प्राणीहरूको हित ।  
 सोधे धर्मकुमारले विनयले \* श्री भीष्म योद्घासित ॥

छाडी धर्म, अधर्म श्रेष्ठ जनले \* मानी लिनेछन् जब ।  
बढ्ला लोभ ठगी र मानिसहरू \* निर्वाह गर्नन् सब ॥८॥  
गर्दा आपसमा विरोध बहुतै \* दुःखी हुनेछन् जन ।  
स्वामी संपतिको हुनन् पृथिविका \* पापी तथा दुर्जन ॥  
गर्दैन् जब भूपले सुजनको \* कल्याण औ रक्षण ।  
थाम्नु ब्राह्मणले स्वधर्म कसरी \* रक्षा गरी जीवन ॥९॥  
यस्तो प्रश्न सुनी पितामहजिले \* श्री धर्मका पुत्रको ।  
केही बेर गरी विचार मनमा \* हाँसेर भन्नुभयो ।  
योगक्षेम र मृत्यु; व्याधि, भय औ \* वर्सातको कारण ।  
हुन्छन् भूपतिका सुकर्म अथवा \* दुष्कर्मले नै सुन ॥१०॥  
विश्वामित्र सुनी तथा श्वपचको \* संवादको रूपमा ।  
दिन्छन् विज्ञहरू उदाहरण जो \* हे बाबू ! संसारमा ॥  
भन्छ सोहि कुरा तिमी स्थिर भई \* शङ्का नमानी सुन ।  
यस्तै बुद्धि विवेक बढ्छ मनको \* जान्छन् सबै दुर्गुण ॥११॥  
त्रेता द्वापरको थियो नरते ! \* संधी कुनै कालमा ।  
ठूलो पर्न गयो खडेरि र परे \* प्राणी सबै कष्टका ॥  
राखेका जति अन्न व्यक्ति रूले \* सम्पूर्ण खाई सके ।  
वापी, कूप, नदी, तडाग, खर-पात \* पानी नपाई सुके ॥१२॥  
खाने अन्न नपाइ धर्म जनले \* बिस्तार त्याग्दै गए ।  
पापी, चोर अनेक कष्ट सहसा \* उत्पातमा तमिसिए ॥  
हाहाकार पन्यो चतुर्दिक ठुलो \* संहार बढ्दै गयो ।  
भागै मानिस कष्टले गृह त्यजी \* गाउँ सबै रिक्तियो ॥१३॥  
गर्थे धर्म, सुकर्म यज्ञहरू जो \* ज्ञानी तपस्वी जन ।  
थाले गर्न डुली-डुली घर-घरै \* ती व्यक्ति भिक्षाटन ॥

विश्वामित्र मुनी त्यसै बखतमा \* सन्तान छाड़ीकन ।  
 दुल्ये पागल भैं ठुलो दुख सही \* राखौं भनी जीवन ॥१४॥  
 देखे शूद्रकहाँ पुगा कुरुरको \* मासू मुनीले जब ।  
 थाले माग्न मलाइ देउ तिमिले \* हे शूद्र ! मासू सब ॥  
 बोल्यो शूद्र-मुनी, क्षुधार्त म पनी \* छ बेसरी यो घरी ।  
 भोको आफु बसी तपाईकन यो \* मासू दिउँ के गरी ॥१५॥  
 माग्नोस् अन्न कहीं गईकन अरु \* त्यस्ले भनेको मुनी ।  
 थाके यन्न गरेर अन्न नमिली \* दुःखी भए झन् मुनी ॥  
 धेरै तर्क गरेर फेरि घरमा \* त्यस्को पसी रातमा ।  
 मासू चोर्न भनी लिए कुरुरको \* साँप्रो जसै हातमा ॥१६॥  
 लाग्यो भन्न कराउँदै श्वपच त्यो \* जागै हुनाले गरी ।  
 को हो, मासु लिने बताउ निशिमा \* यो भाग मेरो हरी ?  
 जागा छ तिमिलाइ माछु यसरी \* त्यस्ले भनेको मुनी ।  
 लागे भन्न डराई केहि मनमा \* चाण्डाललाई मुनी ॥१७॥  
 विश्वामित्र म हूँ बिते दिन निकै \* केही नखाईकन ।  
 राखौं प्राण भनेर रात्रि बिचमा \* आएँ म मासू लिन ॥  
 तिनको बात सुनी भन्यो श्वपचले \* सम्मानका साथमा ।  
 गईछौ किन यो कुरुर तिमिले \* ज्ञानी भई रातमा ॥१८॥  
 मान्छन् निन्दित विज्ञले श्वपचको \* कयै वस्तु वा संपत्ति ।  
 त्यस्माथी पनि यो अभक्ष्य कसरी \* खान्छौ तिमि सद्गति !  
 आफ्नू प्राण बचाउने वरु कुनै \* यत्नादि अर्को गर ।  
 यस्ले नष्ट हुनेछ धर्म, तप औ \* कीर्ति छ जो सुन्दर ॥१९॥  
 जस्ले खान्छ अभक्ष्य मांस त्यहि हो \* पापी तथा निर्दयी ।  
 त्यस्का नष्ट हुनन् सबै नियम औ \* बस्नेछ दुःखी भई ॥

खान्नन् मांस कदापि पांच नडका \* कोही पनी जीवको ।  
 खाए घटतछ धर्म, कीर्ति बल औ \* आयुष्य ती व्यक्तिको ॥२०॥  
 यसले तृप्ति हुँदै न अमृतसरी \* भन्ने विचारीकन ।  
 जानी-जानि स्वधर्म नष्ट यसरी \* गछौं वृथमा किन ?  
 यस्तो नीति बुझाउँदै श्वपचले \* बिन्ती गरेको सुनी ।  
 लागे भन्न अनेक शास्त्र मत ती \* केही नजान्ने बनी ॥२१॥  
 आगो हो मुख विप्रको जति कुरा \* खाए पनी पचतछ ।  
 खाए राक्षस ती अगस्त्य ऋषिले \* संसारले जान्दछ ॥  
 त्योभन्दा पनि मांस के कुकरको \* मान्छौ तिमी निन्दित ?  
 आफ्नू प्राण बचाउनु पनि त हो \* शास्त्रादिले सम्मत ॥२२॥  
 बाँचे मात्र सकिन्छ गर्न तप औ \* सद्धर्मको पालन ।  
 सोही कारण मांसले कुकुरको \* राख्छु म यो जीवन ॥  
 पाछू तृप्त म पितृ-देव पहिले \* यो मासु होमीकन ।  
 बच्ला शेष जती जहान सबले \* गछौं पछी भोजन ॥२३॥  
 तिम्नो अर्ति म सुन्नसक्तिनँ कुनै \* टारीदिने यो घरी ।  
 दिन्नौ मांस भने म जान्छु अहिल्यै \* तिम्नै अगाडी मरी ।  
 यो आज्ञा ऋषिको सुनी श्वपचले \* बिन्ती गन्थो सादर ।  
 जानीलाइ अभक्ष्य दान खुशिले \* गर्दीनँ मैले तर ॥२४॥  
 लैजानोस् खुशिले स्वयं हजुरको \* इच्छा भए हे मुनि !  
 विश्वामित्र खुशी भए मनमनै \* त्यसले भनेको सुनी ॥  
 फर्के आश्रममा तिनी कुकुरको \* साँप्रो लिई काँधमा ।  
 थाले गर्ग विधानले हवन ती \* त्यो मांसले अग्निमा २५  
 तिनले भाग गरे समर्पण जसै \* मन्त्रेर श्री इन्द्रको ।  
 राजा इन्द्र भए प्रसन्न र ठुलो \* तत्काल पानी पन्थो ॥

वापी, कूप, तड़ाग औ नद नदी \* जो जो मुकेका थिए ।  
 सारा, वृक्ष सुधासमान जल त्यो \* पाई हरीया भए ॥२६॥  
 है राजन् ! ऋषिको सुरम्य कुटिमा \* चेलाहरू जो थिए ।  
 खाने वस्तुहरू गएर सबले \* खोजेर ल्याई दिए ॥  
 प्रायश्चित्त निमित्त खूब ऋषिले \* ठूलो तपस्या गरे ।  
 आफ्ना ती शुभ कर्मले पछि तिनी \* संसार पारी तरे ॥२७॥  
 ठूलो संकटमा परी, बखतमा \* त्याग्दैन जो साहस ।  
 त्यस्ताई फल मिल्छ श्रेष्ठ, ऋषि झैं \* फैलिन्छ ठूलो यश ॥  
 यस्तो कर्म पनी सुविज्ञ जनले \* राख्दौं भनी जीवन ।  
 गर्नु पर्छ भने कुरा म अरुको \* धेरै भनौं के भन ? ॥२८॥

शरणागतको विषयमा व्याधा-कण्ठ भन्नुमान्-

यस्तो अति सुनेर धर्मसुतले \* सोधे परी पाउमा ।  
 जान्नु हुन्छ हजुरले सब कुरा \* लेखे जती शास्त्रमा ॥  
 गर्नु उत्तम धर्म हो अतिथिको \* सेवा सकेको जति ।  
 अर्काको जब पदछन् शरणमा \* आएर हे सद्गति ! ॥२९॥  
 तिन्का निमित्त सहर्ष जीवन दिई \* जो गर्दछन् चाकरी ।  
 तिन्लाई फल मिल्छ कुन किसिमले \* सुन्छ म त्यो राम्ररी ॥  
 यस्तो प्रन्न सुनी पितामहजिको \* सानन्द भन्दूभयो ।  
 रक्षा गर्नु विपत्तिमा सुजनको \* कर्तव्य औ धर्म हो ॥३०॥  
 गर्ने पाप विनाश उत्तम कथा \* यौटा म भन्छ सुन ।  
 व्याधा एक थियो सदा पशुहरू \* माने ठूलो दुर्जन ॥  
 मासु दोष विहीन दीन पशुको \* त्यो गर्दथ्यो भोजन ।  
 मान्थे मानिसले ठूलो डर परै \* देखे पनी त्यसकन ॥३१॥  
 रोके भाइ र बन्धुले 'नगर यो \* दुष्कर्म व्यर्थ' भनी ।

तिन्को उत्तम अति व्याध खलले \* मानेन कैहै पनी ॥  
 शिक्षा दुर्जनलाइ व्यर्थ छ दिनू \* भन्ने विचारीकन ।  
 राजन् ! भाइ र बन्धु आदि सबले \* त्यागीदिए त्यस्कन ॥३२  
 झन् त्यो खुशि भएर जङ्गलमहाँ \* हत्या सदा गर्दथ्यो ।  
 मर्नूषछ भनेर भीति मनमा \* त्यो दुष्ट मान्दैन्थ्यो ॥  
 वस्ता जङ्गलमा कुनै दिन चल्यो \* आँधी र पानी पन्यो ।  
 ढाकेथ्यो जलले चतुर्दिक जसै \* चिन्ता परी त्योडन्यो ३३



अतिथिको स्वागत

पानी खूब परे पनी पथ सबै \* जाने बुझेकै थियो ।  
 आँसीको निशि नै थियो तपनि त्यो \* बिस्तार हिँड्दै गयो ॥  
 देख्यो एक चरी निकै पर पुगी \* मूच्छा परेकी थिई ।  
 खानूषछ भनेर त्यस्कन पनी \* पन्यो बनी निर्दयी ॥३४

यौटा वृक्षमनी पुगेर त्यहिं नै \* त्यो रात काटछु भनी ।  
 पलट्यो पात बिछयाइ व्याध, बहुतै \* जाडो भए तापनी ॥  
 गथ्यो पक्षि विलाप सोहि रुखमा \* यौटा दुखी भैकन ।  
 चारो खोज्न गएकि पत्नि अझ तक् \* आईन मेरी किन ? ॥३५॥  
 पानी खूब पन्यो हुरी पनि चल्थो \* रात्री अँध्यारो छ यो ।  
 बाँचेकै छ कि वा कतै कि त परी \* आपत्तिमा आज त्यो ॥  
 गर्थी त्यो गृहकार्य खूशि मनले \* मेरो सदा चाकरी ।  
 एकलै यो घरमा बसौं म कसरी \* पत्नी विना यो घरी ॥३६॥  
 भाई, बन्धु र पौत्र, पुत्र घरमा \* सारा भए तापनी ।  
 शोभाहीन र शून्य हुन्छ घर त्यो \* छैनन् भने कामिनी ॥  
 कस्तै कष्ट परे पनी मिलिजुली \* बस्छन् भने दम्पति ।  
 तिन्को स्वर्गसमान हुन्छ गृह यो \* संसारमा भूपति ! ॥३७॥  
 मेरी पत्नि पतिव्रता गुणवती \* अत्यन्त प्यारी थिई ।  
 त्यस्ती पत्निविना वृथा छ घरमा \* बस्नु गृहस्थी भई ॥  
 स्त्रीका सद्गुण सँझि बेसरी गन्यो \* त्यसले बिलौना जब ।  
 बन्धनभित्र भए पनी सुनि कुरा \* आफ्ना पतिको सब ॥३८॥  
 लागी भन्न बुझाइ कर्म-फल छन् \* जीवादिका प्राक्तन ।  
 देवाधीन भएर जीव फल त्यै \* जन्मन्छ भोगनाकन ॥  
 आफ्नाका सँगमा बिछोड अथवा \* संयोग पर्ने पनी ।  
 मान्छन् प्राक्तन कर्मको फल सबै \* गर्ने यही हो भनी ॥३९॥  
 आफ्नू कर्म सपार्नु विज्ञ जनको \* कर्तव्य हो लोकमा ।  
 मेरा निम्ति तपाईंले नलिनुहांस \* चिन्ता वृथा चित्तमा ॥  
 आएको रुखका मनी छ अहिले \* यो व्याध अभ्यागत ।  
 यसको गर्नुहवस् प्रसन्न मनले \* सम्मान ओ स्वागत ॥४०॥



पत्नीको सुनि अति खूब मनमा \* त्यो पक्षिको गाडियो ।  
 व्याधाको नगिचै गएर खुशिले \* यो बात त्यस्तै भन्यो ॥  
 आफ्नो सेवक हो भनेर मनमा \* इच्छा छ जे त्यो भन ।  
 आज्ञा शक्ति पुगे जती म खुशिले \* गर्छु सबै पालन ॥४१॥  
 पक्षीको सुनि त्यो कुरा खुशि भई \* भन्दो भयो व्याधले ।  
 जाडो शान्त हुने थियो अलिकती \* हे मित्र ! आगो भए ॥  
 व्याधाको सुनि बात पक्षि खुशिले \* तत्काल उडदै गयो ।  
 बल्दो अग्नि लिएर आफ्नु मुखमा \* कयै बेरमा फर्कियो ॥४२॥  
 व्याधाले खर-पात आदि बटुली \* आगो जलाईकन ।  
 ताप्यो बेसरि अग्नि त्यो अनि भयो \* कयै शान्त त्यस्को मन ॥  
 पक्षीलाई भन्यो गयो शरिरको \* जाडो त मेरो सब ।  
 आँटें मर्न म भोकले अलिकती \* कयै खान देऊ अब ॥४३॥  
 व्याधाको सुनि बात चिन्तित भई \* भन्दो भयो पक्षिले ।  
 केही सम्पति छैन, पेट कसरी \* तिम्रो भरूँ अन्नले ॥  
 पक्षी हूँ वनमा डुलेर दिनहुँ \* गर्ने हुँदा भोजन ।  
 मैले अन्न जुटाई मानिससरी \* केहो पनी राखिनँ ॥४४॥  
 सेवा उत्तम धर्म हो अतिथिको \* भन्छन् सबै विज्ञले ।  
 तिम्रो पेट म भर्दछु पख छिटै \* आफ्नो यही देहले ॥  
 हाम्फाल्यो सहसा भनीकन यती \* त्यो पक्षिले अग्निमा ।  
 देखी साहस पक्षिको गुनिलियो \* त्यो व्याधले चित्तमा ४५  
 मेरा निम्ति सहर्ष जीवन दियो \* जाबो चरो भैकन ।  
 आफ्नो उत्तम धर्मको; भय त्यजी \* त्यस्तै गन्यो पालन ॥  
 गर्दै निन्दित कर्म मात्र वनमा \* मेरो बित्यो जीवन ।  
 मैले काट्न सकीनँ मानिस भई \* सद्धर्मद्वारा दिन ॥४६॥

पश्चात्ताप गरी चरीकन त्यहीं \* छाड़ीदियो व्याधले ।  
 स्वामीका संगमा चरी पनी मरी \* त्यों अग्निमा शोकले ॥  
 भोगी प्राक्तन कर्मका फलहरू \* जन्मेर संसारमा ।  
 केही काल बिताइ दम्पति गए \* त्यों धर्मले स्वर्गमा ॥४७॥  
 व्याधाले निज देहलाई दुखले \* धिक्कार धेरै दिई ।  
 मुक्ति प्राप्त गन्यो सुकर्म पथमा \* लागेर ज्ञानी भइ ॥  
 हे बाबू ! इहलोकमा अतिथिको \* सत्कार जो गर्दछन् ।  
 धेरै काल गएर स्वर्गपुरिमा \* त्यो धर्मले बस्छन् ॥४८॥

अज्ञानमा गरिएको पाप कसरी नाश हुन्छ ? :-

सोधे भीष्मजिलाइ धर्म-सुतले \* सानन्द पाऊ परी ।  
 होला पाप विनाश नाथ ! जनको \* अज्ञानको के गरी ?  
 यस्तो प्रश्न सुनी पितामहजिले \* सानन्द भन्नूभयो ।  
 भन्छ एक कथा तिमी सुन, सदा \* कल्याण गर्नेछ त्यो ४९  
 श्री जन्मेजय नामका नरपती \* साह्रै थिए सज्जन ।  
 लाग्यो भूपतिलाइ विप्र-वधको \* हत्या नजानीकन ॥  
 पापी भूप भनी प्रजा सुजनले \* तिन्लाइ त्यागीदिए ।  
 छाडी शासन राज्यको वनमहाँ \* दुःखी हुँदै ती गए ॥५०॥  
 बस्थे आश्रममा कुनै, तप गरी \* इन्द्रोत ज्ञानी मुनी ।  
 सोधे भूपतिले हुनेछ कसरी \* उद्धार मेरो भनी ॥  
 हत्यारा नृपती भनेर पहिले \* धिक्कार धेरै दिई ।  
 देखेनन् जब क्रोध ती नृपतिमा \* बोले दयालू भई ॥५१॥  
 राजन् ! गर्दछ पाप जुन पुरुषले \* जान्दै नजानीकन ।  
 पश्चात्ताप र धर्म-कर्म तपले \* सक्नेछ त्यो मेदिन ॥

गनू ईश्वरको प्रसन्न मनले \* सेवा तथा कीर्तन ।  
 हत्या पाप भई विनाश हरिमै \* लाग्नेछ त्यस्को मन ५२  
 राजन् ! उत्तम ब्रह्म-कर्म रत जो \* सत्पात्र छन ब्राह्मण ।  
 तिनको कयै अपराध गर्दिनै भनी \* गनू पहिले प्रण ॥  
 डुल्न तीर्थ प्रभास, पुष्कर ठुलो \* श्रद्धा लिई पैदल ।  
 गनू यज्ञ र स्नान, दान, तप औ \* सेवा सदा निश्छल ॥५३  
 राजन् ! सूर्य उदाउँदो तम स्वयं \* नाशिन्छ जुन चालले ।  
 तिम्रो पाप पनी त्यसै किसिमले \* छुट्नेछ सत्कर्मले ॥  
 त्यो शिक्षा मुनिको सुनेर नृपले \* विश्वास मानीकन ।  
 बद्रीमा तपको गरे दृढ भई \* कयै काल आयोजन ॥५४  
 त्यस्ले पाप सबै छुट्यो नरपती \* अत्यन्त खुशी भए ।  
 केही काल पछी ति स्वर्गपुरिमा \* त्यो देह त्यागी गए ॥  
 जानी-जानी कुकर्म पाप जनले \* संसारमा गर्दछन् ।  
 केही छैन उपाय मुक्त हुनको \* ती नर्कमा पर्दछन् ॥५४

मृतकले पुनर्जीवन पाउने विषयमा आख्यान :—

सोधे धर्म-कुमारले विनयले \* श्री भीष्म ज्ञानीसित ।  
 शंका गर्नुहवस् निवारण प्रभो \* मेरो चिताई हित ॥  
 यो संसारभरी मनुष्य दिनहुँ \* देख्छ मरेका तर ।  
 मुर्दालाइ बचाउने यदि भए \* युक्ती कुनै सुन्दर ॥५६॥  
 आज्ञा गर्नुहवस् मलाई प्रभुले \* जाने बुझेको भए ।  
 पैल्हे मृत्यु भएर कुन पुरुषको \* कस्ले बचाई दिए ॥  
 यस्तो प्रश्न सुनेर धर्म-मुतको \* भन्नूमयो भीष्मले ।  
 जो आख्यान म भन्दछ सुन तिमी \* हे भूप ! आनन्दले ॥५७

धेरै यत्न गरेर एक द्विजको \* छोरो भएको थियो ।  
 लागी रोगहरू अनेक थरिका \* त्यो बालकैमा मर्न्यो ॥  
 मुर्दा बोकि मसानमा जब पुगे \* त्यस्का सबै बान्धव ।  
 थाले गर्न विलाप बेसरि रुँदै \* राखेर भैमा शव ॥५८॥  
 यौटा गिद्ध गई, गए यिनिहरू \* चाँडै म खान्थे भनी ।  
 लाग्यो भन्न बुझाई नीति खुशिले \* तिन्लाइ ज्ञानी बनी ॥  
 यो संसार असारमा जन जती \* जन्मे सबै मर्दछन् ।  
 ज्ञानी बन्धु मर्न्यो भनेर तिमि झैं \* चिन्ता कहाँ गर्दछन्? ॥५९॥  
 रोऊ खूब कराउ शोक जति जे \* इच्छा छ सारा गर ।  
 बाँच्नेछैन कदापि बालक बरु \* फर्केर जाओ घर ॥  
 देख्नेछौ सबले श्मशान भरि छन् \* कङ्काल चारै तिर ।  
 डुल्छन् स्याल र काग, गिद्ध दिनहुँ \* आहारको खातिर ॥६०॥  
 ठूलो शत्रु तथा हितू, स्वजन वा \* कोही मरे तापनी ।  
 गर्नु शोक मनुष्य भैकन वृथा \* हो मूर्ख जस्तो बनी ॥  
 जो जन्मन्छ अवश्य मर्दछ भनी \* जानीरहेछौ तर ।  
 जाँदैनौ किन लौ त्यजेर शिशु यो \* तत्काल आफ्नू घर ॥६१॥  
 यौटा स्याल थियो त्यहीँ र मनमा \* त्यस्ले विचारी लियो ।  
 मैले गर्न सके प्रयत्न सहजै \* आहार मिलो थियो ॥  
 गर्ला भोजन गिद्धले यिनिहरू \* फर्केर चाँडै गए ।  
 मिल्थ्यो खान मलाइ मानिसहरू \* कयै बेर पर्खी दिए ॥६२॥  
 लाग्यो भन्न गएर स्याल नगिचै \* सारा मलामीसित ।  
 जाँदैछौ किन मूर्ख झैं घर, पन्यो \* कुन कामको हतपत ॥  
 हुन्छन् मानिस रोगले पनि मरे \* जस्तो तथा मूर्च्छित ।  
 हुन्छन् कोहि मरे पनि कहिँ-कहीं \* संयोगले जीवित ॥६३॥

देखछौ तत्पर गिद्धलाइ, कसरी \* पाऊँ र खाऊँ भनी ।  
 जान्छौ त्याग गरेर, आयु शिशुको \* बाँकी भए तापनी ॥  
 आफ्नू देह नपाई पुत्र कसरी \* बाँच्नेछ तिम्रो मन ।  
 बाँच्ने आश लिई बसीरहु यहीं \* रोई कराईकन ॥६४॥  
 त्यागी यो प्रिय पुत्रलाइ घरमा \* दौडेर जान्छौ किन ?  
 बाँच्ने आश लिएर साँझतक के \* गाहो पन्यो पखन ?  
 आफ्नू स्वार्थ बुझाउँदै जब मन्यो \* यस्तो कुरा स्यालले ।  
 मुर्दाको सब ती वरिपरि बसे \* बाँच्ने ठूलो आशले ॥६५॥  
 फर्के मानिस, स्यालको सुनि कुरा \* पत्थार मानीकन ।  
 आई गिद्ध भयो--वृथा तिमिहरू \* फर्केर आयौ किन ?  
 यस्मा प्राण रहेन शेष अब यो \* बाँच्नेन केहे पनी ।  
 गछौ आश कि स्यालको सुनि कुरा \* यो फेरि बाँचला भनी ६६  
 बाँचेको अज्ञसम्म को छ ? मन लौं \* जो जो मरे लोकमा ।  
 बाटो हो सबको यही, किन सबै \* पछौ वृथा शोकमा ॥  
 आफ्नाफना घरमा हिँडे सुनि कुरा \* त्यो गिद्धको ती जब ।  
 लाग्यो स्याल गएर भन्न नजिकै \* आफ्नू इरादा सब ॥६७॥  
 यसको देह खडा हुँदै अबुझ झैं \* त्यागेर जान्छौ कहाँ ।  
 सक्छन् जीवित पार्न यसकन कुनै \* आए महात्मा यहाँ ॥  
 कोही ब्राह्मणको मन्यो सुत अधी \* वेला नपुग्दै जब ।  
 मुर्दालाइ बचाइबक्सनुभयो \* आफै गई राघव ॥६८॥  
 आफ्नो पक्ष गरे समर्थन जसै \* ती गिद्ध औ स्यालले ।  
 थाले सुन्न बसी मलामिहरू ती \* अत्यन्त आश्चर्यले ॥  
 पाल्नुभो शिवजी त्यसै वखतमा \* हे भूप ! संयोगले ।  
 छोरो ब्राह्मणको बचाइदिनुभो \* आफ्नो ठूलो शक्तिले ६९

भागे गिद्ध र स्याल श्रीशिव पनि \* पौलनूभयो धाममा ।  
 आफ्नाघरमा गए शिशु लिई \* आनन्दका साथमा ॥  
 मैले यो इतिहास जुन किसिमले \* पैहो सुनेको थिएँ ।  
 हे राजन् ! तिमिलाइ उत्तम बुझी \* ऐहो सुनाई दिएँ ॥७०॥  
 जसले गर्दछ कार्य योग्य रितले \* विश्वास मानीकन ।  
 त्यसलाई सुख शान्ति मिल्दछ सुखी \* होला सदा जीवन ॥  
 ठूलो सिद्ध तथा सदाशिवाविना \* ब्रह्माजिको लेखनी ।  
 राजन् ! मेट्न समर्थन छैन भवमा \* मानीस कोही पनी ॥७१॥  
 सोही कारण विज्ञ मानिसहरू \* संसारमा छन् जति ।  
 मछ्छ आज कि भोलि मर्दछु भनी \* आफ्नो सपारुन मति ॥  
 जस्तो शङ्करको कृपा हुन गई \* बाँच्यो भयो बालक ।  
 त्यस्तै टर्दछ कालको गति पनी \* हे शत्रु संहारक ! ॥७२॥

लोभ, तप सत्य र पापहरूको वर्णन :-

सोधे धर्म-कुमारले विययले \* श्री भीष्म ज्ञानीसित ।  
 हुन्छन् मानिस कुन परिस्थिति परी \* दुष्कर्ममा उद्यत ॥  
 यस्तो प्रश्न सुनेर धर्म-सुतको \* भन्नूभयो भीष्मले ।  
 गर्छन् पाप मनुष्यले थरिथरी \* संसारमा लोभले ॥७३॥  
 गर्छन् लोभ बढेर व्यक्ति धनको \* इच्छा र चोरी पनी ।  
 गर्थे लोभ नभै दिए किन वृथा \* दुष्कर्म पापी बनी ॥  
 हत्या गर्नु मनुष्यको र छलले \* खोसी लिनु सम्पति ।  
 आफू विज्ञ बनेर गर्नु अरुको \* हेलौं र निन्दा स्तुति ॥७४॥  
 गर्ने पाप गराउने पनि यिनै \* हुन् लोभका लक्षण ।  
 हुन्छन् मानिस लोकमा वश परी \* पापी तथा दुर्जन ॥

माया, मोह र काम, क्रोध, अमिमान \* दुष्कीर्ति, उद्वण्डता ।  
 चिन्ता, वृद्धि र धर्म, वैभव सबै \* नाशने र निर्लज्जता ॥७५॥  
 ईर्ष्या आदि अनेक छन् अरु पनी \* हे भूप ! यी दुर्गुण ।  
 गर्छन् त्याग सुविज्ञले र यिनि नै \* हुन् लोभका कारण ॥  
 गर्छन् पाप अनेक मानिसहरू \* संसारमा लोभले ।  
 काट्न् लोभ र पापको दृढ जरो \* संतोषको खड्गले ॥७६॥  
 शिक्षा उत्तम यो युधिष्ठिरजिले \* सारा सुनेथे जब ।  
 सोधे भीष्मजिलाइ आफ्नु मनमा \* शङ्का उठेको सब ॥  
 लोभै हो जड पापको भनी सबै \* हे नाथ ! जानीकन !  
 गाडिन्छन् सब मूर्ख भैं जनहरू \* त्यो लोभमा नै किन ॥७७॥  
 आज्ञा गर्नुभयो पितामहजिले \* हाँसेर हे भूपति ।  
 इच्छा लौकिक वस्तुको र सुखको \* गर्नेहरू छन् छति ॥  
 भोग्ने वस्तु अनेक तुच्छ जब ती \* संसारमा देख्छन् ।  
 बिसौ धर्म तथा हिताहित पनी \* तो लोभमा पर्दछन् ॥७८॥  
 जे होला पछि लौ, अगाडि सुख जो \* देखिन्छ भोगी भनी ।  
 गर्छन् पाप कुनै विचार नगरी \* कर्तव्य आफ्नो तिनी ॥  
 ठान्छन् कोहि ठुलो परिश्रम पनी \* मैले नगर्नुपरोस् ।  
 मैलाई सुख-शान्ति, वैभव तथा \* आनन्द बर्ता मिलोस् ॥७९॥  
 यस्तो दुष्ट विचार औ कपटले \* सद्धर्म त्याग्छन् जब ।  
 राजन् ! लोभ र पापले नरकमा \* ती पर्न जान्छन् सब ॥  
 यस्तो लोभ र पापको जब गरे \* श्री भीष्मने वर्णन ।  
 सोधेथे तपको अपार महिमा \* पाऊ समाईकन ॥८०॥  
 राजाको बुझि त्यो विचार मनको \* भन्नुभयो भीष्मले ।  
 मान्छन् उत्तम हो तपोधन भनी \* सर्वज्ञ औ शास्त्रले ॥

योगी उत्तम औ मुनी र ऋषिले \* ठूलो तपस्या गरी ।  
 पाए ज्ञान समस्त वेदहरुको \* हे भूपती ! राम्ररी ॥८१॥  
 ब्रह्माले तप नै गरीकन ठुको \* संसार सृष्टि गरे ।  
 ज्ञानी, सिद्ध, मुनीहरू तप गरी \* संसार पारी तरे ॥  
 हत्या, पाप र चोर्नमा मन दिने \* द्रोही तथा दुर्जन ।  
 हुन्छन् शुद्ध, गरे कठोर तपको \* कयै काल आयोजन ॥८२॥  
 भिन्ना-भिन्न अनेक रूप तपको \* देखिन्छ शास्त्रादिमा ।  
 मानिन्नन् उपवासरूप तप झैं \* ठूलो तिनै लीकमा ॥  
 धैनन् उत्तम दान भैं अरु कुनै \* सत्कर्म हे भूपति !  
 हुन्नन् श्रेष्ठ मनुष्यमा अरु कुनै \* वेदज्ञ झैं सद्यति ॥८३॥  
 सारा धर्म र श्रेष्ठ आश्रममहाँ \* संन्यास हो उत्तम ।  
 त्यस्तले सिद्धि र मुक्ति मिल्दछ अरु \* पर्देन गर्नु श्रम ॥  
 राजाले तपको सुनेर महिमा \* सन्तोष मानीकन ।  
 सोधे भीष्मजिलाइ सत्य महिमा \* सुन्ने छ मेरो मन ॥८४॥  
 लिन्छन् ब्राह्मण, देवता, पितरले \* जुन सत्यको आश्रय ।  
 त्यस्को वर्णन गर्नुहोस् हजुरले \* मेरो चितलाई जय ॥  
 तिनको प्रश्न सुनी प्रसन्न मनले \* भन्नूभयो भीष्मले ।  
 रक्षा गर्छ अवश्य, पालन गरे \* सद्धर्मको सत्यले ॥८५॥  
 लज्जा, धैर्य, क्षमा, जितेन्द्रिय ठूलो \* दानी, दयालू, गुणी ।  
 अर्काको उपकार खातिर दिने \* सर्वस्व त्यागी बनी ॥  
 आफ्नू धर्ममहाँ सदा स्थिर रही \* त्याग्ला अहंकार जो ।  
 गर्ला पालन देहले र मनले \* जो सात्विकी वृत्तिको ॥८६॥  
 योगी हो त्यहि व्यक्ति जुन पुरुषमा \* देखिन्छ यी लक्षण ।  
 धैनन् उत्तम सत्य पालन भरी \* अर्को कुनै सद्गुण ॥



धैनन् सत्य समान धर्म भवमा \* भूटोसरी नाशक !  
 हुन्छन् मुक्त सुविज्ञ मानिस बनी \* त्यो सत्यका रक्षक ॥८७॥  
 हज्जारौं हयमेधका फलहरू \* राखेर एकातिर ।  
 यौटा सत्य धरन् तुलाउपरमा \* हे भूप ! अर्कोतिर ॥  
 होला धर्म-प्रधान 'सत्य' विजयी \* त्रैलोक्यमा निश्चय ।  
 गर्दा पालन सत्यको सब हुनन् \* दुष्कर्म आफैं क्षय ॥८८॥  
 जान्ने उत्तम सत्य'का गुणहरू \* छन् शास्त्र औ वेदमा ।  
 मैले भन्न यथार्थ सक्तिनँ सबै \* त्यो सत्यको श्रेष्ठता ॥  
 शिक्षा धर्म-कुमारले जब सुने \* विस्तारले सत्यको ।  
 लागे सोध्न समाउँदै चरणमा \* आनन्दले भीष्मको ॥८९॥  
 मैले सत्य र धर्मको सुनिसकें \* शिक्षा अनेकौं तर ।  
 गर्छन् पापहरू अनेक थरिका \* हे नाथ ! नारी नर ॥  
 कस्तो कर्म गरेर हुन्छ कसरी \* त्यो पापको मार्जन ।  
 प्रायश्चित्त सबै कुकर्महरूको \* गर्नुहवस् वर्णन ॥९०॥  
 सुन्छ लक्षण नीच व्यक्तिहरूको \* राम्रा जतीको सुनें ।  
 कुन हो उत्तम धर्म-कर्म मनमा \* शान्ती र मुक्ती दिने ॥  
 यस्तो प्रश्न सुनेर धर्म-सुतको \* भन्नूभयो भीष्मले ।  
 यस्को वर्णन चार वेदहरूमा \* पाइन्छ विस्तारले ॥९१॥  
 जानेको जति भन्दछु सुन तिमो \* हे भूप ! संक्षेपले ।  
 धैनन् श्रेष्ठ परोपकारसरिका \* सद्धर्म संसारमा ।  
 गर्ला थाह नपाइ जुन पुरुषले \* दुष्कर्म हे भूपति !  
 त्यो निर्दोष ठहर्छ ज्ञान नहुँदा \* विग्रन्न त्यस्को गति ॥९२॥  
 जानी-जानि कुकर्ममा मन दिने \* पापीहरू छन् जति ।  
 प्रायश्चित्त हुँदैन ती पुरुषको \* सप्रन्न कहि मति ॥

हिंसा कुत्सित कर्म वा घृणित जो \* इच्छा सदा राखतछन् ।  
हे राजन् ! अभिमानले थरि-थरी \* दुष्कर्म जो गर्दछन् ॥९३॥  
गर्देनन् हितमा र श्रेष्ठ जनको \* विश्वास जो दुर्मति ।  
तिन्ले कष्ट यहाँ, मरेपछि उहाँ \* भोग्छन् कती हो कति ॥  
प्रायश्चित्त अनेक पापहरूका \* छन् भिन्न-भिन्नै तर ।  
पश्चात्ताप समान छैन अरु क्यै \* कल्याणको खातिर ॥९४॥  
जस्ले पाप परेर मानि पछितो \* गर्देन फेरी भने ।  
त्यस्का पापहरू यही जुनिमहाँ \* सम्पूर्ण छन् नासिने ॥  
भन्छन् शास्त्रहरू र विज्ञ-जन औ \* चारै थरी वेद जो ।  
रोक्नु इन्द्रियलाइ चित्त वशमा \* राखेर, कर्तव्य हो ॥९५॥  
जस्मा छैन विकार, रूप-गुण औ \* देखिन्न जो दृष्टिले ।  
भन्छन् विज्ञहरू 'अगोचर' भनी \* जस्लाइ आनन्दले ॥  
सोही ब्रह्मस्वरूप वा प्रकृति छन् \* ब्रह्माण्डमा व्यापक ।  
दिन्छन् तो फल कर्मको बखतमा \* आफैं बनी रक्षक ॥९६॥  
आज्ञा लीकन ब्रह्मको प्रकृतिले \* यो सृष्टि गर्ने हुँदा ।  
भुल्छन् जीवहरू सबै जगतको \* सौन्दर्यमा लोभिदा ॥  
छन् जो इन्द्रियका मिठा सुखहरू \* भोगार्थ संसारमा ।  
तान्छन् मानिसलाइ आफुतिर ती \* गाडौं भनी मोहमा ९७॥  
त्यस्लाई अनभिज्ञ व्यक्तिहरूले \* मानेर साँचो सुख ।  
गर्दा भोगहरू अनेक थरिका \* भोगी रहन्छन् दुःख ॥  
ज्ञानीले सुख त्यो बुझीकन झुटो \* रोकी सबै इन्द्रिय ।  
बस्छन् लीन भएर ब्रह्मपदको \* आनन्दमा निर्भय ॥९८॥

खड्गको परंपरा र पाण्डवहरूको वार्तालाप :—

ब्रह्मज्ञान ज्ञर धर्म-अर्थ, हितको \* शिक्षा सुनी राम्ररी ।  
 सोधे भीष्मजिलाइ श्री नकुलले \* यो बात पाऊ परी ॥  
 डुल्लु हातमहाँ लिएर दिनहुँ \* यो खड्ग त्यै कारण ।  
 कस्तो हुन्छ गति मरेपछि भनी \* आत्तिन्छ मेरो मन ॥९९॥  
 यसको केहि भए उपाय सजिलो \* मेरो चिताई हित ।  
 आज्ञा गर्नुहवस् प्रभो ! हजुरले \* सुन्छु म श्रद्धासित ॥  
 यस्तो प्रश्न सुनीसकी नकुलको \* भन्नूभयो भीष्मले ।  
 मेरो चित्त भयो प्रसन्न बहुतै \* हे बाबु ! यो प्रश्नले ॥१००॥  
 यो संसार छँदा जलामय, भयो \* उत्पत्ति ब्रह्माजिको ।  
 धारी लौकिक देह सृष्टि विधिले \* सानन्द गर्नुभयो ॥  
 द्यौता दानव, यक्ष-राक्षस सबै \* पैदा भएथे जब ॥  
 तिन्का कार्यहरू विभाजन गरी \* सुम्पीदिनुभो सब ॥१॥  
 गर्थे देवहरू प्रसन्न मनले \* त्यो नीतिको पालन ।  
 थाले दानव वर्ग गर्न बलले \* त्यो नीति उल्लङ्घन ॥  
 त्यो देखी विधिले हिमालयमहाँ \* गर्नुभयो यज्ञ जो ।  
 यौटा उग्र स्वरूप भूप बलियो \* त्यस्वाट पैदा भयो ॥२॥  
 देखी त्यस्कन देवताहरू सबै \* साह्रै डराए जब ।  
 भन्नूभो विधिले नमान डर क्यै \* हे देवता हो ! अब ।  
 हो यो खड्ग प्रसिद्ध आयुध भनी \* संग्रामका निम्तिमा ।  
 यस्तो बात भनेर खड्ग दिनुभो \* श्री रुद्रका हातमा ॥३॥  
 मारे दुष्ट अनेक दानवहरू \* त्यो खड्गले रुद्रले ।  
 पाएथे शिववाट आयुध त्यही \* क्यै कालमा विष्णुले ॥

सोही खडग पछी मरीचिगणले \* श्री इन्द्रलाई दिए ।  
 धेरै दानव इन्द्रले पनि लडी \* संहार गर्दा भए ॥४॥  
 पाएथे सुरराजबाट मनुले \* त्यो खडग कयै कालमा ।  
 हे बाबू ! अन्नसम्म आयुध त्यही \* चलदैछ संसारमा ॥  
 रक्षा खातिर भूपतीहरू सदा \* लिन्छन् यही आयुध ।  
 मार्छन् शत्रु र गर्दछन् बखतमा \* पापीहरूको वध ॥५॥  
 योद्धा क्षत्रिय औ ठुला नृपतिका \* भाई हुनाले गरी ।  
 डुल्नु खडग लिएर धर्म पनि हो \* तिम्रो ठूलो यो घरी ॥  
 रक्षा सज्जनको गरेर वशमा \* राख्नु सबै दुर्जन ।  
 जस्तो हुन्छ भलो यहाँ, पछि उहाँ \* पर्दैन् चिन्ता लिन ॥६॥  
 शिक्षा भीष्मजिको सुनेर मनको \* शंका हटाई सब ।  
 सायंकाल भयो, फिरे घरमहाँ \* पाँचै जना पाण्डव ॥  
 भोलीपल्ट बसे सभा-भवनमा \* आनन्द मानीकन ।  
 सोधे धर्म-कुमारले—हित कुरा \* के के बुझ्यौ लौ मन ॥७॥  
 यस्तो प्रश्न सुनी भने विदुरले \* तत्काल हे भूपति !  
 श्रद्धा, त्याग, दया, क्षमा, तप सबै \* हुन् चित्तका सम्पति ॥  
 तिनको शासन धर्म हो नरपतै ! \* त्यस्को सुरक्षा गरे ।  
 शान्ती मिल्दछ धर्मले ऋषि-मुनी \* संसार पारी तर ॥८॥  
 पैहे 'धर्म' र 'अर्थ' मध्यम तथा \* हो काम तेस्रो भनी ।  
 गर्छन् पालन धर्मको जतनले \* ज्ञानी तपस्वी मुनी ॥  
 यस्तो बात सुनीसकी विदुरको \* भन्दा भए पार्थले ।  
 गर्छन् पालन धर्म-काम दुईको \* जान्नेहरू अर्थले ॥९॥  
 हेला हुन्छ मनुष्य अर्थ नभए \* बाटो र जान्ने पति ।  
 सोही कारण मान्दछन् जनहरू \* हो अर्थ ठूलो भनी ॥

जस्तै ईश्वर प्राप्तिको जतनले \* गछ्छन् सबै साधना ।  
त्यस्तै सादर गर्दछन् जनहरू \* सम्पत्तिको कामना ॥१०॥  
केही कार्य हुँदैन अर्थ नभई \* पूरा तिनै लोकमा ।  
गछ्छन् यत्न तथा ठुला श्रमहरू \* सम्पत्तिकै निम्तिमा ॥  
पाल्ने खूब जटा त्रिपुण्ड शिरमा \* जो लाउँछन् चन्दन ।  
योगी, सिद्ध, तपी मुनीश्वर, गुणी \* ज्ञानी, दुखी, सज्जन ॥११॥  
नाना रूप लिई अनेक थरिका \* दानादि गछ्छन् जति ।  
तिनको ध्येय रहन्छ एक कसरी \* पाउँ ठुलो सम्पति ॥  
जसले संग्रह धर्म-युक्त धनको \* गर्नेछ संसारमा ।  
त्यसका पूर्ण हुनन् मनोरथ, मरी \* जानेछ त्यो स्वर्गमा ॥१२॥  
अस्तो अर्थ-प्रधान श्री विजयले \* वार्ता गरेको सुनी ।  
माद्रीका सुतले समर्थन गरे \* साँचो कुरा हो भनी ॥  
त्यस्तो बात सुनी विचार मनमा \* गर्दै भने भीमले ।  
खोज्छन् सम्पति कामना बढि हुने \* जो छन् तिनै व्यक्तिले ॥१३॥  
खोज्दैनन् धन, भोग वा सुख कुनै \* राख्नेन जो कामना ।  
गछ्छन् विज्ञ, मुनी, गुणी, ऋषि पनी \* आसक्तिकै साधना ॥  
नौनी सार स्वरूप जुन किसिमले \* झिक्छन् दही-दूधको ।  
त्यस्तै काम र भोग हे नरपते ! \* हो सार धर्मार्थको ॥१४॥  
गछ्छन् यत्न तथा परिश्रम ठुलो \* धेरै थरी साधना ।  
त्यस्मा सारस्वरूप हुन्छ सबको \* आसक्तिकै कामना ॥  
यस्तो बात सुनी वृकोदरजिको \* शंका सबैको गयो ।  
अर्को धर्म-कुमारले हित कुरा \* मग्नाइ भन्नूभयो ॥१५॥  
त्यागीको मनमा हुँदैन सुख वा \* धर्मार्थको चाहना ।  
त्यो भोग्दैन झुटा प्रपञ्च, दुख वा \* आसक्तिको यातना ॥

जसले देखदछ पाप-पुण्य सम, जो \* ठान्नेछ माटो सुन ।  
 त्यसलाई धन, धर्म, कामहरूले \* के गर्न सक्छन् मन ॥१६॥  
 गर्नु पर्छ सुमुशुले जतनले \* त्रैवर्गको पालन ।  
 जीवन-मुक्त हुँदैन मानिस सबै \* इच्छा नत्यागीकन ॥  
 यस्तो उक्ति सुनेर धर्म-मुतको \* खुशी भए पाण्डव ।  
 भोलीपल्ट उठी पितामहकहाँ \* पुग्दा भए ती सब ॥१७॥

सज्जन दुर्जनको विषमा कृतघ्न गौतमको उदाहरण :—

सोधे धर्म-कुमारले विनयले \* श्री भीष्मको साथमा ।  
 शंका गर्नुहवस् निवारण प्रभो ! \* मेरो छ जो चित्तमा ॥  
 हुन्छन् दुर्जनमा र सत्पुरुषमा \* हे नाथ ! कस्ता गुण ?  
 चिन्ने ती सबलाई कुन किसिमले \* देखेर के लक्षण ॥१८॥  
 मैत्री, सन्धि नगर्नु विज्ञ जनले \* कस्ता कृतघ्नीसित ।  
 यस्को वर्णन गर्नुहोस् हजुरले \* शास्त्रादिले सम्मत ॥  
 यस्तो विन्ति सुनेर धर्म-मुतको \* भन्नूभयो भीष्मले ।  
 भन्दैछु सुन शास्त्रका मतहरू \* हे भूप ! आनन्दले ॥१९॥  
 पापी, धूर्त, नृशंस, दुष्ट, कपटी \* लोभी तथा निन्दित ।  
 त्याग्ने संकटमा र द्रोह मनमा \* जो गर्छ आफ्नासित ॥  
 त्यस्ताका सँगमा नगर्नु जनले \* मैत्री कहीले पनी ।  
 त्याग्छन् निश्चय कष्टको समयमा \* तिन्ले कृतघ्नी बनी ॥२०॥  
 दानी शूर कृतज्ञ, श्रेष्ठ कुलको \* सन्तान ज्ञानी-गुणी ।  
 बोल्ने सत्य, परोपकार खुशिले \* गर्ने दयालु बनी ॥  
 यस्ताका सँग मित्रता गरिलिन् \* कर्तव्य हो विज्ञको ।  
 हानी हुन्न र कष्टको बखतमा \* साहाय गर्नेछ त्यो ॥२१॥

बाबू ! भन्छु कथा यसै विषयको \* ऐहं म यौटा सुन ।  
 यौटा 'गौतम' नाम भिक्षुक कुनै \* पापी थिए ब्राह्मण ॥  
 आफ्नू धर्म र ब्रह्मकर्म द्विजको \* कर्तव्य त्यागोकन ।  
 गर्थे भोजनका निमित्त दिनहुँ \* ती विप्र भिक्षाटन ॥२२  
 डाकूका घरमा कुनै दिन पुगे \* ती माग्नलाई जब ।  
 त्यस्तो विप्र भनेर आदर गरी \* निक्कै दियो वैभव ॥  
 दासी एक थिई त्यसैसित फँसी \* पाएर त्यो सम्पति ।  
 थाले गर्न अनेक पापहरू तो \* आनन्द मानी अति ॥२३  
 खेलथे नित्य शिकार जङ्गलमहाँ \* ती दस्यु जस्तै बनी ।  
 यौटा ब्राह्मणले कुनै दिन भने \* दुष्कर्म त्याग्नू भनी ॥



कृतघ्न गौतमको उदाहरण

घतलाग्दो द्विजको कुरा सुनिसकी \* त्यागी सबै संपति ।  
 तिनका साथमहाँ ति गौतम हिँडे \* सम्झेर आफ्नू गति ॥२४

जाँदा क्यै दिनमा समुद्र तटमा \* पुगदा भए गौतम ।  
 देखेथे वट वृक्ष सुन्दर ठुलो \* शोभा हुने उत्तम ।  
 पल्टे विप्र थलाइले रुखमनी \* विश्रामको खातिर ।  
 लाग्यो भन्न थियो त्यहीं बक कुनै \* त्यस्तै गरी आदर ॥२५॥  
 हे ब्रह्मन् ! तिमिलाइ देख्छु किन हो \* अत्यन्त नै दुर्बल ।  
 तिम्रो दर्शनले कृतार्थ म भएँ \* हो पुण्यको यो फल ॥  
 पक्षीको सुनि यो कुरा मनमहाँ \* आश्चर्य मानीकन ।  
 लागे गौतम भन्न—ब्राह्मण म हूँ \* अत्यन्त छु निर्धन ॥२६॥  
 मारी जङ्गलका चराहरू सदा \* राख्ने हुदा जीवन ।  
 हुन्छ खान नपाइ स्वस्थ कसरी \* पक्षी ! तिमि नै मन ?  
 लाग्यो त्यो बक भन्न—हे द्विज ! तिमि \* दुष्कर्म छाड्छौ भने ।  
 मैले यत्न बताउँछु धन मिली \* गुज्रान तिम्रो हुने ॥२७॥  
 लागे ब्राह्मण भन्न 'यत्न म कुनै \* जान्दोन गुज्रानको ।  
 सोही कारणले शिकार वनमा \* गर्छ गई जीवको ॥  
 हे पक्षी ! दिनहुँ बेसरे घरमा \* पाए मिठो भोजन ।  
 मारी जीवहरू अनेक वनका \* हत्या म बोक्थे किन ॥२८॥  
 लाग्यो त्यो बक भन्न हर्षित भई \* सत्पात्र, हे ब्राह्मण !  
 राजा छन् विरूपाक्ष सज्जन सखा \* मेरा, त्यसै कारण ॥  
 जानोस् भोलि अवश्य विप्र ! तिनिछन् \* दानी तथा सद्गुणी ।  
 दिन्छन् वैभव बेसरी नृपतिले \* सम्चार मेरो सुनी ॥२९॥  
 पक्षीको सुनि बात ब्राह्मण बने \* त्यो रात अभ्यागत ।  
 भोलीपल्ट उठी विदा भइ हिँडे \* ती श्रेष्ठ पक्षीसित ॥  
 केही कालपछी पुगीकन भने \* सारा कुरा विप्रले ।  
 राखी क्यै दिन बेसी धन दिए \* राजा विरूपाक्षले ॥३०॥



बोकी सम्पति त्यो उही रुखमनी \* पुग्दा भए गौतम ।  
 गर्दै आदर फेरि आइ बकले \* तिनको हटायो श्रम ॥  
 भेटाइ बकलाइ झट्ट मनमा \* तिनले गरे चिन्तन ।  
 खाने वस्तु रहेन केहि पथमा \* मेरो, त्यसै कारण ॥३१॥  
 मारी यो बकलाई खान्छु पथमा \* बाँकी बचेका जति ।  
 पुग्नेछ घरमा प्रसन्न मनले \* बोकेर यो संपति ॥  
 बिसी त्यो उपकार श्रेष्ठ बकको \* बाँटी निमोठीकन ।  
 भुत्ल्याई द्विजले गरे अलिकती \* मासू त्यही भोजन ॥३२॥  
 दासीकै घरमा पुगेर अघि झैं \* सुम्पी सबै सम्पति ।  
 थाले वस्न तिनी महाजन बनी \* सानन्द हे भूपति !  
 हुन्थ्यो भेट सदैव मित्र बकको \* राजा विरूपाक्षको ।  
 राजा छक्क परी भने किन अझै \* आएन लौ मित्र त्यो ॥३३॥  
 आफ्ना दूतहरू पठाई नृपले \* पत्ता लगाए जब ।  
 मारे गौतमले अवश्य बक त्यो \* भन्ने बुझ्थे तब ॥  
 माने दुःख असाध्य नै नृपतिले \* ती मित्रको खातिर ।  
 ल्याए गौतमलाई पक्रि बलले \* आफ्ना पठाई चर ॥३४॥  
 पापी गौतमलाई माए अहिले \* भन्दा विरूपाक्षले ।  
 काट्यो गौतमलाई त्यै बखतका \* ती भूपको दूतले ॥  
 हे बाबू ! द्विजको शरीर सबले \* काटेर टुक्रा गरे ।  
 मासू गिद्ध र कागका नजिकमा \* मानीसद्वारा छरे ॥३५॥  
 खाएनन् नर-मांस पक्षिहरूले \* पापी, कृतघ्नी भनी ।  
 सुम्पे राक्षसलाई मांस लागि त्यो \* खाएन त्यसले पनि ॥  
 प्रायश्चित्त छ शास्त्रमा थरि-थरी \* हत्या ठूलो पापको ।  
 बाटो छैन कृतघ्न व्यक्तिहरूको \* हे भूप ! उद्धारको ॥३६॥

खोजी प्वाँख र हाड़ आदि बकको \* सम्पूर्ण जम्मा गरी ।  
 यौटा श्रेष्ठ चिता तयार सबले \* पारी लिए राम्ररी ॥  
 प्यारो मित्र भनी गईकन दिए \* आगो विरूपाक्षले ।  
 त्यै बेला सुरधेनु, यक्ष दुहिता \* आएर संयोगले ॥३७॥  
 जाँदा त्यै पथबाट फीज मुखको \* सोही चितामा चुह्यो ।  
 त्यसले ती बकराजलाइ सहसा \* जीवित गराईदियो ॥  
 भेटेथे बकले सखासित गई \* अत्यन्त आनन्दले ।  
 राखे आदरसाथ मित्रकन ती \* राजा विरूपाक्षले ॥३८॥  
 आए श्री सुरराज भूपतिकहाँ \* भेट्छु भनी त्यै दिन ।  
 राखी आसनमा गरे नृपतिले \* सम्मान औ पूजन ॥  
 बोले श्री सुरराज, जीवित भए \* तिम्रा सखा यी बक ।  
 लाग्यो हर्ष मलाइ यो बखतमा \* हे शत्रु-संहारक ! ॥३९॥  
 लागे ती बकराज भन्न खुशिले \* वार्ता सुनी इन्द्रको ।  
 बस्थे स्वर्गमहाँ म नाम पहिले \* को 'सत्यधर्मा' थियो ॥  
 ब्रह्माको पहिले अनादर गरे \* मैले सभामा जब ।  
 तिनले श्राप दिई मिल्यो बक जुनी \* पूरा भयो त्यो अब ॥४०॥  
 बस्छु स्वर्ग गएर फेरि अधि झैं \* कल्याण मेरो भयो ।  
 मेरो कारणले मरे द्विज भनी \* चिन्ता मलाई छ जो ॥  
 सोही कारणले दिनोस हजुरले \* यी विप्रको जीवन ।  
 गर्देनन यिनले कुकर्म अघि झैं \* भन्दैछ मेरो मन ॥४१॥  
 तिनको बात सुनेर स्वर्गपतिले \* आनन्द मानीकन ।  
 छर्की अमृत अस्थिमा दिनुभयो \* ती विप्रको जीवन ॥  
 भेटी गौतमलाइ स्वर्गपुरिमा \* श्री सत्यधर्मा गए ।  
 राजन् ! ब्रह्मसभासमहाँ ति अघि झैं \* सानन्द बस्ता भए ॥४२॥

पापी गौतमचाहिं फेरि अधिको \* त्यों ग्राममा फर्किए ।  
 शूद्रा स्त्रीतिरवाट सन्ततिहरू \* ती विप्रका जन्मिए ॥  
 भोगे दुःखहरू परी नरकमा \* त्यो पापले बेसरी ।  
 जान्नु दुष्ट कुकर्मका वश परी \* संसार पारी तरी ॥४३॥  
 मैले नारदवाट यो शुभ कथा \* जस्तो सुनेको थिएँ ।  
 तिम्रो प्रश्न सुनेर हे नरपते ! \* त्यस्तै सुनाई दिएँ ॥  
 सोही कारणले नगर्नु जनले \* मैत्री कृतधनीसित ।  
 बिसन्धु उपकारका गुण तथा \* आफ्नू गरेको हित ॥४४॥  
 कस्तै सज्जनले गरुन् हित तथा \* कल्याण तिनको तर ।  
 गर्छन् घात अवश्य मित्रसंग ती \* पाए भने औसर ॥  
 जो पापी र कृतघ्न, दुर्जन, सखा \* द्रोही, कुलांगार छन् ।  
 लज्जाहीन मनुष्यलाई नृपते \* सत्पात्रले त्यादछन् ॥४५॥  
 अर्काको उपकार झैं अरु ठूलो \* सद्धर्म देख्दै न जो ।  
 त्यस्ता मानिसलाई विज्ञ जनले \* मान्नु सखा योग्य हो ॥  
 यो आख्यान समस्त धर्म-सुतले \* श्री भीष्मद्वारा सुनी ।  
 थाले सोध्न कथा पुराणहरूको \* सद्धर्म चर्चा तिनी ४६ ॥

विचारपूर्वक कार्य गर्ने र कल्याणको इच्छा हुने पुरुषको कर्तव्यको विषयमा विविध उदाहरण

मर्दा स्त्री र सुपुत्र, बान्धव पिता \* सर्वस्व नै नाशिंदा ।  
 गर्छन् शोक मनुष्यले थरि-थरी \* आपत्तिमा गाडिंदा ॥  
 चिन्ता शोक, दुवै निवारण हुने \* कुन युक्ति वा बुद्धि हो ।  
 त्यस्को वर्णन गर्नुहोस् हज्जरले \* कर्तव्य सुन्छ म त्यो ॥४७॥  
 तिनको प्रश्न सुनी पितामहजिले \* भन्नुभयो सादर ।  
 गर्नुपर्छ कठोर कार्य जनले \* सोचेर चारैतिर ॥

छोरा उत्तम सेनजित् नृपतिको \* वेला नपुगदै मन्यो ।  
सम्झी त्यो सुतलाइ शोक मनमा \* ती भूपतीको थियो ॥४८  
देखी विह्वल भूपलाइ बहुतै \* ज्ञानी कुनै ब्राह्मण ।  
थाले नश्वर देहको विषयमा \* आएर सम्झाउन ॥  
मेरो छैन कुनै र भिन्न अरुको \* निम्ती म छ लोकमा ।  
राख्दैनन् ममता ममाथि, म पनी \* राख्दैनँ कवै जीवमा ॥४९  
मेरो देह तथा समस्त पृथिवी \* आफ्नू भनी ठान्दिनँ ।  
मेरा यी नभएपछी म अरुका \* हुन् वस्तु यी भन्दिनँ ॥  
सोही कारणले हुँदैन मनमा \* केही कुराको दुख ।  
गर्नोस् धारण वृत्ति यै हजुरले \* मिल्नेछ शान्ती सुख ॥५०  
गर्नु हुन्छ हजुर शोक अहिले \* सत्-पुत्रको मृत्युमा ।  
घुम्छन् चक्रसमान दुःख-सुख यी \* हे भूपती लोकमा ॥  
कैहो हुन्छ सुखी मनुष्य कहिले \* आत्तिन्छ संकष्टले ।  
तिम्रो दुःख रहन्न यो स्थिर बनी \* हुन्छो सुखी कालले ॥५२  
ज्ञानी ब्राह्मणको सुने नृपतिले \* यस्तो सुशिक्षा जब ।  
शान्ती प्राप्त भयो र दुःख अधिको \* बिसे तुरुन्तै सब ॥  
राजन् ! भन्छु कथा यसै विषयको \* अर्को म यौटा सुन ।  
स्वाध्यायी र गुणी, सुशील पहिले \* कोही थिए ब्राह्मण ॥५२  
‘मेधावी’ द्विजका थिए सुत पनी \* त्यो नाम जस्तै गुणी ।  
लागे सोधन गई पितासित दुवै \* पाऊ समाई तिनी ॥  
आयु क्षीण भएर तीव्र गतिले \* देख्छन् मरेका तर ।  
गर्दैनन् किन यत्न मानिसहरू \* उद्धारको खातिर ॥५३॥  
के गर्दा हित हुन्छ धीर जनको \* कर्तव्य कुन् श्रेष्ठ हो ?  
बाबा, भन्नुहवस् मलाइ अहिले \* सुन्ने इरादा छ त्यो ॥

लागे ब्राह्मण भन्न, प्रश्न सुनि त्यो\* सत्पात्र छोरासित ।  
 गर्नु उत्तम हो सदैव जनले\* प्राणीहरूको हित ॥५४  
 चर्ने घाँस गएर जङ्गलमहाँ\* बाखा र भेडाकन ।  
 पक्कन्छन् जसरी गएर सहसा\* व्याघ्रादिले तिनकन ॥  
 संसारी सुखमा डुबी जनहरू\* भुल्दा त्यही चाले ।  
 आई इवास्स लिएर जान्छ बलले\* पक्री स्वयं कालले ॥५५॥  
 सोही कारणले सुकाम जति हो\* वेला वैदेमा गर ।  
 लैजाला नत मृत्युले नसुनि क्यै\* तानेर आफूतिर ॥  
 भोलीको शुभ कार्य गर्नु छ जती\* त्यो आज सिध्याउनु ।  
 क्यै वेलापछि गर्नको मन भए\* तत्काल त्यो गर्दिनू ॥५६  
 तिम्ना छन् शुभ कार्य आज अपुरा\* भन्दैन त्यो मृत्युले ।  
 बाबू ! जान्न ककिन्न कुन बखतमा\* लैजान्छ त्यो कालले ॥  
 स्त्री छोराहरूका निमित्त धन जो\* संसारमा जोर्दछन् ।  
 तिनकै निमित्त कुकर्म वा असल नै\* नै उद्योग जो गर्दछन् ५७  
 निद्राका मृगलाई जुन किसिमले\* लैजान्छ व्याघ्रादिले ।  
 त्यस्तालाई घिसार्छ आइ सहसा\* त्यै चालले कालले ॥  
 बाबू ! मृत्यु तथा शुभाशुभ सबै\* यै देहमा छन् स्थित ।  
 मोहित मृत्यु अँगाल्छ, सज्जनहरू\* सत्कर्मले अमृत ॥५८  
 शिक्षा यै रितिका दिए अरु पनी\* आफ्ना पिताले जब ।  
 त्यस्को पालनले भए द्विज सुखी\* आसक्ति त्यागी सब ॥  
 सोधे धर्म-कुमाले सुनिसकी\* शिक्षाहरू भीष्मको ।  
 भिन्ना-भिन्न स्वरूप चार युगमा\* देखिन्द जो धर्मको ॥५९  
 योटा मानिस गर्छ उत्तम बुझी\* जुन धर्मको पालन ।  
 अर्कोले त्यही धर्म त्याग्दछ ठुलो\* दुष्कर्म ठानीकन ॥

के गर्दा हित हुन्छ औ सुजनको \* कर्तव्य कुन् श्रेष्ठ हो ।  
 पाऊँ सुन्न गरी निराकरण त्यो \* सद्धर्मको हे प्रभो ! ॥६०॥  
 आज्ञा गर्नुभयो पितामहजिले \* कयै बेर सोचीकन ।  
 राजन् ! धर्म प्रधान यै विषयको \* आख्यान भन्छ सुन ॥  
 यौटा 'जाँजलि' नामका अधि थिए \* ज्ञानी कुनै ब्राह्मण ।  
 लागे ती तप गर्न सिन्धु-तटमा \* बाँधेर पद्मासन ॥६१॥  
 तिनको केशमहाँ निकै दिनपछी \* लाए चराले गुँड ।  
 त्यो जानेर पनि सुविज्ञ मुनिले \* वास्ता गरेनन् सुन ॥  
 बेला प्राप्त भई चरा युगलका \* अण्डा र बच्चा भए ॥  
 बच्चा जाँजलिकै जटाबिच रही \* कयै कालमा हुर्किए ॥६२॥



जाँजली ब्राह्मणको तपस्या

सिद्धि प्राप्त भएछ घोर तपको \* भन्ने विचारीकन ।  
 थाले डुल्न अनेक स्थानहरूमा \* ती जाँजली ब्राह्मण ॥

गर्थे वर्णन ती कठोर तपको \* आफ्नू अहंकारले ।  
 यौटा सज्जनले तिनीसित भने \* सम्झाउँदै प्रेमले ॥६३॥  
 गर्दैछौ किन व्यर्थ वर्णन तिमी \* हे विप्र ! सत्कर्मको ।  
 छैनौ श्रेष्ठ तिमी तुलाधरसरी \* ज्ञाता सबै धर्मको ॥  
 जाऊ भेट्न बरू प्रसन्न मनले \* तिन्लाइ वाराणसी ।  
 तिनको बात सुनी तुलाधरकहाँ \* जाँदा भए जाँजली ॥६४॥  
 हे राजन् ! बनियाँकहाँ द्विज पुगे \* सानन्द कोही दिन ।  
 राखी आसनमा प्रसन्न मनले \* तिनको गरे पूजन ॥  
 लागे भन्न मुने ! कृतार्थ म भएँ \* पाएर यो दर्शन ।  
 पाल्नुभो कति कामले घरमहाँ \* मेरो स्वयं सज्जन ! ॥६५॥  
 सेवा गर्न तयार छ हजुरले \* आफ्नो बुझी सेवक ।  
 आज्ञा गर्नुहवस् म पूर्ण गरुंला हे \* हे धर्मका रक्षक !  
 लागे जाँजलि भन्न ती वणिकले \* विन्ती गरेको सुनी ।  
 आएँ भेट्न यहाँ तुलाधर ठुला \* छौ रे तपस्वी भनी ॥६६॥  
 किन्न-बेच्नु सुकार्य यो वणिकको \* देख्छु गरेको बरू ।  
 गछौँ रे तप भन्छु किन झुटो \* व्यर्थ नजान्नेहरू ॥  
 लागे भन्न बुझाउँदै वणिकले \* सत्पात्र हे ब्राह्मण !  
 जस्को केशमहाँ चराहरू बसी \* हुर्के लगाई गुँड ॥६७॥  
 त्यस्ता सज्जनको मिल्यो घर बसी \* सौभाग्यले दर्शन ।  
 साह्रै छक्क परे कुरा वणिकको \* त्यस्तो सुनी ब्राह्मण ॥  
 लागे ब्राह्मण भन्न-श्रेष्ठ तपको \* जान्यौ कुरा के गरी ?  
 तिनको बात सुनी भने वणिकले \* हाँसेर सोही घरी ॥६८॥  
 आमाको र पिताजीको द्विजपते \* सेवा सदा गर्दछु ।  
 यामी धर्म जहानलाइ धरका \* आनन्दले पाल्दछु ॥

व्यर्थें द्रोह गरी कुनै सुजनको \* गर्दीनँ निन्दा खति ।  
 हे ब्रह्मन् ! उपकार गर्दछु बरु \* मैले सकेको जति ॥६९॥  
 मैले देख्छु समान यो पृथिविको \* माटो तथा काञ्चन ।  
 रोगी, दुर्बल वृद्ध झैं विषयमा \* लम्कन्न मेरो मन ॥  
 गर्दैन् मन वा क्रिया वचनले \* निन्दा-स्तुति द्वेष जो ।  
 जस्मा छैन विकार भोग-सुखको \* ब्रह्मज्ञ त्यै श्रेष्ठ हो ॥७०॥  
 यौटे ब्रह्मस्वरूप व्यापक सदा \* छन् तो सबैमा भनी ।  
 हत्या गर्दीनँ जीवको म कहिले \* यज्ञादि गर्दा पनी ॥  
 निर्दोषो पशुलाई यज्ञहरूमा \* काटेर जो होमदछन् ।  
 सिद्धि प्राप्त हुँदैन ती नरकमा \* त्यो पापले पर्दछन् ॥७१॥  
 खेती उत्तम हो भनी जनहरू \* गर्छन् खुशीले तर ।  
 दिन्छन् जो पशुलाई कष्ट तिनिने \* त्यो वृत्तिको खातिर ॥  
 हत्या हुन्छ अनेक जीवहरूको \* भन्ने विचारीकन ।  
 त्यस्लाई पनि श्रेष्ठ मान्दिनँ मुने ! \* मैले त्यसै कारण ॥७२॥  
 गर्छ मानस-यज्ञ दूध, घृतको \* नै आहुती दीकन ।  
 गर्दछ त्यहि हेतुले वणिकको \* यो वृत्तिको पालन ॥  
 आफ्नू यो व्रतले त्रिलोकभरिको \* सारा कुरा जान्दछ ।  
 जान्नु त्यो तपको कुरा हजुरको \* आश्चर्य के मान्दछ ॥७३॥  
 यस्तो विन्ति बुझाइ ती वणिकले \* शिक्षा दिएको मुनी ।  
 शंका बढ्न गएर चित्त नबुझी \* भन्छन् तपस्वी मुनी ॥  
 नाना धर्म-सुकर्म यज्ञहरू जो \* हुन्छन् सदा लोकमा ।  
 त्यस्को धूम उडेर मिल्दछ जसै \* सम्पूर्ण आकाशमा ॥७४॥  
 पानी पर्छ बनेर मेघ त्यहि नै \* पृथ्वीभरीमा जब ।  
 पैदा हुन्छ थरी-थरी बखतमा \* अन्नादि त्यस्तै सब ॥



हुन्नन् पूर्ण विना-बली मख कुनै \* पटशास्त्र यो भन्दछन् ।  
 सोही जारण यज्ञमा पशु-बली \* जान्नेहरू गर्दछन् ॥७५॥  
 तिम्रा बातहरू तुलाधर सबै \* मैले पत्याऊ भने ।  
 सारा कर्म विनाश हुन्छ, कसरी \* हो धर्म रक्षा हुने ?  
 कुन् हो यज्ञ ठूलो, विना बलि दिई \* पूरा हुने लौं मन ।  
 तिन्को प्रश्न सुनी भने वणिकले \* फेरी बुझाईकन ॥७६॥  
 आत्मा रूप सुतीर्थमा सुख दिने \* सत्यस्वरूपी सर ।  
 त्यस्मा स्नान गरेर नाम शिवको \* जो जप्तछन् सादर ॥  
 गर्ला चञ्चल वृत्तिको बलि दिई \* हे विप्र ! जो यज्ञ त्यो ।  
 गर्ने उत्तम यज्ञकर्म पहिलो \* मानीस त्यै श्रेष्ठ हो ॥७७॥  
 होन्छन् गो-घृत, दुग्ध आदि मखमा \* देवांश जानीकन ।  
 गर्छन् धर्ममहाँ रहेर स्थिर जो \* गोविन्दको चिन्तन ॥  
 पानी शुद्ध भएर वर्षण हुने \* हो यज्ञ त्यो मध्यम ।  
 रक्षा जीवनको हुने फल भने \* त्यस्को छ ज्ञान उत्तम ७८  
 जसले गर्दछ यज्ञ क्षुद्र पशुको \* हत्या गरी लोकमा ।  
 पानी अन्न बढाउने गरि सफा \* बसन्न त्यो भूमिमा ॥  
 गर्दैनन् लिइ भाग देवगणले \* त्यो होमको भोजन ।  
 सोही कारण भन्दछन् अधम हो \* त्यो यज्ञ हे ब्राह्मण ॥७९॥  
 यी तीनै थरी यज्ञ शास्त्र, श्रुतिले \* राम्रो भने तापनी ।  
 गर्छन् उत्तम यज्ञ विज्ञ जनले \* कर्तव्य हो यो भनी ॥  
 हे ब्रह्मन् ! शशिवंशका नहुषजी \* राजा प्रतापी थिए ।  
 तिन्लाई ऋषिवर्गले र यतिले \* आएर भन्दा भए ॥८०॥  
 गाईको र प्रजापती वृषभको \* हत्या गन्यो भूपति !  
 हामीलाई व्यथा भयो मनमहाँ \* त्यो पाप सम्झी अति ।

राजालाइ यती भनेर सबले \* सै भाग पारीकन ।  
 सुम्पे रोग-स्वरूप पाप तनमा \* जीवादिको त्यै क्षण ॥८१  
 गदैनों हवनादि शुद्ध चरुको \* तिम्रो कुनै यज्ञमा ।  
 तिम्रो कीर्ति हुनेछ नाश नृपते ! \* पापी भनी लोकमा ॥  
 राजालाइ यती भनेर मनमा \* तिनले विचारे जब ।  
 जाने सत्य कुरा प्रभाव तपको \* ठूलो हुनाले सब ॥८२॥  
 लाग्यो श्राप नरेशलाइ तर त्यो \* अज्ञानको हो भनी ।  
 आशीर्वाद दिई प्रसन्न मनले \* फर्के तपस्वी मुनी ॥  
 मेरा पूर्वजले गरे जति सबै \* मैले नगर्ने किन ?  
 जसले गर्छ विचार यो किसिमले \* हो मूर्ख त्यो दुर्जन ॥८३  
 ब्रह्मन् ! वेद; पुराण शास्त्रहरूले \* जुन धर्म हो भन्दछन् ।  
 सोही उत्तम धर्म पालन गरी \* ज्ञानीहरू बस्तछन् ॥  
 गर्दा कार्य कुनै ठूलो भय हुने \* कल्याणको खातिर ।  
 गर्नुपर्छ विचार विज्ञ जनले \* राम्रो तथा दुष्कर ॥८४  
 भन्दैछ इतिहास यै विषयको \* सुन्नूहवस ब्राह्मण !  
 ज्ञानी गौतम नामका द्विज थिए \* निष्पाप और सज्जन ॥  
 हे राजन् ! चिरकारी नामक थिए \* छोरा तिनै विप्रका ।  
 गर्थे कार्य विचारपूर्वक तिनी \* राम्रा र कल्याणका ॥८५  
 त्यो बानी चिरकारिको सब जना \* राम्रो गरी जान्दथे ।  
 सोही कारण मूर्ख ब्राह्मण भनी \* हेलौं गरी हाँस्तथे ॥  
 पत्नी गौतमकी थिइन् गुणवती \* राम्री अहिल्या सती ।  
 देखी सुन्दर रूप मोहित भए \* श्रीइन्द्र हे सद्गति ॥८६॥  
 ज्ञानी गौतमजी बटुल्न समिधा \* बन्मा गएका थिए ।  
 तिन्को रूप लिएर आश्रममहाँ \* श्रीइन्द्र पुग्दा भए ॥

थाले फर्कन ती समागम गरी \* साध्वी अहिल्यासित ।  
भेटे गौतमले र कारण बुझी \* साहै भए क्रोधित ॥८७॥



चिरकारी र उसका माता-पिता

हे पापी, सुरराज ! आज तिमिले \* ऐल्हे गन्यौ कर्म जुन् ।  
त्यस्ले श्राप म दिन्छु देहभरिमा \* हजार योनी हुउन् ॥  
छोरो श्री चिरकारिलाइ रिसले \* भन्छन् अहिल्या-पति ।  
बाबू ! यस्कन काट झट्ट मनमा \* शंका नमानी रती ॥८८॥  
आज्ञा गौतमको सुनेर करमा \* तवार तीखो लिई ।  
आमा काट्न भनी पसे घरमहाँ \* ती विप्र दुःखी बनी ॥  
थाले गर्न विचार आज जननी \* निर्दोष छिन् तापनी ।  
माताको वध गर्छु निर्भय भई \* आज्ञा पिताको भनी ॥८९॥  
गर्नुपर्छ पिताजिको हुकुमको \* मैले सदा पालन ।  
गर्छु योग्य पिता सबै तरहले \* सन्तानको रक्षण ॥

आशीर्वाद दिने सदा हित हुने \* शिक्षा दिने जीवन ।  
 बाबूको कसरी गरौं र अहिले \* आज्ञा म उल्लंघन ॥९०॥  
 छन् मेरी जननी सबै तरहले \* निर्दोष साध्वी, सती ।  
 तिन्लाई म भएर पुत्र कसरी \* मारौं बनी दुर्मति ॥  
 आमा ले शिशुकालमा दुख सही \* गछिन् ठुलो चाकरी ।  
 हुन्छन् पुत्र सहायहीन, टुट्ठरा \* माता मरेका घरी ॥९१॥  
 छोरो वृद्ध भए पनी घरमहाँ \* आमा भए जीवित ।  
 देखिछन् ती सुतलाई वर्ष दुइको \* जस्तो तथा रक्षित ॥  
 नारीको वध गर्नु पाप छ ठुलो \* त्यस्माथि माता यि हुन् ।  
 माताको वधले हुनेछ कसरी \* उद्धार मेरो त झन् ॥९२॥  
 गर्थे ती चिरकारि तर्क मनमा \* यस्तै अनेकौं यता ।  
 थाले गर्न विचार गौतम पनी \* सन्ताप मानी उता ॥  
 नारीको वध गर्न मूर्खसरि जो \* आज्ञा अहीले दिए ।  
 मैले पाप ठुलो विचार नगरी \* यो व्यर्थ बोक्ने भएँ ॥९३॥  
 ठीलो त्यो चिरकारि गर्दछ सदा \* जे काम गर्दा पनी ।  
 सोही कारण छन् अज्ञैतक पनी \* ज्यूँदै दुखी भामिनी ॥  
 माताको वध गर्न क्रोधित हुँदा \* आज्ञा दिएर तर ।  
 हुन्थ्यो सार्थक नाम आज सुतले \* पारीदिए सुन्दर ॥९४॥  
 ठीलोको चिरकारिलाइ अघि जो \* बानी परेको थियो ।  
 माताको वधमा पनी त्यहि ठिलो \* आएर रोकी दियो ॥  
 आए गौतम पुत्रको नजिकमा \* सन्ताप मानी जब ।  
 फ्याँकी अस्त्र त्यहीँ परे चरणमा \* छोरा मुनीका तब ॥९५॥  
 देखी जीवित पत्निलाइ कुटिमा \* अत्यन्त खुशी भए ।  
 छोराको शिरमा सुँघेर मुनिले \* आशीष धेरै दिए ॥

गर्ने काम विचारपूर्वक ढिलो \* छन् विज्ञ जो सज्जन ।  
 त्यस्ताको इतिहास गौतमजिले \* धेरै सुनाईकन ॥९६॥  
 छोरालाई भने—तिमीहरू दुवै \* निर्दोष छौ हे सुत !  
 दोषी हो त्यही क्रोध जो अधि गरें \* मैले नराम्रोसित ॥  
 आजै यो चिरकारि नाम हुनगो \* राम्रो गरी सार्थक ।  
 दिन्छ आशिष दीर्घ जीवन मिलोस् \* हे धर्मका रक्षक ! ॥९७॥  
 हाम्रो धर्म र पापबाट तिमिले \* आफ्नू सुरक्षा गर्नु ।  
 गर्दा कार्य विचारपूर्वक ठुलो \* सन्ताप मेरो हुन्यो ॥  
 जस्तो काम भए पनी बखतभा \* सोचेर जो गर्दछन् ।  
 आशङ्का र विपत्तिको भय स्वयं \* तिनका सबै टर्दछन् ॥९८॥  
 रोक्नु अञ्चल चित्त, उत्तर दिनु \* सद्धर्मका प्रश्नको ।  
 गर्नु आदर वृद्ध, विज्ञ जनको \* सत्संग सत्पात्रको ॥  
 यस्ता कार्यमहाँ नगर्नु जनले \* चाँडो कहीले पनी ।  
 शिक्षा गौतमले दिए अरू पनी \* यस्तै, दयालू बनी ॥९९॥

खरूप बली र इन्द्रको संवाद :—

सोधे धर्म-कुमारले विनयले \* श्री भीष्म ज्ञानीसित ।  
 राज्य भ्रष्ट हुने नरेशहरू छन् \* जो शोकले दुःखित ॥  
 तिनलाई सुख हुन्छ आचरण कुन् \* कस्तो गरी लोकमा ।  
 लक्ष्मी प्राप्त हुने उपाय छ अरू \* कुन् श्रेष्ठ संसारमा ॥१००॥  
 संपत्ति स्थिर हुन्छ नित्य कसरी \* नाशिन्छ कुन् पापले ।  
 यस्तो प्रश्न सुनेर धर्म-सुतको \* भन्नु भयो भीष्मले ॥  
 भन्छ एक कथा म विज्ञ जनले \* पैहो भनेको सुन ।  
 सोधेथे सुरराजले विधिकहाँ \* पौँचेर कोही दिन ॥१०१॥

जस्को कीर्ति ठुलो तिनै भुवनमा \* फैलीरहेको थियो ।  
खोजे तो बलिराजलाइ तर क्यै \* पत्ता नलाग्ने भयो ॥  
काहाँ छुन् अहिले बताउनुहवस् \* भेटछ भनेथे जब ।  
भन्नूभो विधिले कुरा सुनिसकी \* हाँ सेर हे वासव ! ॥२॥  
जाऊ जङ्गलमा ठुलो पशु कुनै \* देख्यौ तिमिले भने ।  
सोही हुन् बलिराज चिन्नु तिमिले \* सत्कीर्ति ठुलो हुने ॥  
ब्राह्माको मुनि त्यो कुरा सुरपती \* आनन्दले फर्किए ।  
खोज्दै ती बलिलाइ एक वनमा \* पौँचेर भेटता भए ॥३॥  
राजन ! गर्दभ रूप दैत्यपतिको \* देखी ठुलो दुर्गति ।  
सोधे-के गरि नाशियो यश तथा \* साम्राज्य त्यो सम्पति ॥  
खान्छौ घाँस तिमी वनेर गदहा \* राजा बली ! के गरी ।  
मान्छौ के सुख दुःख, दुस्थितिमहाँ \* आएर बस्नु परी ॥४॥  
खाँदा हो तिमिले चुटाइ दिनहुँ \* यो रूपमा हे बली !  
सम्झन्दा पनि हो अवश्य अधिको \* भोगादि त्यो झलझली ॥  
तिम्रो छत्र-ध्वजार चामर पनि \* मैले यहाँ देखिदैन ।  
आफ्नू यो स्थितिमा तिमी सुखठुलो \* वा दुःख मान्छौ मन ॥५॥  
लागे भन्न बली कुरा सुनिसकी \* सम्पूर्ण देवेन्द्रको ।  
गछौं बात तिमी वृथा किन बढी \* हेपेर आक्षेपको ॥  
भोगें पुण्य ठुलो भएर अधिको \* धेरै थरीको सुख ।  
भोग्दैछ फल कर्मको खर बनी \* हे इन्द्र ! मैले दुख ॥६॥  
त्यो बेला मनमा थियो सुख तथा \* आनन्द मेरो जति ।  
त्यस्तै यो खररूपमा सुख ठुलो \* मान्छु म हे सद्गति !  
राम्रो रूप हुने कुरूप अथवा \* साहँ दरिद्री धनी ।  
निर्धो वा बलवान, मूर्ख अथवा \* विद्वान होस् दुर्गुणी ॥७॥

मछन् निश्चय कालका वश परी \* वेला पुगेका घरी ।  
 दुःखी हुन्छु अनित्यता म भवको \* जानेपछी के गरी ?  
 जस्तै जन्मनु मर्नु रात-दिन भैं \* चल्दो छ संसारमा ।  
 त्यस्ताई सुख-दुःख मान्छु जन जो \* हो मूर्ख त्यो लोकमा ॥८॥  
 गछौं जे जति गर्व आज स्थिर छन् \* यी राज्य-लक्ष्मी भनी ।  
 बस्तीनन् स्थिर भावले कहिं पनी \* हुल्दै रहन्छन् तिनी ॥  
 जस्तै त्याग गरी मलाइ अहिले \* तिम्रो गइन् पासमा ।  
 त्याग्नेछिन् तिमिलाइ त्यै किसिमले \* भन्ने बुझी चित्तमा ॥९॥  
 अर्कालाइ हुँदैन भन्नु सहसा \* क्वै बात बिझ्ने गरी ।  
 गर्थे बात यता बली, सुरपती \* यस्तै अनेकौं थरी ॥  
 लक्ष्मी आइपुगिन् त्यसै बखतमा \* सामू दुवैका जब ।  
 सोधे इन्द्रजित्ने बलीसित यिनी \* को हुन् बताऊ अब ॥१०॥  
 लागे भन्न बली सुध्याउ तिमि नै \* को हुन् यिनो चिन्दिन ।  
 थाले श्री सुरराज सोध्न सुमुखी \* को हो तिमि नै भन ?  
 लक्ष्मीले सुनी प्रश्न स्वर्गपतिको \* क्यै बेर सोची भनिन् ।  
 हे देवेन्द्र ! मलाइ मानिसहरू \* लक्ष्मी, रमा भन्दछन् ॥११॥  
 सोधे श्री सुरराजले कर दुवै \* जोरेर हे सुन्दरी !  
 त्याग्नुभो बलिका रहेर संगमा \* कुन् हेतुले यो घरी ॥  
 लागिन् भन्न रमा प्रसन्न मनले \* विन्ती सुनी इन्द्रको ।  
 मेरो उत्तम स्थान सत्य, व्रत औ \* सद्धर्म, उद्योग हो ॥१२॥  
 यस्को पालन गर्दथे बलि सदा \* श्रद्धा पुन्याईकन ।  
 गर्थे दान ठुलो, ठुला मखहरू \* डाकी गुणी ब्राह्मण ॥  
 जैल्हेसम्म गरे सुनी र ऋषिको \* सत्पात्रको पालन ।  
 तैल्हेसम्म बसे बलीसित ठुलो \* कीर्ति बढाईकन ॥१३॥

थाले ठान्न यिनी तिनै भुवनमा \* छु श्रेष्ठ त्यै कारण ।  
 मेरो नै सबले मिलीकन गरुन् \* सम्मान और पूजन ॥  
 निन्दा ब्राह्मण वर्गको जत्र गरे \* यिनले घमण्डी बनी ।  
 मैले त्यागिदिउँ बनेर गदहा \* छु दुःख भोग्दै यिनी १४  
 गर्ने उद्यम यत्नपूर्वक सदा \* आलस्य त्यागीकन ।  
 अर्काको उपकार शुद्ध मनले \* जो गर्दछन् सज्जन ॥  
 जस्तले बुद्धि पुन्याइ सम्पति ठुलो \* उद्योगमा लाउँछन् ।  
 तिनलाई दुख हुन्न वैभव ठुलो \* त्यस्बाट ती पाउँछन् ॥ १५  
 गर्दैन् धन खर्च जुन पुरुषले \* सन्तानका निम्तिमा ।  
 तिनलाई सुख शान्ति हुन्न धनले \* कैहो पनी चित्तमा ॥  
 गर्ला जो पुरुषार्थ सत्य पथमा \* आफ्नू लगाई मन ।  
 जस्तले गर्छ ठुला पराक्रमहरु \* मौका विचारीकन ॥ १६ ॥  
 त्यै मेरो प्रिय हो म बस्तछु सदा \* त्यै व्यक्तिको साथमा ।  
 मेरो दिव्य प्रभावले सुख ठुलो \* भोग्नेछ त्यो लोकमा ॥  
 लक्ष्मीको हितका कुरा सुनिसकी \* श्री इन्द्र खुशी भए ।  
 जोरी बाहु दुवै प्रसन्न मनले \* विन्ती चढाई लिए ॥ १७ ॥  
 हे देवी ! स्थिर भै हजुर रहने \* बाटो भए सुन्दर ।  
 आज्ञा गर्नुभए त्यही पथमहाँ \* हिँड्ने यिएँ सादर ॥  
 त्याग्नू भो बलिराजलाई जसरी \* त्यस्तै मलाई पनि ।  
 त्याग्नू हुन्छ भनेर भीति मनमा \* मान्छु म हे भामिनी ॥ १८  
 'मेरो उत्तम चार जो चरण छुन् \* तिनलाई राखी लिन ।  
 दिन्छौ स्थान भने कुनै सुरपते ! \* सोची विचारीकन ॥  
 बस्नेछ स्थिररूपले म त्यहिँ नै \* तिम्रो सुरक्षा गरी ।'  
 लागे श्री सुरराज भन्न खुशिले \* तत्काल पाऊ परी ॥ १९ ॥



जस्ले भार त्रिलोकको श्रम गरी \* थामी रहिछन् यहाँ ।  
 पैहे पाउ हजूर राखिलिनुहोस् \* सोही धरित्रीमहाँ ।  
 बाँचेका बलवान जन्तुहरु छन् \* आधार जस्को लिई ।  
 दासो पाउ जमाउनोस् जलमहाँ \* साह्रै दयालू भई ॥२०॥  
 जस्ले गर्दछ भस्म वस्तु सब औ \* यज्ञादिको आहुती ।  
 तेस्रो पाउ तिनै हुताशन महाँ \* राख्नुहवस् हे सती !  
 साधवी ! ब्राह्मण, देवता, पितरको \* जो गर्दछन् पूजन ।  
 जस्ले गर्दछ धर्म-कर्म, व्रतको \* आनन्दले पालन ॥२१॥  
 दुःखी, दीन, अनाथ, हीन जनको \* रक्षा सदा गर्छ जो ।  
 तिनको काँधमहाँ चतुर्थ पद यो \* राखीलिनू योग्य हो ॥  
 वस्नुपर्छ हजूरले स्थिर भई \* मेरो सुरक्षा गरी ।  
 लक्ष्मी खुशि भइन् कुरा सुनिसकी \* श्रीइन्द्रको त्यो घरी ॥२२॥  
 'इच्छा पूर्ण हुनेछ' हे सुरपते ! \* मैले दिएँ यो वर ।  
 आशीर्वाद दिई तिनै स्थलमहाँ \* लक्ष्मी भइन् सुस्थिर ॥  
 छन् मेरा वशमा रमा अब भनी \* श्री इन्द्र खुशी भए ।  
 तिनको हर्षित भाव विज्ञ बलिले \* हेरेर जानी लिए ॥२३॥  
 लागे भन्न-वृथा घमण्ड यसरी \* हे इन्द्र ! गछौँ किन ?  
 लक्ष्मीले जब त्यागदछिन् समय त्यो \* ऐहे म भन्छू सुन ॥  
 मेरो दुःस्थिति नाश हुन्छ जब यो \* फिर्नेछ मन्वन्तर ।  
 भोग्नेछू अघि झैं म स्वर्गपुरिको \* साम्राज्य त्यो सुन्दर २४  
 मेरो कीर्ति बढी रमा वश भई \* सम्पत्ति होला स्थिर ।  
 पक्का हुन्छ नभै रहन्न तिमिले \* जे सक्तछौँ त्यो गर ॥  
 लक्ष्मी प्राप्त हुने र निश्चय कुरा \* त्यस्तो बलीको सुनी ।  
 थाले श्री बलिलाइ भन्न रिसले \* श्रीइन्द्र आगो बनी ॥२५॥

हे परिश्चममा हुनन् उदय ती \* श्री सूर्य नारायण ।  
 ५६मी प्राप्त गरेर स्वर्गपुरिमा \* बस्छौ तिमी त्यै दिन ॥  
 दिँछौ वक्वाद यो 'स्वर' बनी \* ऐहो वृथामा किन ?  
 रो के हुन सकछ दुर्वचनले \* हानी, तिमी नै मन ॥२६॥  
 यस्तै बात भनी गए सुरपती \* नाना थरी सोचदछन् ।  
 यस्मा चित्त लगाइ कार्य हित वा \* कल्याणको त्यागदछन् ॥  
 यस्तो बात भनी गए सुरपती \* आनन्दले स्वर्गमा ।  
 रै वर्ष रहे बली स्वर बनी \* राजन् ! त्यही स्थानमा २७

पुधिष्ठिरको कृष्णविषयक जिज्ञासा निवारण गर्नु :—

सोधे भीष्मजिलाइ धर्मसुतले \* सानन्द पाऊ परी ।  
 उत्पत्ति, स्थिति, नाश औ प्रलयका \* कर्ता र धर्ता हरि ॥  
 सर्व व्यापक, नित्य शुद्ध भगवान् \* छन् कृष्ण जो अच्युत ।  
 तिन्को भन्नुहवस् मलाइ महिमा \* हे नाथ ! राम्रोसित ॥२८॥  
 यस्तो प्रश्न सुनैर धर्म-सुतको \* भन्नूभयो भीष्मले ।  
 जस्तो नारद; व्यासले अधि भने \* हे बाबु ! विस्तारले ॥  
 सोही श्री हरिको अनन्त महिमा \* भन्छू म जाने जति ।  
 ज्ञानी ब्राह्मण जान्दछन् सुमहिमा \* संपूर्ण हे भूपति ॥२९॥  
 जस्को आदि न मध्य, अन्त्यछ कहीं \* सम्पूर्ण ब्रह्माण्डमा ।  
 आत्मा रूप भएर जीवहरूको \* जो बस्छन् देहमा ॥  
 तिन्ले वायु र अग्नि, भूमि जल औ \* आकाश सृष्टी गरी ।  
 आफू सुत्नुभयो गएर जलमा \* आनन्दले श्री हरी ॥३०॥  
 तिन्कै चिन्तनले भए पृथिविमा \* उत्पन्न संकर्षण ।  
 तिन्ले शेष बनेर भूमि शिरमा \* गछ्छन् सदा धारण ॥

नाभीवाट तिनै अनन्त प्रभुको \* जो पद्म पैदा भयो ।  
 ब्रह्माजी त्यहि पद्मका उपरमा \* बस्नूभएको थियो ॥३१॥  
 हे बाबू ! हरिको तमोगुण स्वयं \* बढ्दै गएथ्यो जब ।  
 जन्मेथ्यो 'मधु' नाम उग्र बलियो \* यौटा ठुलो दानव ॥  
 ब्रह्माको हितका निमित्त हरिले \* त्यस्लाई मानू भयो ।  
 ब्रह्माले तप विष्णुको त्यहिं बसी \* गनू भएको थियो ॥३२॥  
 जन्मे मानस पुत्र सात विधिका \* जेठा मरीची भए ।  
 कान्छा दक्ष र अंगिरा, पुलह औ \* अत्री, क्रतू मानिए ॥  
 छोरा कश्यप श्री मरीचि ऋषिका \* पैदा भए सज्जन ।  
 कान्छा दक्ष भए प्रजापति ठुलो \* तिन्मा हुनाले गुण ॥३३॥  
 छोरी तेह जना प्रजापतिजिका \* पैदा भएका थिए ।  
 तिन्ले कश्यपलाई वेद विधिले \* छोरी सबै सुम्पिए ॥  
 कन्या श्रेष्ठ अरू प्रजापतिजिका \* पैदा भएका जति ।  
 तिन्को सोम र धर्मजीसित बिहा \* गर्दा भए भूपति ! ॥३४॥  
 जेठी ती सबमा थिइन् दिति गुणी \* जो पुत्र तिन्का भए ।  
 विश्वेदेव र साध्य, रुद्र वसु यो \* संसारमा फैलिए ॥  
 श्री आदित्य र देवता अदितिको \* छोरा भई जन्मिए ।  
 तिन्मा वामन रूप श्रीहरि स्वयं \* पैदा भएका थिए ॥३५॥  
 धेरै दानहरू दिएर बलिको \* शेखी बढेथ्यो जब ।  
 तिन्को तोड्न घमण्ड वामन बनी \* जानूभयो माधव ॥  
 पाऊ तीन बढाइ खोसिलिनुभो \* साम्राज्य ती दैत्यको ।  
 त्यसले कष्ट सबै निवारण भयो \* राजन् तिनै लोकको ॥३६॥  
 प्राणी, स्थावर जङ्गमादि हरिकै \* संकल्पद्वारा भए ।  
 पृथ्वीको पनि सृष्टि तेजमय यो \* पूरा गरेकै थिए ॥

उत्पत्ती मुखवाट विप्रहरुको \* श्रीकृष्णद्वारा भयो ।  
 धेरै क्षत्रिय जन्मने प्रभुजिको \* बाह्र दुवै मानियो ॥३७॥  
 जन्मेथे दुइ जाँघवाट हरिका \* जो वैश्य धेरै थरी ।  
 पाऊवाट समस्त शूद्रगणका \* हुन् सृष्टिकर्ता हरी ॥  
 ब्रह्मालाइ बनाइ भूतगणको \* अध्यक्ष राख्नुभयो ।  
 गर्नुभो निज चित्तवाट हरिले \* सृष्टी विरूपाक्षको ॥३८॥  
 उत्पत्ती यमराज औ वरुणको \* श्री कृष्णले नै गरे ।  
 स्वामी इन्द्र गराइ देवगणको \* सन्ताप यिनले हरे ॥  
 जुन् योगेश्वर हुन् तिनै भुवनका \* उत्पत्तिका कारण ।  
 सकला को तिनिलाइ भन्न कसरी \* मानीस साधारण ॥३९॥  
 हे बाबू ! तिमिले पनी गर सधैं \* आराधना कृष्णको ।  
 इच्छा पूर्ण हुनेछ भ्रान्ति जति हो \* जाला सबै चित्ताको ॥  
 साधे धर्मकुमारले विनयले \* शिक्षा सुनी भीष्मको ।  
 मेरो चित्त हुँदैन शान्त किन हो \* सभझी कुरा युद्धको ॥४०॥  
 मान्छन् बन्धु विनाशको मनमनै \* संसारले कारण ।  
 गर्दा आज विचार त्यो विषयमा \* आत्तिन्छ मेरो मन ॥  
 चारै वर्ण तथा तिनै भुवनका \* उत्पत्ति कर्ता हरि ।  
 जन्मे मानिस रूपले पृथिविमा \* कुन् हेतु कस्तो परी ॥४१॥  
 सुन्दैछु महिमा अनादि प्रभुको \* मैले प्रशस्तै तर ।  
 तिन्को अद्भुत कर्म सुन्दछु अरु \* आज्ञा हवस् सुन्दर ॥  
 यस्तो प्रश्न सुनेर धर्म-सुतको \* भन्नूभयो भीष्मले ।  
 हे बाबू ! अधिको कथा सुन तिमो \* भन्छू म आनन्दले ॥४२॥  
 जान्थे खेलन भनी शिकार वनका \* पैहे म कोही दिन ।  
 मार्कण्डेयजिको सुआदर मिली \* खुशी भएथ्यो मन ॥

ज्ञानी कश्यपले भने हरिकथा \* जस्तो खुशीले त्यहाँ ।  
 भन्छु सोहि कथा तिमी सुनिरहू \* शंका नमानी यहाँ ॥४३॥  
 पैहो जो बलवान दानवहरू \* पापी र लोभी भए ।  
 तिनले युद्ध गरेर देवगणको \* सम्पत्ति, खोसी लिए ॥  
 ब्रह्माको परि पाउमा स्तुति गरे \* द्यौताहरूले जब ।  
 भन्नभो विधिले नमान डर क्यै \* हे देवताहो ! अब ॥४४॥  
 पापी दानव जो सहर्ष अहिले \* पातालमा बस्छन् ।  
 तिनलाई सहजै अनन्त प्रभुजी \* वाराहले मार्दछन् ॥  
 होला कष्ट छिटै निवारण भनी \* आनन्द मानीकन ।  
 द्यौता शान्त भए सुनेर विधिको \* त्यो श्रेष्ठ आश्वासन ४५  
 पृथ्वीलाई लग्यो रसातलमहाँ \* पापी हिरण्याक्षले ॥  
 श्री वाहार स्वरूप धारण गरे \* राजन् ! यिनै कृष्णले ॥  
 मारे दानव वीरलाई यिनिले \* पाँचै पातालमा ।  
 रक्षा भूमि र देवको पनि गरे \* श्रीविष्णुले लोकमा ॥४६॥  
 गर्नन् धारण कृष्णले परशुराम \* को रूप क्यै कालमा ।  
 गर्नन् दुष्ट अनेक भूपहरूको \* संहार संसारमा ॥  
 यिनले रामस्वरूप धारण गरी \* पैदा हुनेछन् जब ।  
 मार्नन् रावण आदि दुष्ट बलिया \* धेरै थरी दानव ॥४७॥  
 ऐहो कृष्ण स्वरूप धारण गरी \* तिम्रा रही साथमा ।  
 गर्दैछन् तिमिलाइ मदत स्वयं \* हे बाबू ! संग्राममा ॥  
 राजा श्री शिशुपाल कंस सबको \* संहार गर्ने यिनी ।  
 साक्षात् विष्णु-स्वरूप कृष्ण तिमिले \* जानीलिनू हुन् भनी ॥४८॥  
 भूमीका सब भार-रूप नृपती \* छन् फैलिएका जति ।  
 मारी ती सबलाई यादवहरू \* छन् जो ठुलो भूपति ॥

तेन्को युद्ध गराइ आपुसमहाँ \* भूमार सारा हरी ।  
जानेछन् निज धाम देह त्यजि यी \* त्यो काम पूरा गरी ॥४९॥

श्री नारायण र नारदजीको संवाद —

सोधे धर्म-कुमारले विनयले \* श्री भीष्म ज्ञानीसित ।  
कस्को ध्यान गरेर हुन्छ कसरी \* प्राणीहरूको हित ॥  
हुन्छन् मुक्त समस्त जीवहरू यी \* कस्को गरी चाकरी ।  
कुन् हो उत्तम तत्व लोक-हितको \* भन्नूहवस् राम्ररी ॥५०॥  
यस्तो प्रश्न सुनेर जर्मसुतको \* भन्नूभयो भीष्मले ।  
सम्झें एक प्रसंग त्यो सुन तिमी \* हे बाबु ! आनन्दले ॥  
बढी पर्वतमा कुनै दिन पुगे \* देवर्षि डुल्दै जब ।  
श्री नारायणको परी चरणमा \* विन्ती गरे केशव ॥५१॥  
चारै वेद पुराण शास्त्र जति छन् \* हे नाथ ! संसारमा ।  
तिनूले वर्णन गर्दछन् हजुरकै \* आनन्दका साथमा ॥  
गर्नुहुन्छ हजुर नाश सबको \* रक्षा तथा बालन ।  
कस्को यो तप गर्नुहुन्छ यसरी \* कुन् देवको पूजन ॥५२॥  
को छन् श्रेष्ठ हजुरदेखि पनि यो \* संसारमा ईश्वर ।  
बोल्नुभो मुनिको कुरा सुनिसकी \* श्री कृष्ण योगेश्वर ॥  
ज्ञानी नारद यो रहस्य तिमिले \* सोधी लिएको हुँदा ।  
भन्छु गुप्त भए पनि म तिमि भैं \* सत्पात्र भेट्टाउँदा ॥५३॥  
नित्य ब्रह्म अखण्ड पूर्ण अज जो \* छन् शुद्ध और चिद्घन ।  
तिनूको पूजन गर्दछु म तपमा \* आफ्नू लगाई मन ॥  
गर्नु कर्म भनेर वेदहरूको \* वाणी छ प्राणीकन ।  
दिन्छन् त्यो फल कर्मको श्रम बुझी \* जसले विचारीकन ॥५४॥

आउन्नन श्रमले पनी सहज जो \* जीवादिको ध्यानमा ।  
 तिनको गर्न यथार्थ वर्णन मुनी ! \* कयै छैन शक्ती ममा ॥  
 आविर्भाव गरे तिनै प्रभुजिले \* हामी दुवैको मुनि !  
 तिनको पूजन गर्दछौं तप ठुलो \* कर्तव्य हो यो भनी ॥५५॥  
 श्वेतद्वीप छ जो समुद्र तटमा \* छन जो त्यहाँ ईश्वर ।  
 तिनको दर्शन गर्दछन् जनहरू \* कल्याणको खातिर ॥  
 त्यसको दिव्य प्रभावले अमरता \* पाएर ज्ञानी जन ।  
 गर्छन् भोग त्यहाँ अनेक थरिको \* आनन्द मानीकन ॥५६॥  
 श्री नारायणको सुनी हित कुरा \* विन्ती गरे हे प्रभो !  
 जस्को गर्न यथार्थ वर्णन स्वयं \* सक्तीन आज्ञा भयो ।  
 तिनको दर्शन पाउनन् कसरि लौ \* मानीस साधारण ।  
 शिक्षा पाउँ हजूरबाट म गई \* गर्छु त्यहाँ दर्शन ॥५७॥  
 श्री नारायण बोल्नुभो बुझिसकी \* इच्छा मुनीको सब ।  
 'इच्छापूर्ण हुनेछ हे मुनि ! तिमी \* जाऊ खुशीले अब' ॥  
 ज्ञानी नारदजी विदा भई हिंडे \* आज्ञा प्रभूको सुनी ।  
 श्वेत द्वीप उडेर योगबलले \* तत्काल पौँचे तिनी ॥५८॥  
 देखे दिव्य स्वरूपका जनहरू \* त्याहाँ भएका जति ।  
 गर्थे ती शुभकर्म ईश्वरमहाँ \* आफ्नू लगाई मति ॥  
 व्याधिग्रस्त र मृत्युको भय हुने \* देखिन्नथे कवै पनी ।  
 भेटे ती सबलाई तारिफ गरे \* हुन् धन्य प्राणी भनी ॥५९॥  
 ज्ञानी नारदका पनी अतिथि हुन् \* भन्ने विचारीकन ।  
 श्रद्धासाथ लगेर आदर गरी \* राख्ता भए कयै दिन ॥  
 केही काल सहर्ष देवऋषिको \* त्यो द्वीपमा नै बित्यो ।  
 ज्ञानी नारदलाई एक दिन यो \* आकाशवाणी भयो ॥६०॥

॥धा पर्दछ पुण्य कार्यहरूमा \* प्राणीहरूको भनी ।  
 आफ्नू आश्रममा छिटै अब तिमि \* फर्केर जाऊ मुनी !  
 ॥लो पुण्य भएर सत्पुरुषको \* पायौ यहाँ दर्शन ।  
 उत्तेनन् तिमि झैं प्रभाव नभई \* कोही यहाँ आउन ॥६१  
 आफ्नू चित लगाउला सुख झुटो \* त्यागेर जस्तै ममा ।  
 मस्ला दिव्य शरीर प्राप्त गरि त्यो \* आएर यो द्वीपमा ॥  
 जानी ब्रह्म, अखण्ड व्यापक ममा \* जो लाउनेछन् मन ।  
 नैछन् सुखभोग, हुन्न दुख यो \* संसारको तिन्कन ॥६२  
 जानी नारदले त्यहाँ स्तुति गरे \* आकाशवाणी सुनी ।  
 राजन् ! दर्शन विष्णुले दिनभयो \* हुन् भक्त मेरो भनी ॥  
 श्री नारायणलाई त्यो सब कथा \* आएर भन्दा भए ।  
 आफ्नू आश्रममा प्रसन्न मनले \* हुल्दै तिनी फर्किए ॥६३

द्वारासुर शुक्राचार्य संवाद :—

सोधे धर्मकुमारले गरि ठूलो \* श्री भीष्मको आदर ।  
 शम्भो कीर्ति लडाइँमा विजयले \* बढ्दोछ ऐहो तुर ॥  
 शान्ति प्राप्त हुँदैन बन्धुवधको \* दुष्कर्म त्यो सम्झदा ।  
 जानी कारण आफुलाई रणको \* दुःखी रहन्छ सदा ॥६४॥  
 कस्तो कर्म गरेर कुन किसिमले \* त्यो पाप हो नाशिने ।  
 केही युक्ति भए बताउनुहवस् \* शान्ती सुबिस्ता हुने ॥  
 यस्तो प्रश्न सुनेर धर्म-सुतको \* भन्नूभयो भीष्मले ।  
 बाबू ! नाश हुँदैन ताप मनको \* त्यो पाप यो शोकले ॥६५॥  
 हुन्छन् नष्ट अवश्य दुःख सब यो \* वेला पुगेका घरी ।  
 जैनन वस्तु कुनै विनाश नहुने \* सम्पूर्ण पृथ्वीभरी ॥



दोषी हो धन भन्दछौ तिमि वृथा \* आसक्तिको कारण ।  
 हुन्छन् पूर्ण सुकार्य कुन् धनविना \* संसारमा लौ भन ॥६६॥  
 उद्योगी तिमिहेरु छौ थरि-थरी \* गर्दै रही साधना ।  
 हुन्छौ मोक्ष अवश्य केहि दिनमा \* पूरा गरी कामना ॥  
 मर्छन् निश्चय जन्मने जन सबै \* बाँचीरहन्छन् र को ?  
 जस्को जन्म हुँदैन, मर्छ न त त्यो \* जो नित्य औ ब्रह्म हो ६७  
 हे राजेन्द्र ! क्रियात्म यत्न जनले \* जस्तो गरे तापनि ॥  
 भन्छन् प्राप्ति हुँदैन ब्रह्म सुखको \* ज्ञानी तपस्वी मुनि ।  
 सम्झें एक प्रसङ्ग यै विषयको \* पैहो भएको मुनि ।  
 श्री वृत्रासुरको गयो जब सबै \* सम्मान, कीर्ति, धन ॥६८॥  
 खोसे राज्य समस्त देवगणले \* संग्राममा गैकन ।  
 तिन्को कोहि रहन मद्दत दिने \* आफ्नू हितैषी जन ॥  
 बस्थे वृत्र सदा प्रसन्न मनले \* त्यस्तो स्थितिमा पनि ।  
 शुक्राचार्यजिले कुनै दिन गई \* सोधे दयालू बनी ॥६९॥  
 हे वृत्रासुर ! राज्य वैभव गयो \* तिम्रो लडाईं परी ।  
 देख्छु तैपनि छौ प्रसन्न किन हो \* निर्लिप्त झैं यो घरी ॥  
 यस्तो प्रश्न सुनीसकैर गुरुको \* विन्ती गरे वृत्रले ।  
 जानेको छु प्रभाव सत्य, तपको \* मैले त्यही हेतुले ॥७०॥  
 चिन्ता, शोक वृथा म दुःख-सुखको \* खातीर कयै गर्दिनँ ।  
 सोही कारणले प्रसन्न छु गुरो ! \* मेरो सधैं यो मन ॥  
 गर्छन् धर्म-अधर्म प्रेरित भई \* प्राणीहरू कालले ।  
 त्यस्को जो फल स्वर्ग वा नरकमा \* भोग्छन् गई जीवले ॥७१॥  
 प्राणीले गरि भोग कर्म-फल ती \* बाँकी रहन्छन् जति ।  
 गर्छन् भोग अनेक योनिहरूमा \* जन्मेर सम्पूर्ण ती ॥

चल्लन् जीवहरू विधान विधिको \* मानेर संसारमा ।  
 भोग्छन् दुःखहरू अनेक थरिका \* ती स्वर्ग वा नर्कमा ॥७२  
 प्राणी मर्छ अनित्य जीव जनको \* मर्देन कहें पनी ।  
 ठान्छन् देह मरेपछी जनहरू \* आफैं मरें लौं भनी ॥  
 घुम्ने चक्रसमान दुःख-सुख त्यो \* मिथ्या भए तापनी ।  
 गर्छन् आस कुबुद्धि त्यै नियमको \* स्थायी यही हो भनी ॥७३  
 सोही कारणले सबै विषयमा \* निर्लिप्त जस्तो बनी ।  
 गर्छन् उत्तम कार्य विज्ञ जनले \* कर्तव्य हो यो भनी ॥  
 गर्नेछन् सुख दुःख त्यागिकन जो \* अध्यात्मको चिन्तन ।  
 आत्मज्ञान भएर ब्रह्मपदमा \* पुग्छन् तिनै सज्जन ॥७४  
 यस्तो बात सुनेर दैत्यपतिको \* आश्चर्य मानीकन ।  
 शुक्राचार्यजिले सुध्याउनुभयो \* त्यो ज्ञानको कारण ॥  
 गछौं बात भने सुविज्ञ गुरु भैं \* विज्ञानको, ज्ञानको ।  
 कस्तो कारणले गरी असुरको \* यो देह तिम्रो भयो ॥७५  
 यस्तो प्रश्न सुनीसकेर गुरूको \* बिन्ती गरे वृत्रले ।  
 मैले जो पहिले गरें तप ठूलो \* जित्छु भनी आशले ॥  
 गर्थे राज्य सहर्ष स्वर्गभरिको \* श्री इन्द्रले त्यो घरी ।  
 हारे युद्ध र देवताहरू सबै \* भागे मदेखी डरी ॥७६  
 कस्को के स्थिति हुन्छ कुन्वखतमा \* जान्दैन कोही पनी ।  
 भन्छन् 'इन्द्र' मलाइ देवगणले \* हुन् वृत्र योद्धा भनी ॥  
 धेरै सम्पत्ति, राज्य मान, बलको \* इच्छा लिई चित्तमा ।  
 खप्छन् कष्ट ठूलो सुरासुर सबै \* प्राणीहरू लोकका ॥७७  
 इच्छा पूर्ण हुँदैन जे जति कुरा \* पाए पनी व्यक्तिको ।  
 जस्तै गर्छ विचार यो विषयमा \* प्राणी त्यही श्रेष्ठ हो ॥

मेरो श्रेष्ठ प्रभावले वशमहाँ \* देखें परेका सब ।  
 थालें भोग्न विलास भोगहरूको \* आनन्द मैले जब ॥७८॥  
 मेरो जो तपको प्रभाव अधिको \* अत्यन्त ठूलो थियो ।  
 त्यो सम्पूर्ण अनेक भोगहरूले \* बिस्तार घट्दै गयो ।  
 इच्छा शक्ति भने बराबर बढी \* तानीरहेथ्यो मन ।  
 मेरो देह तमोगुणी हुन गयो \* भोगादिकै कारण ॥७९॥  
 कैह्यो मर्छ पिता र मिल्दछ सबै \* सम्पत्ति चाँडै भनी ।  
 गर्छन् चिन्तन हे गुरो ! मनमहाँ \* स्वास्नी र छोरा पनी ॥  
 त्यस्को मृत्यु भयो कि सम्पत्ति सबै \* दुष्कर्ममा लाउनन् ।  
 त्यस्ले पाप बढी ठूलो नरकमा \* त्यस्लाई पारीदिनन् ॥८०॥  
 सोही कारणले अनित्य सुख वा \* आपत्ति पर्दा पनी ।  
 मान्छ एक समान दुःख-सुख यी \* हुन् कष्टदाता भनी ॥  
 मेरो युद्ध सुरेन्द्रका सँग अधी \* चल्दै रहेको घरी ।  
 पाएँ दर्शन विष्णुको, नत कहाँ \* मिल्थे तपस्या गरी ॥८१॥  
 गर्नु युद्ध तमोगुणी शरिले \* तिनको विरोधी बनी ।  
 ठान्छ उत्तम भक्ति गर्न हरिको \* सक्तीनँ आँटे पनी ॥  
 हुन्छ मुक्त अवश्य दिव्य प्रभुको \* पाएपछी दर्शन ।  
 गर्थे ती गुरु-शिष्य यो किसिमले \* वार्ता खुशी भैकन ॥८२॥  
 डुल्दै ताहिं सनत्कुमार सहसा \* आई पुगेथे जब ।  
 सोधेथे ऋषिलाइ दैत्य-पतिले \* पाऊ समाई तब ॥  
 मुक्ति प्राप्त हुने उपाय सजिलो \* कुनचाहिं हो हे प्रभो !  
 आज्ञा गर्नुहवस् मलाइ, मनमा \* राखी दया हे विभो ॥८३॥  
 थाले भन्न सनत्कुमार ऋषिले \* विन्ती सुनी वृत्रको ।  
 ब्रह्मज्ञानविना हुँदैन कहिले \* मुक्ति कुनै व्यक्तिको ॥

पायो पुण्य ठुलो हुँदा समरमा \* श्री विष्णुको दर्शन ।  
 गर्दैछौ त्यहि पुण्यले अझ तिमी \* यो स्वर्गको शासन ॥८४॥  
 जस्तै पालन, नाश, सृष्टि सहजै \* ब्रह्माण्डको गर्दछन् ।  
 मुक्ती पाउन पाउमा ऋषि-मुनी \* तिनका गई पर्दछन् ॥  
 भक्ती गर्दछ जो परी चरणमा \* हे वृत्र ! ती विष्णुका ।  
 त्यस्तै सक्छ छिनालन बन्धनहरू \* संसारका दुःखका ॥८५॥  
 ब्रह्मज्ञान भएर केहि दिनमा \* तिनकै दयाले गरी ॥  
 जान्छन् मुक्त भएर भक्तहरू ती \* संसार पारी तरी ॥  
 यो शिक्षा ऋषिको सुनेर हरिको \* भक्ती गरे वृत्रले ।  
 सोधे भीष्मजिलाइ चित्त नबुझी \* श्री धर्मका पुत्रले ॥८६॥



देवेन्द्रद्वारा वृत्रासुरको वध

भक्ती श्री हरिको गन्यो खुशि भई \* हे नाथ ! जुन् वृत्रले ।  
 मारे त्यस्कन युद्धमा अघि सरी \* कुन् हेतुले इन्द्रले ॥

यस्तो विन्ति सुनी पितामहजिले \* भन्नूभयो भूपति !  
 त्यो वृत्रासुर इन्द्र भैकन बस्यो \* सम्पूर्ण द्यौता जिती ॥८७॥  
 राज्य भ्रष्ट सुरेन्द्रलाइ शिवले \* देखी दयालू बनी ।  
 आफनू तेज दिई पठाउनुभयो \* लौ लइन जाऊ भनी ॥  
 पाँचे लइन भनेर इन्द्र रिसले \* शक्ती मिली शम्भुको ॥  
 ठुलो युद्ध पन्यो पछी वध गरे \* श्रीइन्द्रले वृत्रको ॥८८॥  
 मारेथे जब वृत्रलाइ त्यसरी \* त्यो ब्रह्महत्या भयो ।  
 थाले ती सुरराज भाग्न डरले \* हत्या लखेटतै गयो ॥  
 ब्रह्माले बुझि इद्रको स्थिति भने \* आएर त्यो स्थानमा ।  
 जाँदैछौ यसरी कहाँ, पछि - पछी \* श्रीइन्द्रको साथमा ॥८९॥  
 छाडीदेउ सुरेन्द्रलाइ मनमा \* शंका नमानी कन ।  
 हे हत्या ! वरदान माग अथवा \* इच्छा छ जे त्यो मन ॥  
 हत्याले विधिको सुनीकन कुरा \* विन्ती गरिन् हे प्रभो !  
 बस्ने स्थान मलाइ बक्सनुहवस् \* यौटा कुनै हे विभो ! ९०  
 हत्याको विधिले सुने जब कुरा \* राम्रो तथा निश्छल ।  
 डाकी चार जना भने रुख तथा \* नारी र अग्नी, जल ॥  
 केही वस्तु बनाइ अग्निकन जो \* दिन्नन् भने आहुती ।  
 कुल्ला वा मलमूत्र आदि जलमा \* गर्नेछ जो दुर्मति ॥९१॥  
 जानी-जानि रजस्वलासित गई \* संभोग जो गर्दछन् ।  
 काट्छन् जो फल-फूलका रुखहरू \* यो पाप ती बोक्तछन् ॥  
 यस्को भाग लगाइ चार, खुशिले \* लेओ तिमी चारले ।  
 दिन्नन् दोष तिमीहरूकन कुनै \* मानीस शास्त्रज्ञले ॥९२॥  
 ब्रह्माको सुनि त्यो कुरा तिनिहरू \* अत्यन्त खूशी भए ।  
 हत्या भाग लगाइ चार सबले \* एकेक बाँडी लिए ॥

ब्रह्माको वरदान चार थरिको \* ती चारलाई दिए ।  
 हत्या बोकनुपरे पनी तर मिली \* निष्पाप चारै भए ॥९३॥  
 गर्भाधान गराउने वर दिई \* सम्पूर्ण नारी जन ।  
 भोग्छन् पाप रजोवती हुन गई \* मैन्हामहाँ तिन् दिन ॥  
 पानीलाइ समान वस्तुहरुमा \* मिल्ने मिलेथ्यो वर ।  
 त्यसले उठ्छ फीज जो जलमहाँ \* हो पापको खातिर ॥९४॥  
 पानै भस्म र शुद्ध वस्तु वर यो \* पाए जसै अग्निले ।  
 धूँवा उठ्छ अग्निबाट पहिले \* त्यै दोष वा पापले ॥  
 काटे फेरि पहाउने वर मिल्यो \* वृक्षादिलाई जब ।  
 त्याग्छन् 'चोप' अझै पनी रुखहरु \* त्यो पापले नै सब ॥९५॥  
 गर्दामा हयमेध स्वर्गपतिले \* हत्या नलागोस् भनी ।  
 गर्दैछन् सुख भोग फेरि अधि झैं \* सम्पूर्ण राजा बनी ॥  
 हे बाबू ! हयमेध एक तिमिले \* श्री इन्द्र जस्तै गर ।  
 छुट्ला पाप सबै, सहायक हुनन् \* श्री कृष्ण योगेश्वर ॥९६॥  
 त्यो वृत्रासुरको कथा सुनिसकी \* भूपाल खुशी भए ।  
 पाऊ भीष्मजिको मुसारी करले \* यो बात सोधीलिए ॥  
 ज्ञानी शुक्र थिए बने किन गुरु \* कुन् हेतुले दैत्यका ।  
 लिन्थे पक्ष सदैव ती असुरकै \* को हुन् पिता वृत्रका ॥९७॥  
 यस्तो प्रश्न सुनेर धर्म-सुतको \* भन्नूभयो भीष्मले ।  
 सोध्यौ उत्तम बात यो सुन तिमी \* हे भूप ! आनन्दले ॥  
 हे राजन् ! सब देवतासँग लडी \* बाधा दिई बेसरी ।  
 जान्थे लुकन भनेर दैत्य भृगुकी \* पत्नीकहाँ ती डरी ॥९८॥  
 तिनले पुत्र भनेर दैत्यहरुको \* रक्षा गरिन् राम्ररी ।  
 द्यौताले हरिलाइ गैकन भने \* त्यो बात पाऊ परी ॥

साहँ कष्ट बुझेर देवगणको \* रक्षार्थ श्री विष्णुले ।  
 आश्रममै भृगुपत्तिको शिर स्वयं \* काट्नूभयो चक्रले ॥९९॥  
 छोरा श्री भृगुका महर्षि उशना \* निक्कै प्रतापी थिए ।  
 माताको वधले ति देवगणका \* साहँ विरोधी भए ॥  
 साटो फेर्न भनी लुकेर तिनि ले \* थाले तपस्या जब ।  
 इच्छा ती भृगु-पुत्रको बुझि, निकै \* क्रोधितहुनूभो शिव ॥६००॥  
 त्यो जानी उशना पसे उदरमा \* श्री शम्भुको वेगले ।  
 निस्केथे शिवलिङ्गबाट र भए \* श्री शुक्र त्यै हेतुले ॥  
 तिनको चित्तमहाँ विरोध सुरको \* बाँकी रहेको हुँदा ।  
 लिन्छन् पक्ष हितार्थ दैत्यहरुको \* श्री शुक्रले सर्वदा ॥९॥

श्राद्ध गर्ने प्रथा कसरी आरम्भ भयो—

आख्यान त्यो मुनिसकीकन भीष्मलाई ।

सोधे युधिष्ठिरजिले मनमा रमाई ॥

कैल्हे चल्यो कसरि श्राद्ध प्रथा मलाई ।

आज्ञा हवस् हजुरले करुणा जनाई । २॥

यस्तो प्रश्न सुनेर धर्म-सुतको \* भन्नूभयो भीष्मले ।

पैहेको इतिहास भन्दछु तिमी \* सुन्दै रह ध्यानले ॥

हे बाबू ! जलमा अट्दश पृथिवी \* पैल्हे भईथिन् जब ।

श्री वाराह स्वरूप धारण गरे \* श्री विष्णुजीले तब ॥३॥

दाहाले पृथिवी उचालि सहजै \* उद्धार गर्नुभयो ।

दाहामाथि वराहको अलिकती \* माटो र हीलो थियो ॥

त्यस्को पिण्ड बनाइ तीन कुशको \* राखी सफा आसन ।

त्यस्माथी दिइ पिण्ड पितृहरुको \* गर्नुभयो पूजन ॥४॥

सम्झी पितृहरू सबैकन, छरी \* ती पिण्डमाथी तिल ।  
 पारे तृप्त बराहले दिई स्वयं \* ती पितृलाई जल ॥  
 त्यो बेला नगिचै त्यहाँ जति थिए \* ज्ञानी, तपस्वी, मुनी ।  
 श्री वाराहजिले सबैकन थिए \* शिक्षा दयालू बनी ॥५॥  
 स्रष्टा हूँ म त्रिलोकको र सबको \* उत्पत्तिकर्ता पनी ।  
 थाले चिन्तन गर्न पितृहरूको \* पूजा म गर्छु भनी ॥  
 दाहाबाट खसे त्यसै समयमा \* जो पिण्ड ऐल्हे यहाँ ।  
 ती हुन् पितृस्वरूप लोकहरूले \* जानीलिउन् मनमहाँ ॥६॥  
 चलने नाम मरे पनी पृथिविमा \* हुन् ती फलाना भनी ।  
 दिन्छन् पिण्ड सुपुत्रले यदि भने \* कल्याण गर्छन् तिनी ॥  
 मुक्ति प्राप्त हुँदैन देह त्यजि यो \* सानन्द जैल्हे तक ।  
 आत्मालाई हुनेछ प्राप्त सहजै \* पिण्डादि तैल्हेतक ॥७॥  
 मिल्छन् ईश्वरमा गएर जब ती \* मुक्ती मिलेका घरी ।  
 पूजा पिण्ड दिइन्छ जो जति सबै \* हुन् प्राप्त गर्ने हरी ॥  
 सिन्धुको जल सूर्यका किरणले \* तानिन्छ आकाशमा ।  
 त्यो एकत्र भई पछी समयमा \* बर्सन्छ संसारमा ॥८॥  
 खैचेको जल त्यो नदेखि जनले \* मिथ्या भने झैं गरी ।  
 भन्छन् यो जल-पिण्ड पितृहरूले \* भेट्दाउँछन् के गरी ?  
 भूखर्याइँ नगरेर ईश्वरमहाँ \* विश्वास मानीकन ।  
 जो गर्ला शुभ कर्म हुन्छ त्यहि नै \* कल्याणको भाजन ॥९॥  
 सोही पुत्र सुपुत्र हुन् बखतमा \* श्राद्धादि जो गर्दछन् ।  
 पाई आशिष पितृको पछि गई \* ती स्वर्गमा बस्तछन् ॥  
 श्री वाराहजिले गरीकन चल्यो \* संसारमा यो प्रथा ।  
 अन्तर्धान हुनुभयो प्रभु त्यहीं \* पूरा भयो यो कथा ॥१०॥



शुकदेवको ज्ञान प्राप्ति :—

राजन् ! भीष्मजिलाइ धर्मसुतले \* सानन्द विन्ती गरे ।  
 ब्रह्मज्ञान भएर को अधि ठुलो \* संसार पारी तरे ॥  
 छोरा श्री शुकदेव व्यास मुनिका \* कोदेखि पैदा भए ।  
 शिक्षा ब्रह्म र ज्ञानको शिशु छँदै \* तिन्लाइ कस्तले दिए ॥११॥  
 थाहा छैन मलाई यो विषयमा \* हे नाथ ! त्यै कारण ।  
 इच्छा गर्दछु सुन्नको अब त्यही \* गर्नुहवस् वर्णन ॥  
 यस्तो विन्ति सुनेर धर्मसुतको \* जानेर श्रद्धा पनी ।  
 भन्नूभो अनि श्री पितामहजिले \* साह्रै दयालू बनी ॥१२॥  
 राजन् ! व्यास मुनी समेरु गिरिमा \* गर्थे तपस्या बसी ।  
 तिनको त्यो तपले गरी हुनुभयो \* श्रीशम्भु साह्रै खुशी ॥  
 मागेथे वरदान पुत्र सुगुणी \* पाऊँ म यौटा भनी ।  
 भन्नूभो शिवले मुने ! सुत तिमी \* छौ पाउने सदगुणी ॥१३॥  
 त्यस्को कयै दिनमा लिएर अरणी \* गर्दै थिए मन्थन ।  
 आएको त्यहिं अप्सरा पुणवती \* देखे घृताचीकन ॥  
 कामोद्दीपन व्यासजीकन भयो \* त्यो दिव्य सौंदर्यले ।  
 आई झट्ट शुकी बनेर नगिचै \* त्यो अप्सरा प्रेमले ॥१४॥  
 गर्थे मन्थन व्यासले अरणिमै \* आफ्नू लगाई मन ।  
 शान्ति प्राप्त भएन कामतिर नै \* थाले तिनी ढल्कन  
 तिनको वीर्य पतन् भयो अरणिको \* त्यै काष्ठमाथी जब ॥  
 ज्ञानी श्री शुकदेव, सूर्यसरिका \* पैदा भएथे तब ॥१५॥  
 छोरालाइ गुरु बृहस्पतिकहाँ \* आफैं पठाईकन ।  
 गर्नुभो व्रतबन्ध आदि द्विजको \* सत्कर्म सम्पादन ॥

चारै वेद पढेर शास्त्र र समा \* -वर्तन् गरी पुत्रको ।  
गर्थ पाठ सधैं पिता-सुत बसी \* आनन्दले वेदको ॥१६॥



शुकदेवलाई व्यासजीले शिक्षा दिएको

चेला व्यासजिका थिए जनकजी \* ज्ञानी ठुला भूपति ।  
छोरालाई भने-तिनै नृपकहाँ \* जाऊ तिम्रो सद्गति ॥  
ज्ञानी छन् तिनले अनेक थरिका \* देलान् मुशिक्षा जति ।  
त्यस्तै प्राप्त हुनेछ ज्ञान सहजै \* सप्रच्छ तिम्रो मति ॥१७॥  
पौंचेथे मिथिलापुरी शुक मुनी \* आज्ञा पिताको सुनी ।  
राखे भूपतिले सुआदर गरी \* हुन् ब्रह्मज्ञानी भनी ॥  
सोधेथे शुकले जती, नृपतिले \* त्यस्को दिए उत्तर ।  
पाई ज्ञान अनेक शास्त्रहरुको \* फर्केर आए घर ॥१८॥  
बाबूलाई भने समस्त शुकले \* चर्चा चलयो यो भनी ।  
गर्थ व्यास सुपुत्रका सँग बसी \* सानन्द वेदध्वनी ॥

थाल्यो चलन हुरी उसै बखतमा \* साहै ठुलो वेगले ।  
 सोधेथे शुक्रदेवले हरि चलयो \* हे तात ! कुन् हेतुले ॥१९॥  
 चेष्टा सुन्दछ वायुको हुन गयो \* उत्पत्ति पैहो कहाँ ।  
 छोराको सुनि प्रश्न व्यास सुनिले \* भन्नूमयो यो त्यहाँ ॥  
 जाने मृत्यु भएर मार्ग दुइ छन \* संसारका जीवको ।  
 यौटा सात्विक देवयान हरिको \* प्राप्ती हुने श्रेष्ठ हो ॥२०॥  
 अर्को तामम 'पितृयान' कहिने \* हावा छ जो लोकमा ।  
 चलछन् यी दुइ वेगले बखतमा \* आकाश पातालमा ॥  
 जो छन वायु अदृश्य साध्यतिनका \* सत्पुत्र हुन् दुर्जय ।  
 तिनका पुत्र 'समान' हुन् नरपते ! \* दुल्ने सधैं निर्भय ॥२१॥  
 तिनका पुत्र 'उदान' वायु तिनका \* सत्पात्र जो हुन् सुत ।  
 यिनको नाम 'अपान' हो जगतको \* गछन् सदा ती हित ॥  
 तिनका 'प्राण' सुपुत्र हुन् तर भए \* सन्तानले हीन ती ।  
 भिन्नाभिन्न छ कर्म वायुहरुको \* भन्छ म जाने जति ॥२२॥  
 गर्मीबाट र धूपबाट छ स्वयं \* उत्पत्ति जुन् वायुको ।  
 पार्ने बादल छिन्न-भिन्न असिना \* हावा पहीलो छ जो ॥  
 पैहो मार्गमहाँ प्रभावित हुने \* त्यो श्रेष्ठ हावा हुँदा ।  
 भन्छन् त्यस्कन लोकले 'प्रवह' हो \* त्यो वायुलाई सदा ॥२३॥  
 जो आकाशमहाँ रहन्छ रसको \* मात्रा हुने बेसरी ।  
 जस्को शक्ति ठुलो छ नेत्र बिजुली \* चम्कन्छ पानी परी ॥  
 ठूलो शब्द हुने र पूर्ण नभमा \* हावा छ जो व्यापक ।  
 दोस्रो 'आवह' नाम वायु त्यही हो \* हे शत्रुसंहारक ॥२४॥  
 जस्तो गर्दछ सोम सूर्य ग्रहको \* मौकामहाँ उद्भव ।  
 भन्छन् वायु 'उदान' जीवन दिने \* जस्लाई जान्ने सब ॥

जस्ते चार समुद्रको जल झिकी \* आकाशमा फाल्दछन् ।  
 तेस्रो 'उद्वह' नाम वायु, भवमा \* हे भूप ! विख्यात छन् २५  
 टुक्रा मेघ मिलाइ घोर जल जो \* संसारमा पार्दछन् ।  
 बाक्लो बादल छिन्नभिन्न नभमा \* पारेर जो चल्दछन् ॥  
 जस्ते गर्दछ मान मर्दन ठुला \* पार्वतहरूको पनी ।  
 चौथो 'संवह' नाम वायु सबमा \* हुन् प्राणदाता यिनी ॥२६  
 रूखो भाव लिएर घोर स्वले \* जो हिँड्छ आकाशमा ।  
 जस्ते वृक्ष उखेलि फाल्दछ ठुला \* साना सबै भूमिमा ॥  
 जुन हावा बहँदा भयानक ठुलो \* उत्पात देखिन्छ त्यो ।  
 हावा पञ्चम नामको 'विवह' त्यो \* हे भूपती ! श्रेष्ठ हो ॥२७  
 जस्ते पोषण हुन्छ तेज शशिको \* आकाशमा फैलिने ।  
 माथी-माथि बहन्छ जो जल लिई \* हे बाबू ! बर्साउने ॥  
 पानी बोकि दगुर्छ जो नभभरी \* आकाश गङ्गाजिको ।  
 छैटौं वायु त्यही 'संवह' भनी \* जानी लिनु श्रेष्ठ हो ॥२८॥  
 जस्ते स्पर्श नरी, मरेपछि यहाँ \* पर्कन्न कोही पनी ।  
 ज्ञानीलाई दिने सुधारस सधैं \* जुन हो दयालु बनी ॥  
 पाएथे गति दक्ष पुत्रहरूले \* जुन वायुको शक्तिले ।  
 सातौं वायु भए 'परावह' तिनै \* विख्यात यै हेतुले ॥२९  
 आँधी चल्दछ जो ठुलो थरिथरी \* निःश्वास हो विष्णुको ।  
 पढ्नु वेद हुँदैन त्यो बखतमा \* बाबू ! अनध्याय हो ॥  
 यो शिक्षा शुकलाई दीकन गए \* आकाश गङ्गामहाँ ।  
 डुल्दै नारदजी पुगे शुक थिए \* एकलै बसेका जहाँ ॥३०  
 पजा श्री शुकदेवले जब गरे \* देवर्षिको सादर ।  
 सौधे नारदले सहर्ष शुकको \* कल्याणका खातिर ॥

बाबू ! जे मनमा छ माग तिमिले \* शङ्का नमानीकन ।  
 मैले प्राप्त गराउँ कुन शुभ कुरा \* कल्याण गर्ने भन ॥३१  
 लागे श्री शुकदेव भन्न, मुनिले \* आज्ञा भएको सुनी ।  
 'शिक्षा साधनको म पाउँ सजिलो \* कल्याण गर्ने मुनि !'  
 लागे नारद भन्न—वत्स ! पहिले \* ज्ञानी र तत्त्वज्ञले ।  
 गर्दा प्रश्न सनत्कुमार ऋषिले \* भन्नूभयो प्रेमले ॥३२  
 भन्छ सोहि प्रसंग छैन सजिलो \* आँखा अविद्यासरी ।  
 सिद्धि प्राप्त हुँदैन सत्यसरिको \* कस्तै तपस्या गरी ॥  
 अर्को दुःख हुँदैन रागसरिको \* हे वत्स ! संसारमा ।  
 छैनन् त्याग समानका सुख कुनै \* अर्को तिनै लोकमा ॥३३  
 टाढा बस्नु कुकर्मदेखि र सधैं \* सत्कर्ममा मन दिनु ।  
 गर्नु काम सदैव श्रेष्ठ जन झैं \* आसक्ति त्यागी हुनु ॥  
 यी चारै सुखका र विज्ञ जनका \* कल्याणका मार्ग हुन् ।  
 जस्को चञ्चल वृत्ति हुन्छ दुख ती \* धेरै थरी भोग्दछन् ॥३४  
 सम्झन्छन् सुख-दुःख जुन पुरुषले \* पैहो बितेका सब ।  
 पाउन्नन् तिनि धर्म औ यश ठुलो \* संसारको वैभव ॥  
 अर्थाभाव गरी विचार मनमा \* चिन्तित रहे तापनी ।  
 पाउन्नन् सुख, धर्म, मान, धन औ \* दुःखी रहहन्छन् तिनी ॥३५  
 ब्रह्मज्ञान हुने उपाय सजिलो \* मानिन्छ जो लोकमा ।  
 त्याग्नूपर्दछ वासना विषयको \* मिथ्या बुझी चित्तमा ॥  
 पुग्ने ज्ञान मिली परंपदमहाँ \* शिक्षा मुनिले दिए ।  
 ज्ञानी श्री शुकदेवले हृदयमा \* त्यसलाई राखी लिए ॥३६  
 बाबूलाई भने—म बस्न कुटिमा \* गर्दीनै इच्छा अब ।  
 आज्ञा बक्सनुहोस् प्रसन्न मनले \* त्यागेर जान्छु सब ॥

यस्तो विन्ति गरी, उड़े गरुड़ झैं \* आकाशमा वेगले ।  
 गर्थें तारिफ सिद्ध चारणहरू \* देखेर आनन्दले ॥३७॥  
 केही बेरपछी पुगे शुक जसै \* मन्दाकिनी तीरमा ।  
 गर्थें स्नान अनेक स्त्रीहरू जहाँ \* आनन्दका साथमा ॥  
 ढाकेनन् सबले शरीर डरले \* नाङ्गा भए तापनी ।  
 थाले ती गुणगान गर्न शुकको \* हुन ब्रह्मज्ञानी भनी ॥३८॥  
 पुत्र स्नेह बढेर व्यास सहसा \* कयै बेर चिन्तित भए ।  
 छोरा झैं लिइ योग आश्रय तिनी \* उड्दै, लखेट्दै गए ॥  
 देखेथे जब अप्सरा सकलले \* श्री व्यास ज्ञानीकन ।  
 मानी लाज डराउँदै लुकि-लुकी \* थाले लुगा पैहन ॥३९॥  
 छोरोको बुझि मुक्तता मनमनै \* श्री व्यास लज्जित भए ।  
 आफूलाइ अनेक कोटि तिनिंले \* धिक्कार आफैं दिए ॥  
 बाबू ! पख, नजाउ आज यसरी \* भन्दै थिए ती तर ।  
 यौटै 'ब्रह्म' छ हे पिता ! शुकजिले \* भन्दै दिए उत्तर ॥४०॥  
 ब्रह्मीभूत भए जसै शुक मुनी \* आकाशको बीचमा ।  
 थाले गर्न गुणानुवाद सबले \* तिनको तिनै लोकमा ॥  
 मानी दिक्क असाध्य व्यास त्यहिं नै \* कयै बेर पखें जब ।  
 तिनलाई दिन ज्ञान त्यै बखतमा \* पाल्नुभयो श्रीशिव ॥४१॥  
 भन्नूभो शिवले वृथा किन तिमी \* व्यामोहमा पर्दछौ ?  
 ज्ञानी छौ तिमीले हिताहित सबै \* राम्रो गरी, जान्दछौ ॥  
 मागेथ्यौ तिमीले सुपुत्र अघि जो \* ठूलो तपस्या गरी ।  
 पायौ उत्तम पुत्र, श्री शुकसरी \* छैनन् कुनै यो घरी ॥४२॥  
 जैहो सम्म रहन्छ तेज शशि ओ \* श्री सूर्यको लोकमा ।  
 तैहो सम्म सुकीर्ति हुन्छ शुकको \* हे व्यास ! ब्रह्मज्ञमा ॥

गन् उत्तम हो गएर कुटिमा \* आध्यात्मको चिन्तन ।  
छायारूप सुपुत्रको तिमी सधैं \* गर्दै रहे दर्शन ॥४३॥



व्यासजीको चिन्तन

ज्ञानी व्यास भए प्रसन्न शिवले \* शिक्षा दिएको सुनी ।  
थाले आश्रममा बसेर अधिज्ञैं \* सानन्द वेदध्वनी ॥  
हे राजन् ! तिमिभैं प्रसन्न मनले \* सुन्नेछ जो यो कथा ।  
त्यस्लाई सुख-शान्ति मिल्छ मनको \* जाला अशान्ति व्यथा ४४

श्री सूर्य महिमा

सोधे धर्म-कुमारले सुनिसकी \* आख्यान श्री व्यासको ।  
सुन्छ आश्रम-धर्म पालन गरी \* बस्ने गुणी व्यक्तिको ॥  
के गर्दा हित हुन्छ वा अहित कुन् \* दुष्कर्मले हो हुने ।  
शिक्षा सुन्छ हजूरले दिनुहवस् \* कल्याण मेरो हुने ॥४५॥

यस्तो प्रश्न सुनेर धर्मसुतको \* भन्नूभयो भीष्मले ।  
 भन्छ नारद-इन्द्रको सुन तिमी \* संवाद आनन्दले ॥  
 भेटे नारदले कुनै दिन पुगी \* श्री इन्द्रलाई जब ।  
 थाहा केहि भए नवीन घटना \* भन्नूहवस् लौ अब ॥४६॥  
 डुल्न हुन्छ त्रिलोकमा हजुर झैं \* ज्ञानी तपस्वीकन ।  
 थाहा हुन्छ सबै कुरा सहजमा \* सोधैं त्यसै कारण ॥  
 तिन्को प्रश्न सुनीसकीकन भने \* देवर्षिले सादर ।  
 भन्छ एक प्रसंग हे सुरपते ! \* सुन्नूहवस् सुन्दर ॥४७॥  
 पद्मा नाम पुरी थियो अधिठुलो \* राम्रो कुनै स्थानमा ।  
 वस्थे एक गृहस्थ ब्राह्मण त्यहीँ \* भागीरथी तीरमा ॥  
 ज्ञानी, क्रोध विहीन, धर्मपथमा \* चलने गुणी ब्राह्मण ।  
 गर्थे राम्ररि न्यायपूर्वक तिनी \* संतानको पालन ॥४८॥  
 आए विप्र कुनै सुपात्र अतिथी \* ती विप्रका गेहमा ।  
 तिन्को मान सके जती गरिसकी \* सोधे परी पाउमा ॥  
 खाने आर्जन पुत्रको मनमहाँ \* इच्छा लिई व्यर्थको ।  
 धेरै भाग वितीसक्यो सुखविना \* यो श्रेष्ठ आयुष्यको ॥४९॥  
 खोज्छ संग्रह गर्न धर्ममय त्यो \* कल्याण गर्ने धन ।  
 जुन सद्धर्म लिएर हुन्छ सजिलो \* पाथेयको साधन ॥  
 बाँध्ने यो भव-सिन्धुलाई मनमा \* इच्छा छ मेरो तर ।  
 डुङ्गा मिल्दछ धर्म-रूप कसरी \* जानून् उनै ईश्वर ॥५०॥  
 भोग्ने वस्तु तथा अनेक थरिका \* छन् श्रेष्ठ जो साधन ।  
 मिथ्या जानि त्यता कुनै तरहले \* जाँदैन मेरो मन ॥  
 के गर्दा हित हुन्छ कुन पथ लिए \* कल्याण होला अब ।  
 भन्नोस् विप्र ! कुनै उपाय सजिलो \* जाने अशान्ति सब ॥५१॥



तिन्को बात सुनी तिनै अतिथिले \* भन्दा भए ब्राह्मण !  
 दुःखी छु तिमी झैं, छु यो बखतमा \* उद्विग्न मेरो मन ॥  
 मोक्षद्वार अनेक छन् तर कुनै \* यज्ञादिले तर्दछन् ।  
 वानप्रस्थ र मौनको व्रत लिई \* पारी कुनै पुग्दछन् ॥५२



श्रीकृष्णको पाण्डवहरूले पूजा गरेका

कोही युद्धमहाँ मरीकन तर \* कोही विरोधी पना ।  
 मैले जान्न सकीनँ कुन् पथ लिई \* उद्धार होला भनी ।  
 स्वाध्यायी र गुणी, जितेन्द्रिय तर \* सद्धर्म आधारमा ।  
 सेवा भाव र सत्य पालन गरी \* कोही गए स्वर्गमा ॥५३॥  
 यौटा नाग छ पद्म नाम कहिले \* श्री नैमिषारण्यमा ।  
 जाऊ भेट्न समस्त सद्गुणहरू \* छन् श्रेष्ठ ती नागमा ॥  
 त्यो शिक्षा द्विजको सुनी अतिथिले \* अत्यन्त खुशी भए ।  
 प्रातःकाल उठेर भेट्दछु भनी \* ती नागकाहाँ गए ॥५४

पत्नी मात्र थिइन् सहर्ष तिनिले \* तिनको गरिन् पूजन ।  
 स्वामी पाल्नुहुनेछ पन्ध्र दिनमा \* बस्नुहवहस् ब्राह्मण !  
 मैला एक जती गएर रविको \* तिनले घिसार्छन् रथ ।  
 बोले ब्राह्मण हे शुभे ! दिन त्यती \* हेर्छु म तिनको पथ ॥५५  
 बस्छु गैकन गौतमी तटमहाँ \* ती नाग आए यहाँ ।  
 जाऊ दर्शन देउ भन्नु तिमिले \* मेरो कुटीयामहाँ ॥  
 यस्तो बात भनी, गई द्विज बसे \* बाँधेर पद्मासन ।  
 थाले श्री हरिलाइ सम्झन, त्यजो \* पानी तथा भोजन ॥५६  
 जो जो नाग थिए त्यहाँ अरु सबै \* आएर भन्दा पनी ।  
 खाएनन् जल-अन्न केहि द्विजले \* भोकै म बस्छु भनी ॥  
 फर्के नागहरू गए जति सबै \* सन्ताप मानी घर ।  
 स्वामी आइपुगे भनी गृहिणिले \* ठूलो गरिन् आदर ॥५७  
 इच्छा ब्राह्मणको विनम्र स्वरमा \* बिन्ती गरीथिन् जब ।  
 आए भेट्न भनेर नाग द्विजको \* सामू खुशीले तब ॥  
 ठूलो कष्ट सहेर आउनुभयो \* हे विप्र ! कुन् हेतुले ।  
 जे आज्ञा दिनुहुन्छ त्यो खुशि भई \* गर्नेछ यो दासले ॥५८॥  
 तिनको नम्र कुरा सुनेर मनमा \* आनन्द मानीकन ।  
 केही बेर गरी विचार मनमा \* बोल्दा भए ब्राह्मण ॥  
 तिम्रो दर्शन गर्न नाग ! बहुतै \* इच्छा हुनाले गरी ।  
 आएँ जे मनमा छ त्यो सुन तिमि \* भन्छु सबै राम्ररी ॥५९  
 मेरो चञ्चलमा चित्तमा विषयको \* बाँकी छ जो वासना ।  
 त्यस्तो पर्दछ विघ्न, गर्दछु जहाँ \* मैले जती साधना ॥  
 पाऊँ उत्तम ज्ञान भोग्नु नपरोस् \* मैले कुनै यातना ।  
 शिक्षा पाउँ म ज्ञानका विषयको \* पुग्ने सबै कामना ॥६०॥

सोधछ एक कुरा मलाइ पहिले \* त्यस्को दिनोस् उत्तर ।  
 के-के देखनुभयो रहेर रविको \* सान्निध्यमा सुन्दर ॥  
 देखनुभो घटना कुनै कि मनमा \* आश्चर्य लाग्ने त्यहाँ ।  
 त्यस्को वर्णन सुन्दछ म पहिले \* हे नाग भन्नोस् यहाँ ६१  
 ज्ञानी ब्राह्मणले विनम्र स्वरमा \* विन्ती गरेको सुनी ।  
 लागे भन्न प्रभाव श्रेष्ठ रविको \* देखे त्यहाँ यो भनी ॥  
 ब्रह्मन् ! स्थानहरू अनेक थरि छन् \* आश्चर्य लाग्ने त्यहाँ ।  
 तिन्को गर्न यथार्थ वर्णन सबै \* सकछ र मैले कहाँ ॥६२॥  
 हाँगामा रुखका निवास जसरी \* पक्षीहरू गर्दछन् ।  
 त्यस्तै श्री रविका सफा किरणमा \* द्यौताहरू बस्छन् ॥  
 निस्केका रवि-तेजबाट नभमा \* छन् वायु हे विप्र ! जो ।  
 त्यो देखी बढि देख्न मिल्दछ कहाँ \* कुन् वात आश्चर्यको ॥६३॥  
 प्राणीको हितका निमित्त रवि नै \* दिन्छन् वखतमा जल ।  
 त्यो भन्दा अरु कुन ठुलोछ मनमा \* आश्चर्य लाग्ने स्थल ॥  
 पानी तान्दछ सूर्यका किरणले \* वर्षा गरेको सब ।  
 त्यो देखी अरु के छ छक्क परिने \* भन्नूहवस् लौ अब ? ॥६४॥  
 बस्नू हुन्छ अनादि ईश्वर स्वयं \* जुन् सूर्यको तेजमा ।  
 त्योभन्दा हुन सकछ के अरु ठुलो \* आश्चर्य कुन् लोकमा ॥  
 अर्को जुन् घटना भयो द्विजपते ! \* आश्चर्य लाग्ने त्यहाँ  
 भन्छ सुन्नुहवस् यथार्थ सब त्यो \* हे विप्र ! मैले यहाँ ॥६५॥  
 आए दिव्य प्रभा फिँजाइ रवि झैं \* मानीस कोही दिन ।  
 थाले हेर्न त्यहाँ भए जति सबै \* आश्चर्य मानीकन ॥

तिनको तेज मिल्यो बढेर सहसा \* श्री सूर्यको तेजमा ।  
सोधेथें रविलाइ हे द्विजपते ! \* भ्रान्ती हुँदा चित्तमा ॥६६॥



उच्छृत्तिको विषयमा

मेरो विन्ति सुनी प्रसन्न मनले \* भन्नूभयो सूर्यले ।  
ज्ञानी ब्राह्मण वस्तथे तप ठुलो \* ली उच्छृत्तिको वृत्तिले ॥  
आत्मज्ञान भई सबै विषयको \* त्यागे जसै कामना ।  
मेरो तेजमहाँ मिलेपछि भयो \* पूरा सबै साधना ॥६७॥  
देखिन्छन् जति वस्तु लोकभरिमा \* सम्पूर्ण मिथ्या भनी ।  
गर्नुहोस् तप ती गुणी द्विजसरी \* ब्रह्मन् ! हजुरै पनी ॥  
त्यो शिक्षा सुनि नागको द्विज गए \* फर्केर आफ्नू घर ।  
लागेथे सुख भोग त्यागि खुशिले \* ती उच्छृत्तिर ॥६८॥

केही कालपछी गए वनमहाँ \* ठूलो तपस्या गरे ।  
 आत्मज्ञान भएर देह त्यजि ती \* संसार पारी तरे ॥  
 शान्तीपर्व सहर्ष पाठ दिनहुँ \* गर्नेछ जो सादर ।  
 बस्ला देह त्यजेर स्वर्गपुरिमा \* आनन्दले त्यो नर ॥६९॥

इति शान्तिपर्व समाप्त

✽



पाण्डवहरूले द्रौपदीलाई सान्त्वना दिएका

# महाभारत अनुशासनपर्व

प्रारम्भः

युधिष्ठिरलाई गौतमीको उदाहरण दिएर भीष्मजीले सान्त्वना दिनु :—

राजन् ! धर्मकुमारको मनमहाँ \* वर्ता अशान्ती हुँदा ।  
 शान्ती प्राप्त हुने उपायहरु नै \* खोज्ये तिनी सर्वदा ॥  
 लागे सोध्न गई पितामहकहाँ \* त्यो दुःखका कारण ।  
 धेरै अति सुनिसकेँ तर पनी \* पाउन्न शान्ती किन ! ॥१॥  
 मैले देख्नुपन्यो वृथा हजुरको \* बाँचेर यो दुर्गति ।  
 देख्दै नन दुख यो सुयोधन मरी \* पाए स्वयं सद्गति ॥  
 शय्यामा शरको हजुरकन यो \* हे वीर ! देख्नुपरी ।  
 त्यस्को कारण ठान्दछु मनमनै \* मै हूँ भनी यो घरी ॥२॥  
 यौटा दुष्ट हुँदा सुयोधन, भयो \* संहार जो वीरको ।  
 संभेरै सब त्यो अशान्ति कहिल्यै \* जाँदै न यो चित्तको ॥  
 गर्दा बन्धु विनाश यो समरमा \* पापी म ठूलो बनेँ ।  
 शिक्षा योग्य कुनै मलाइ दिनुहोस् \* शान्ती सुविस्ता हुने ॥३॥  
 लागे भीष्म बुझाइ भन्न नृपले \* विन्ती गरेको सुनी ।  
 यौटै पुत्र हुने थिइन् अधि कुनै \* श्री गौतम ब्राह्मणी ॥  
 तिनको बालक पुत्र त्यो मरिगयो \* टोक्ता कुनै सर्पले ।  
 पक्री सर्प पुन्याइ गौतमकहाँ \* भन्दो भयो व्याधले ॥४॥  
 टोक्ने बालक पुत्रलाइ यहि हो \* पापी, दुरात्मा पनी ।  
 आज्ञा देउ मलाइ मार्दछु छिटै \* यस्लाइ हे ब्राह्मणी !

बोलिन् गौतमि पुत्र यो मरिगयो \* फर्कन्न फेरि भने ।  
 व्यर्थे मार भनेर सर्प - वधको \* के हेतु दोषी हुने ॥५॥  
 व्याधा भन्दछ पुत्रको गरिदियो \* हत्या यसैले जब ।  
 भन्छ्यौ छाडन भनी वृथा किन तिमी \* यो मूर्खता लौ अब ॥  
 गर्छन् शत्रु विनाश सज्जन पनी \* संसारमा यत्नले ।  
 सोही कारण माछुं यसुकन भनी \* लट्टी लियो व्याधले ॥६॥  
 लाग्यो भन्न डराइ सर्प सहसा \* देखी नराम्रो स्थिति ।  
 आज्ञा मान्दछु मृत्युको म त सदा \* निर्दोष छु सद्गति ! ॥  
 मानूँ दोष दिई मलाइ अहिले \* हो भूल औ मूर्खता ।  
 टोक्ने व्यक्ति-विशेषलाइ यसरी \* मेरो छ कुन् योग्यता ॥७॥  
 राजन् ! मृत्यु पनी त्यसै बखतमा \* आएर भन्दा भए ।  
 हामी सेवक कालका भनि तिमी \* विश्वास मानी लिए ॥  
 आज्ञा दिन्छु म कालका हुकुमले \* यो सर्पलाइ जब ।  
 यसले पालन गर्छ, आफ्नु मनले \* के गर्न सक्थ्यौ कब ॥८॥  
 पृथ्वी, अग्नि, नदी, सुरेन्द्र, जलधी \* पर्जन्य, हावा, जल ।  
 भावाभाव र चन्द्र-सूर्य, वसु औ \* आकाश, पर्वत, स्थल ॥  
 यिनको जन्म र नाश, पालन स्वयं \* गर्ने हुदा कालले ।  
 दिन्नन् दोष मलाइ काल बलियो \* जानी कुनै विज्ञले ॥९॥  
 चर्चा चलन गएर तीन थरिमा \* संयोगले धर्मको ॥  
 आए कालस्वरूप ईश्वर पनी \* सामू तिनै व्यक्तिको ॥  
 भन्छन् काल-तिमी विचार गरिल्यौ \* राम्रो गरी लुब्धक ।  
 दोषी छैन म, सर्प, मृत्यु र मन्यो \* जुन् हेतुले बालक ॥१०॥  
 भन्छ त्यो सुन कर्म पूर्वजुनिको \* जस्को छ जस्तो जति ।  
 यसले गर्दछ प्राप्त त्यै किसिमको \* राम्रो नराम्रो गति ॥

हामीलाइ नठान कारण तिमी \* यो वालको मृत्युमा ।  
जस्तो कर्म गन्यो अधी फल त्यही \* पाइन्छ यो जन्ममा ॥११॥  
तिनको बात सुनी प्रसन्न मनले \* भन्दी भइन् ब्राह्मणी ।  
हे व्याधा ! तिमी छाडिदेउ अहिले \* त्यो सर्पलाई भनी ॥  
जानी कर्म प्रधान पुत्र वधको \* मान्दिन सुता अब ।  
सुन्दा गौतमिको कुरा घर - घरै \* फर्की गए ती सब ॥१२॥

सुदर्शनको अतिथि संस्कार :—

भन्छन् भीष्म-दिउँ उदाहरण जो \* ती गौतमीको यहाँ ।  
मानी कर्म-प्रधान त्याग तिमिले \* चिन्ता छ जो मन्महाँ ॥  
शान्ती प्राप्त हुने म भन्छु अधिको \* आख्यान अर्को सुन ।  
अग्नीका सुत श्री सुदर्शन थिए \* यौटा गुणी ब्राह्मण ॥१३॥  
पत्नी ओघवती सुशील र गुणी \* तिनकी थिइन् सुन्दरी ।  
दिन्ये अर्ति सदा तिनी अतिथिको \* गर्नु भनी चाकरी ॥  
गर्थे आफु पनी प्रसन्न मनले \* सद्धर्मको पालन ।  
हिंङ्गिन् मृत्यु अधी-पङ्खी ति द्विजको \* अग्नी-परीक्षा लिन ॥१४॥  
राजन् ! ब्राह्मण ती बटुल्न समिधा \* जाँदा भए कवै दिन ।  
लागे भन्न त्यहाँ पुगेर अतिथी \* यौटा कुनै ब्राह्मण ॥  
बस्छु आज यहीं म सुन्दरि ! तिमी \* आतिथ्य मेरो गर ।  
तिनको बात सुनेर आसन दिई \* पूजा गरिन् सादर ॥१५॥  
लागिन् भन्न ति सुन्दरी अतिथिको \* संमानका खातिर ।  
के इच्छा छ हजुरको अब गरौं \* ल्याएर के हाजिर ?  
बोले विप्र—गृहस्थ धर्म तिमिले \* गर्ने हुँदा पालन ।  
सोही धर्म बुझेर देउ खुशिले \* माग्छु म तिम्रो तन ॥१६॥



संझाइन् तिनिले कुनै अरु कुरा \* मागे म दिन्छु भनी ।  
 मानेनन् द्विजले, गराइ बिचमा \* त्यै धर्म, जिद्दी बनी ॥  
 तिनले 'हुन्छ' भनिन् सुदर्शन पनी \* आई पुगे द्वारमा ।  
 लागे डाकन तिनी डुबेर बहुतै \* ती पत्निको प्रेममा ॥१७॥  
 आऊ हे सुमुखी, म डाकदछु यहाँ \* के काममा छौ त्यहाँ ।  
 मेरो चाकरिदेखि श्रेष्ठ अरु के \* छौ काम गर्दै कहाँ ?  
 स्वामीको सुनि बात लज्जित भई \* बोल्नै सकीनन् तिनी ।  
 तिनको उत्तरमा भने अतिथिले \* चिच्याउँदै भूपति ॥१८॥  
 इच्छापूर्ण गरी दिने प्रण गरिन् \* तिम्रो प्रियाले अब ।  
 सेवामा रत छन् बसी मसँग ती \* आनन्द भोग्दै सब ॥  
 आऊ भित्र तिम्री कि जाउ अहिले \* अन्तै कहीं ब्राह्मण ।  
 गर्थे मृत्यु पनी विचार करमा \* ठूलो खुँडा लीकन ॥१९॥  
 गर्छन् क्रोध हुनेछ भ्रष्ट द्विजको \* सद्धर्म ठूवो अब ।  
 मौका मिल्दछ खड्गले म टुकुरा \* पारी दिनेछ तब ॥  
 बोले ब्राह्मण भित्रका अतिथिको \* इच्छा बुझी सादर ।  
 हे अभ्यागतजी ! पवित्र हुनगो \* पाल्नु हुँदा यो घर ॥२०॥  
 बाधा दिन्न हजुरको सुरतमा \* मैले कुनै यो घरी ।  
 पत्नीले पनि गर्दछिन् हजुरको \* राम्रो गरी चाकरी ॥  
 यस्तो बात सुनेर झट्ट अतिथी \* तिनको अगाडी गए ।  
 ज्ञानी ब्राह्मणको सुआदर गरी \* हाँसेर भन्दा भए ॥२१॥  
 मेरो पूर्ण भयो मनोरथ ठूलो \* आतिथ्य पाएर यो ।  
 ब्रह्मन् ! धर्म म हूँ, सबै तरहले \* तिम्रो परिक्षा भयो ॥  
 जित्ने मृत्यु तिम्रीसमान अरु क्वै \* छैनन् तिनै लोकमा ।  
 मेरो आशिषले गईकन बसे \* यै देहले स्वर्गमा ॥२२॥

हे राजन् ! तिमिले पनी अब सबै \* चिन्ता हटाईदिनू ।  
 सारा वैभव राज्यको अतिथिको \* सेवामहाँ अर्पनू ॥  
 जो अभ्यागतको सुदर्शनसरो \* गला सदा चाकरी ।  
 त्यस्का पूर्ण हुनन् मनोरथ स्वयं \* त्यै धर्मले राम्ररी ॥२३॥

इन्द्र र शुकको संवाद :—

सुन्दैछु म कथा पितामह ! सबै \* कल्याण गर्ने सदा ।  
 शान्ती प्राप्त हुँदैन, चिन्तित भई \* बस्छु अशान्ती हुँदा ॥  
 यस्को केहि भए उपाय सजिलो \* शिक्षा मलाई दिनोस् ।  
 मेरा पापहरू सुनी हजुरका \* आख्यानले नाशियोस् २४  
 आज्ञा गर्नुभयो पितामहजिले \* विन्ती सुती भूपको ।  
 राजन् ! भन्छु कथा सुनी हित हुने \* सुगा तथा इन्द्रको ।  
 धर्मात्मा शुक वस्तुथ्यो अधि कुनै \* ओडारमा वृक्षको ॥  
 हाँगा, पात झरी ठुटो हुन गयो \* कयै कालमा वृक्ष त्यो २५  
 सोही जङ्गलमा थिए रुखहरू \* राम्रा अनेकौं तर ।  
 मायाले रुखको त्यजेन शुकले \* हे भूपती ! कोटर ॥  
 सोधे इन्द्र गएर ब्राह्मण बनी \* आश्चर्य मानीकन ।  
 हे ज्ञानी शुक ! यो ओडार तिमिले \* त्यागीदिँदैनौ किन ॥२६॥  
 हाँगा पात हुने अरू रुखहरू \* धेरै यहाँ छन् तर ।  
 बस्छौ कष्ट खपेर शुष्क रुखमा \* के कामका खातिर ?  
 यस्तो बात सुनेर स्वर्गपतिको \* हाँसेर बोल्यो शुक ।  
 मैले चिह्न सकेँ तपोबल हुँदा \* हे वृत्रसंहारक ! ॥२७॥  
 पाएँ जन्म यहीँ सिकेँ गुणहरू \* मैले यही वृक्षमा ।  
 मेरो स्नेह हुँदा यसैसँग बसेँ \* हे इन्द्र ! यो स्थानमा ॥

यस्कै आश्रयमा रहीकन बिते \* सानन्द मेरा दिन ।  
 देखी वृद्ध ठुटो म त्यागन रुख यो \* आँटे पनी सक्तिनँ ॥२८  
 लागे भन्न सुरेन्द्र फेरि शुकको \* गर्दे ठुलो आदर ।  
 तिम्रो उत्तम कर्मले खुशि भएँ \* मागेर लेऊ वर ॥  
 लाग्यो भन्न सुधा मलाइ वरको \* क्यै छैन इच्छा तर ।  
 पैलहेकै सरि वृक्ष यो गरिदिनोस् \* हे इन्द्रजी ! सुन्दर ॥२९  
 इच्छा पूर्ण गरे तुरन्त शुकको \* हे भूपती ! इन्द्रले ।  
 त्यो ज्ञानी शुक स्वर्गमा गइ बस्यो \* अत्यन्त आनन्दले ॥  
 जस्तै त्यो रुखालाइ फेरि हरियो \* पाज्यो सुधाले त्यहाँ ।  
 त्यस्तै प्रेम गरेर बस्तु जनले \* हे भूपती ! मन्महाँ ॥३०

बाँदर र स्यालको उदाहरण—

सोधे फेरि पनी युधिष्ठिरजिले \* श्री भीष्मको साथमा ।  
 जान्छन् दिन्छु भनेर दान नदिने \* दुष्टात्म कुन योनिमा ॥  
 आज्ञा गर्नुहवस् मलाइ अब यो \* झर्का नमानीकन ।  
 लागे भन्न अनी पितामहजिले \* तिन्को बुझाई मन ॥३१  
 दिन्छु विज्ञहरू उदाहरण जो \* मौका विचारीकन ।  
 भन्छु एक कथा म स्याल-कपिको \* त्यस्तै खुशीले सुन ॥  
 हे राजन् ! पुरुषार्थ केहि नगरी \* हुन् दैव ठूलो भनी ।  
 बस्नेलाइ हुँदैन धर्म-धन औ \* शान्ती सुविस्ता पनी ॥३२  
 बस्ने मित्र बनी मनुष्य जुनिमा \* दोटै मरेथे जब ।  
 जन्मे स्याल भएर बानर दुवै \* अर्को जुनीमा तब ॥  
 खान्थ्यो स्याल गह्वाउने शव बसी \* हेर्दै थियो बानर ।  
 सोध्यो यो स्थितिमा पुग्यौ किन तिमी \* हे मित्र ! वर्णन गर ॥३३

बोल्थो स्याल 'गरें दिने प्रण अधी\* सत्पात्रलाई धन ।  
 ढाँटी ब्राह्मणलाई यो जुनि हुँदा \* गर्छु म यो भोजन ॥  
 तिम्रो वानर योगि के गरि भयो \* हे मित्र ! साँचो मन ।'  
 बोल्थो वानर "विप्रको फल सदा \* खान्थे म चोरीकन ॥३४॥  
 सोही कारणले म हीन गतिमा \* आईपुगे जन्मन ।  
 चोर्नु, खोस्नु हुँदैन विप्रहरुको \* हे मित्र ! केही धन ॥  
 गर्नु आदर विप्रको अथितिको \* सत्पात्रको चाकरी ।  
 शान्ती प्राप्त हुनेछ हे नरपते ! \* सत्कर्मले नै गरी ॥३५॥

संभोगको विषयमा भङ्गास्वनको भनाइ —

श्री गङ्गास्वन पुत्र हीन नृपती \* पैहो भएका थिए ।  
 पुत्रेष्टी शुभ यज्ञमा नृपतीका \* श्री इन्द्र वैरी भए ॥  
 छिद्रान्वेषण गर्दथे सुरपती \* ती भूपतीको सदा ।  
 खेलदा जङ्गलमा शिकार भुलिए \* राजा अँध्यारो हुँदा ॥३६॥  
 देखी एक तलाउ बहिँ रुखमा \* बाँधेर घोडा त्यहाँ  
 गर्दा स्नान पसी सरोवरविषे \* नारी भए छिन्महाँ ।  
 यौटा आश्रममा बसेर मुनिले \* तिनको लिए आश्रय ।  
 राजाको मुनिबाट स्त्री स्वरूपमा \* छोरा भएथे सय ॥३७॥  
 आफू स्त्री हुनको गएर घरमा \* सारा भनी कारण ।  
 राखे ती सय पुत्र भाइहरु हुन् \* भन्ने बुझाईकन ॥  
 राजाका सुत ती दुवै सय मिली \* त्यो राज्य भोग्दा भए ।  
 हे राजन् ! तप गर्नलाई नृपती \* त्यै स्थानमा फर्किए ॥३८॥  
 छोरा भूपतिका मिलेर त्यसरी \* देखे बसेका जब ।  
 पारे आपुसमा विभेद रिसले \* आई स्वयं वासव ॥

काटाकाट गरी दुवै सय मरे \* ती भूपतीका सुत ।  
 त्यो संवाद सुनेर स्त्री स्वरूपका \* राजा भए मूर्च्छित ॥३९॥  
 सोधे इन्द्र पुगेर ब्राह्मण बनी \* तिन्का अगाडीमहाँ ।  
 गदैँछौ किन शोक यो किसिमले \* सौम्ये ! वृथामा यहाँ ॥  
 पैहेदेखि कुरा क्रमैसित सबै \* तिन्ले गरिन् वर्णन ।  
 आफ्नू जीत बुभेरे इन्द्र सहसा \* बोले खुशी भैकन ॥४०॥  
 छोरा जो दुईतर्फका सय दुई \* तिम्रा मरे यो घरी ।  
 आधालाइ बचाइदिन्छु तिमिले \* जुन भन्दछ्यौ सुन्दरी !  
 लागिन् भन्न तिनी बचाइदिनुहोस् \* स्त्री रूपका नै सुत ।  
 सोधे फेरि सुरेन्द्र शङ्कित भई \* तिन्को चिताई हित ॥४१॥  
 मागीनौ अधिका सुपुत्र सयको \* के हेतुले जीवन !  
 मागदैँछौ किन पुत्र स्त्री स्वरूपका \* हे सुन्दरी ! लौ भन ?  
 बोलिन् फेरि तिनी पिता र जननी \* हुन एकनासे, तर ।  
 गर्छन् स्नेह पनी बराबर दुवै \* सन्तानका खातिर ॥४२॥  
 आमादेखि बढी हुँदैन कहिले \* माया पिताको भनी ।  
 मागे जीवन ती सुपुत्रहरुको \* त्यै हेतु मैले पनी ॥  
 बोले इन्द्र खुशी भएँ अरु पनी \* मागेर लेऊ वर ।  
 नारी रूपमहाँ प्रसन्न मनले \* बस्छ्यौ कि बन्छ्यौ नर ॥४३॥  
 लागिन् भन्न तिनी 'खुशी छु म सदा \* हे इन्द्र ! यै रूपमा ।  
 नारीलाइ हुँदो रहेछ बढि नै \* आनन्द संभोगमा ॥'  
 राजन् ! खुशिहुँदा तथास्तु भनि ती \* फर्की गए स्वर्गमा ।  
 धी नीती छ अझै पनि चलनमा \* सम्पूर्ण संसारमा ॥४४॥

शिव महिमा र अष्टावक्रको उपाख्यान —

हे राजन् ! शिवको गरे कपिलले \* सानन्द आराधना ।  
 पाए ज्ञान र सांख्यको विषयमा \* तिनको पुग्यो कामना ॥  
 ज्ञानी व्यासजिले पनी शिवजिकै \* ठूलो तपस्या गरी ।  
 पाएथे सय पुत्र धार्मिक गुणी \* हे भूपती त्यो घरी ॥४५॥  
 पाएथे ऋषिवाट श्राप पहिले \* श्री वाल्मिकीले तर ।  
 तिनको श्राप छुट्यो, गरे तप मित्यो \* श्री शम्भुद्वारा वर ॥  
 छोरो पाउँ भनी गरे तप ठूलो \* श्री कृष्णजीले जब ।  
 पाए साम्ब सुपुत्र धार्मिक गुणी \* खुशी हुँदा श्रीशिव ॥४६॥  
 जानी श्री शिवको अनन्त महिमा \* त्यागी कुशंका जति ।  
 तिनको स्तोत्र गरेर पाठ तिमिले \* आफ्नू बनाऊ गति ॥  
 सोधे धर्मकुमारले बिचमहाँ \* रोकेर शङ्का गरी ।  
 नारीका गुण दोष लक्षणहरू \* आज्ञा हवस् यो घरी ॥४७॥  
 बोले भीष्म-तिमी यसै विषयको \* आख्यान भन्छु सुन ।  
 अष्टावक्र थिए ऋषीश्वर ठुला \* ज्ञानी तथा सज्जन ॥  
 तिनले गर्न बिहा वदान्य ऋषिकी \* मागे सुपुत्री जब ।  
 लागे भन्न वदान्य आदर गरी \* आफ्नू इरादा सब ॥४८॥  
 पैहो उत्तरमा तपस्विनि बुढी- \* को गर्नुहोस् दर्शन ।  
 कन्या दिन्छु विवाह गर्नु खुशिले \* फर्केर आईकन ॥  
 'ऐल्हे जान्छु' भनी ऋषीश्वर हिँडे \* मागी बिदा भूपति !  
 शोभा जङ्गलको र श्रेष्ठ गिरिको \* हेर्ने रमाई अति ॥४९॥  
 अष्टावक्र कुबेरको नगरमा \* पुग्दा भएथे जब ।  
 जम्मा भैकन शम्भुका गणहरू \* गर्थे ठूलो उत्सव ॥

आपैं आइ कुबेरले ति ऋषिको \* गदैं ठुलो आदर ।  
 राखे स्वर्गसरी ठुलो महलमा \* आतिथ्यका खातिर ॥५०॥  
 अष्टावक्र बसे प्रसन्न मनले \* त्यै स्थानमा कयै दिन ।  
 मागी फेरि विदा, ठुलो वन गिरी \* नाघदै गए सज्जन ॥  
 देखे स्वर्गसमान सुन्दर ठुलो \* प्रासाद त्यै स्थानमा ।  
 लागे सोधन परेर छक्क उभिई \* प्रासादको द्वारमा ॥५१॥  
 'को छन यो घरमा म एक अतिथि \* आईरहेछु यहाँ ।'  
 कन्या सात मुनेर बात ऋषिको \* आए अगाडीमहाँ ॥  
 'पाल्नुहोस् घरमा' भने मुसुमुस् \* हाँसेर तिनले जब ।  
 हेर्ने छक्क परेर भित्र गइ त्यो \* प्रासादको वैभव ॥५२॥  
 वृद्धा एक तपस्विनी पलंगमा \* देखे बसेकी थिइन् ।  
 पाई आशिष ती ऋषीश्वरजिको \* त्यागेर शय्या उठिन् ॥  
 कन्या एक बसिन् अरु सब गए \* आज्ञा ऋषीको सुनी ।  
 सन्ध्याकाल बित्यो बसे पलंगमा \* वृद्धा-तपस्वी मुनी ॥५३॥  
 आधा राता भएपछी निहुँ गरी \* जाडो जनाईकन ।  
 वृद्धाले ऋषिको गरिन् पलंगमा \* पौंचेर आलिङ्गन ॥  
 देखी शुष्क विकार शून्य ऋषिको \* त्यो काठ जस्तै तन ।  
 लागिन् भन्न तपस्विनी नरपते ! \* साह्रै दुखाई मन ॥५४॥  
 स्त्री जातीहरूले गुणी पुरुषको \* सामीप्य पाए भने ।  
 गर्छन् केवल बात ती सुरतमा \* आनन्द प्राप्ती हुने ॥  
 आएकी छु हजूरको शरणमा \* स्वीकार गर्नुहवस् ।  
 छ कामातुर लौ समागम गरी \* इच्छा पुन्याईदिनोस् ५५  
 देख्नुहुन्छ हजुरले जति यहाँ \* प्रासाद औ वैभव ।  
 मेरो देहसमेत जानिलिनुहोस् \* आफ्नै हजुरलै अब ॥

ज्ञानी सज्जन औ गुणी पुरुषको \* संसर्ग देखी अरू ।  
 खोजैदेन सुखका कुनै पनि कुरा \* सम्पूर्ण नारीहरू ॥५६॥  
 लागे भन्न बुझाउँदै ति ऋषिले \* यो काम हो निर्धिनी ।  
 जानी धर्म विरुद्ध गर्दिन म यो \* दुष्कर्म कैहे पनी ॥  
 आधा रात बितीसक्यो पलंगमा \* आफ्नो तिमी गै सुत ।  
 लागिन् भन्न बुझाइ फेरि तिनिले \* अत्यन्त राम्रोसित ॥५७॥  
 भोगेच्छा नहुने हुनन् ऋषिपते ! \* कवै एक हज्जारमा ।  
 भेट्नु हुन्छ पतिव्रता पनि कहीं \* यौटी कुनै लाखमा ॥  
 इच्छापूर्ण गराउने पुरुष कवै \* भेट्नुहुन्छ स्त्री जब ।  
 मर्यादा कुलको पिता र जननी \* त्याग्छन् सबै बान्धव ५८  
 मेरो छैन परस्त्रिमा रुचि तिमी \* रित्तो छ शय्या सुत ।  
 वृद्धा सुत्न भनी गइन् पलंगमा \* अत्यन्त गाह्रोसित ॥  
 प्रातःकाल हुँदा ऋषीश्वर उठे \* वृद्धा उठेकै थिइन् ।  
 ल्याई तेल सुगन्ध युक्त तनमा \* तिन्ले ऋषीको घसिन् ५९  
 मन्तातो जलले दलेर करले \* पैहे रुवाई दिइन् ।  
 सन्ध्योपासन गर्न आसन तथा \* सामग्री राख्ती भइन् ॥  
 सारा काम सकी उठेपछि ऋषी \* तिन्ले दिइन् भोजन ।  
 पाई खाद्य पदार्थ अमृतसरी \* खाए खुशी भैकन ॥६०॥  
 सन्ध्याकाल बित्यो सुते पलंगमा \* वृद्धा र ज्ञानी मुनी ।  
 आधा रात हुँदा पुगिन् ऋषिकहाँ \* त्यागेर शय्या तिनी ॥  
 हे ब्रह्मन् ! म स्वतन्त्र छु र रतिको \* इच्छा पनी गर्दछु ।  
 त्यस्तै पाप हुँदैँन, धर्म कहिल्यै \* नाशिन्न यो जान्दछु ॥६१॥  
 लागे भन्न ऋषी-‘स्वतन्त्र र फुका \* नारी हुँदैँन’ भनी ।  
 भन्छन् बिज्ञ र धर्मशास्त्रहरूले \* देखिन्छ प्रष्टै पनी ॥



लागिन् भन्न तिनी 'म अन्धसरि छू\* इच्छा बढी कामको ।  
 लाग्ला पाप हजुरलाई बहुते \* हेलौं गरे प्रेमको' ॥६२॥  
 तिन्ले तर्क गरिन् उपस्थित अरू \* थेरै थरीका तर ।  
 मानेनन् ऋषिले गइन् पलंगमा \* विश्रामको खातिर ॥  
 प्रातःकाल हुँदा पुगिन् ति ऋषिको\* गच्छु भनी चाकरी ।  
 त्यो बेला ति बुढी अलभ्य रति झैं \* थिन् षोडशी सुन्दरी ॥६३॥  
 तिन्को रूप छटा अलौकिक मुनी \* हेथै खुशी भैकन ।  
 के आश्चर्य भयो भनेर मनमा \* गर्दा भए चिन्तन ॥  
 वृद्धा त्यो अधिकी कसोगरि बनी \* यो रूपकी सुन्दरी ।  
 हो यो जाँच वदान्यको कि छल हो\* जानुन उनै श्रीहरि ॥६४॥  
 मैले जान्न सकीनँ यो बखतमा \* कर्तव्य मोहित बनी ।  
 गच्छु पालन, वेग रोकि मनको \* हो धर्म ठूलो भनी ॥  
 सोधे सुन्दरिलाइ तर्क मुनिले \* तत्काल रोकीकन ।  
 सौम्ये ! आज स्वरूप यो किन लियो\* साँचो नढाँटी भन ॥६५॥  
 लागिन् भन्न-मुने ! अधी हजुरको\* मैले परीक्षा लिएँ ।  
 पाएँ सत्य र धर्ममा दृढ अनी \* प्रत्यक्ष दर्शान् दिएँ ॥  
 दिन्छु आशिष, 'हूँ म उत्तर दिश' \* कल्याण होला सब ।  
 गनूँ होस् घरमा पुगीकन विहा \* मागेर कन्या अब ॥६६॥  
 जोरी हात दुवै बिदा भइ हिँडे \* तत्काल ज्ञानी मुनी ।  
 यात्राको सब बात वर्णन गरे \* यस्तो भएथ्यो भनी ॥  
 सारा बात मुनी वदान्य ऋषिले \* सानन्द पुत्री दिए ।  
 थामी धर्म गृहस्थको ऋषि पनी \* हे भूप ! वस्ता भए ॥६७॥

मतङ्गोपाख्यान : -

राजन् ! दान कुपात्र पात्र जनले \* जाँची विचारी दिनू ।  
 गर्दा श्राद्ध सुपात्र ब्राह्मण गुणी \* कर्मिष्ठ डाकी लिनू ॥  
 गर्दूपछ विचार हेरि मुखमा \* मानीसको लक्षण ।  
 जान्नुपर्दछ स्वर्ग वा नरकको \* पापी तथा सज्जन ॥६८॥  
 अन्धा, पंगु र मूक औ वधिरको \* सर्वस्व खोस्ने जति ।  
 पर्छन् नर्क अनेक कल्पभरि ती \* ब्रह्मधन हुन् भूपति !  
 जस्ले दीन दरिद्र विप्रहरुको \* आजीविका हर्दछन् ।  
 लागी पाप ठुलो सदा नरकमा \* ब्रह्मधन भै बस्तछन् ॥६९॥  
 हे राजन् ! महिमा अनन्त छ ठुलो \* भागीरथीको पनि ।  
 गर्दा स्नान र दान स्वर्गपुरिमा \* बस्नेछ ज्ञानी बनी ॥  
 निन्दा ब्राह्मणको नगर्नु कहिले \* छन् पूज्य ती लोकमा ।  
 तिन्का निम्ति अदेय छैन नृपते ! \* कयै वस्तु संसारमा ॥७०॥  
 बाबू शूद्र थिए मतङ्ग ऋषिकी \* आमा थिइन् ब्राह्मणी ।  
 जानेनन् तिनिले, हुँदा पनि युवा \* त्यो हेतु कैहे पनि ॥  
 'बाबू यज्ञ गराउ जाउ' भनि यो \* आज्ञा पिताको सुनी ।  
 जोती गर्दभलाइ एक रथमा \* जाँदा भएथे तिनी ॥७१॥  
 आमा बाबू संगै गयो नरपते ! \* बच्चा गदाहा पनि ।  
 जोते त्यो गदहा पनी रथमहाँ \* चाँडै पुगौंला भनी ॥  
 कोर्लले शिशुलाइ खूब ऋषिले \* हाने जसै नाकमा ।  
 लागेथ्यो जब बग्न रक्त अनि त्यो \* रोयो परी दुःखमा ॥७२॥  
 छोरोको अति कष्ट देखि गदही \* भन्दी भई स्नेहले ।  
 हे बाबू ! तिमिलाइ विप्र नभई \* कुट्टदैछ चाण्डालले ॥

हुन्छन् विप्र सदा सुशील गुणका \* खानी दयाका धनी ।  
 चिन्ता गर्नु वृथा छ कष्ट सह यो \* हो क्रूर पापी भनी ॥७३॥  
 सोधे छक्क परी मतङ्ग ऋषिले \* हे गर्दभी ! लौ भन ।  
 छोरो हूँ द्विजको, छ के र तनमा \* चाण्डालको लक्षण ॥  
 मेरो उत्तम ब्राह्मणत्व कसरी \* कुन् हेतुले नाशियो ?  
 जानेकी रहिछौ सबै भनिदिए \* आनन्द लाग्ने थियो ॥७४॥  
 यस्तो बात मतंगको मुनिसकी \* त्यो गर्दभीले भनी ।  
 बाबू झट्ट थिए गुणी र रजनी \* थिन् पापिनी ब्राह्मणी ॥  
 आमाले गरि ब्राह्मणत्व सहजै \* तिम्रो गएथ्यो जब ।  
 थाल्यौ गर्न कुकर्म घोर तिमिले \* चाण्डाल जस्तै सब ॥७५॥  
 हे राजेन्द्र ! मतंग त्यै बखतमा \* फर्केर आए घर ।  
 बाबू ! यज्ञ गराउनाकन स्वयं \* मैले पठाएँ तर ॥  
 आयौ झट्ट तिमी फिरेर घरमा \* कुन् विघ्नको कारण ।  
 संचै छौ कि गन्यो अनादर वृथा \* आई कुनै दुर्जन ॥७६॥  
 बाबूको मुनि बात सादर भने \* जो गर्दभीले भनी ।  
 जाँदैछु तप गर्न गर्न जङ्गलमहाँ \* भन्दै हिँडेथे तिनी ॥  
 बन्छ विप्र भनी मतङ्ग ऋषिले \* थाले तपस्या जब ।  
 आई इन्द्र भने वृथा किन तिमी \* यो कष्ट खप्छौ सब ॥७७॥  
 जे इच्छा मनमा छ माग खुशिले \* तत्काल दिन्छु वर ।  
 यस्तो बात मुनी मतङ्ग ऋषिले \* बिन्ती गरे सादर ॥  
 गर्दैछु तप यो महेन्द्र ! वनमा \* बन्छु भनी ब्राह्मण ।  
 मागेको वरदान बक्सनुभए \* जान्थेँ खुशी मैकन ॥७८॥  
 बोले इन्द्र असाध्य दुर्लभ कुरा \* मागीरहेछौ किन ?  
 पाउन्नौ तिमिले द्विजत्व कहिले \* त्यागे पनी जीवन ॥

मानेनन् ऋषिले कुनै तरहले \* श्री इन्द्र फकीं गए ।  
 वन्छ विप्र भनी मतङ्ग तपमा \* झन् बेसरी गाडिए ॥७९॥  
 आई इन्द्र भने बुझाई अधि झैँ \* जिद्दी गरेका किन ।  
 मानीलेउ, हुनु असम्भव छ यो \* चाण्डालले ब्राह्मण ॥  
 मानेनन् ऋषिले बिते युगहरू \* ठूलो तपस्या गरी ।  
 तेस्रोपल्ट पुगी भने नरपते ! \* श्रीइन्द्रले त्यो घरी ॥८०॥  
 देख्छ हाड, नसा मतङ्ग ! तनमा \* बाँकी छ तिम्रो अव ।  
 छाडी ब्राह्मण बन्न, जे अरु तिमी \* माग्छौ म दिन्छु सब ॥  
 लागे भन्न मतङ्ग हे सुरपते ! \* हे विप्रहन्ता प्रभो !  
 जानें आज रहेछ दुर्लभ कुरा \* विप्रत्व प्राप्ती विभो ॥८१॥  
 इच्छा माफिक रूप धारण गरी \* डुल्ने बनूँ देवता ।  
 पाऊँ क्षत्रियको र विप्रहरूको \* सत्कारको योग्यता ॥  
 भन्छन् इन्द्र 'तथास्तु' सादर दिएँ \* मागे जती हे मुने !  
 'छन्दोदेव' हुनेछ नाम भवमा \* सत्कीर्ति फैलाउने ॥८२॥  
 पल्लूभो निज धाम इन्द्र, ऋषिको \* इच्छा पुन्याई जव ।  
 मैले राख्नुछ शूद्रको तन वृथा \* यस्लाई त्याग्छु अब ॥  
 यस्तो बात गरी विचार मनमा \* त्यो देह त्यागीदिए ।  
 पैह्रैको तपले ति स्वर्गपुरिमा \* सानन्द बस्ता भए ॥८३॥

नारीहरूका गुण-दोषको सोदाहरण वर्णन :—

सोधे धर्मकुमारले, पुरुष औ \* नारीहरूका गुण ।  
 तिन्को विन्ति सुनि पितामहजिले \* भन्छन् बुझाईकन ॥  
 हे राजन ! इतिहास यै विषयको \* यौटा म भन्छु सुन ।  
 नारीका गुणदेखि कोटि बढि छन् \* हे भूपती ! दुर्गुण ॥८४॥

ज्ञानी एक कुनै ऋषीश्वर ठुला \* श्री देवशर्मा थिए ।  
 तिनले स्त्री रुचि नामकी गरि बिहा \* सानन्द बस्ता भए ॥  
 साह्रै सुन्दर रूपकी रुचि हुँदा \* श्री इन्द्र मोहित बनी ।  
 गर्थे सोच ति भोग गर्न कसरी \* मिल्नेछ मौका भनी ॥८५॥  
 निम्तामा रुचिका पती नरपते ! \* जाँदा भए क्वै दिन ।  
 रक्षाखातिर शिष्यलाइ, रुचिको \* राखे बुझाईकन ॥  
 हे बाबू ! जब इन्द्रकी गुणवती \* छन स्वर्गमा स्त्री शची ।  
 इच्छा गर्दछ तैपनी म कसरी \* पाऊँ भनी यी रुची ॥८६॥  
 सकछन् धारण गर्न रूपहरु ती \* आँटे त जस्तो पनी ।  
 रक्षा गर्नु रही सतर्क रुचिको \* त्यो आउला की भनी ॥  
 शिक्षा यै रितिका दिईकन हिँडे \* श्री देवशर्मा जब ।  
 मौका श्रेष्ठ छ यो भनी रुचिकहाँ \* पुग्दा भए वासव ॥८७॥  
 थाले गर्न कुरा बसीकन दुवै \* एकान्तको स्थानमा ।  
 त्यो जानेर विचार श्री विपुलले \* गर्दा भए चित्तमा ॥  
 आई 'वासव' कामको वश भई \* छन भोगमा तत्पर ।  
 रक्षा यी गुरु पत्निको म कसरी \* ऐहे गरौं ईश्वर ! ॥८८॥  
 सुन्छू बात म स्पष्ट रूप तर क्यै \* देख्दैन श्री इन्द्रको ।  
 दिन्छन् श्राप अवश्य आइ गुरुले \* जानेर दुष्कर्म यो ॥  
 यस्तो तर्क गरेर योगबलले \* कर्तव्य पारी स्थिर ।  
 बेहे श्री रुचिको पसी शरिरमा \* तिन्ले भई तत्पर ॥८९॥  
 ढाके इन्द्रियमा मिलाइ रुचिको \* आफ्ना सबै इन्द्रिय ।  
 पारे निश्चल झैं रुचीकन अनी \* बस्ता भए निर्भय ॥  
 देखे शक्ति सुरेन्द्रले विपुलको \* अत्यन्त ठूलो जब ।  
 इच्छा त्याग गरेर स्वर्गपुरिमा \* भागी गए वासव ॥९०॥

पूरा यज्ञ गराइ फर्कि घरमा \* श्री देवशर्मा गए ।  
 त्यो दुस्साहस इन्द्रले जति गरे \* सम्पूर्ण सुन्दा भए ॥  
 आशीर्वाद दिए गुणी विपुलको \* जानेर सत्साहस ।  
 हे बाबू ! भय क्यै नमानि अधिज्ञै \* हाम्रो कुटीमा बस ॥९१॥  
 आज्ञाले गुरुको बसे विपुलजी \* सानन्द केही दिन ।  
 राजन् ! जंगलमा बटुल्न समिधा \* जान्थे खुशी भैकन ॥  
 रक्षा पट ऋतुले र रात-दिनले \* गर्थे तिनैको त्यहाँ ।  
 त्यो संवाद सुनेर दुःखित भई \* फर्के गुरुजी कहाँ ॥९२॥  
 तिनको कष्ट बुझेर योग बल्ले \* शिक्षा गुरुले दिए ।  
 तिम्रो देखि प्रभाव, मान डरले \* श्री इन्द्र फर्की गए ॥  
 रक्षा जो तिमिले पसी शरिरमा \* स्त्रीको गन्यौ राखरी ।  
 ढाँटेका किन त्यो मलाइ नभनी \* दुष्कर्म जानी डरी ॥९३॥  
 गर्छन् पाप मनुष्यले थरि-थरी \* एकान्त पारी, तर ।  
 देख्छन् त्यो दिन-रातले र ऋतु वा \* मैन्हा र संवत्सर ॥  
 सोही कारणले नगर्नु जनले \* दुष्कर्म केहे पनी ।  
 गर्नु पर्छ सुकर्म नै बखतमा \* कल्याण गर्ला भनी ॥९४॥  
 पायौ कष्ट वृथा मलाइ तिमिले \* हे शिष्य ! ढाँटीकन ।  
 तिम्रो भाव स्वभाव केहि नहुँदा \* खुशी छ मेरो मन ॥  
 पश्चात्ताप गरी भन्यौ मसित जो \* साँचो कुरा यो घरी ।  
 दिन्छ आशिष जाउ स्वर्गपुरिमा \* मेरो कृपाले गरी ॥९५॥  
 हे राजन् ! वनमा गई विपुलले \* ठूलो तपस्या गरे ।  
 आशीर्वाद गुरुको र योग बल्ले \* संसार पारी तरे ॥  
 हे राजेन्द्र ! पतिव्रता गुणवती \* नारीहरू छन् जति ।  
 दिनुको आदर गर्नु पर्छ, जननी \* जानेर साध्वी सती ॥९६॥

त्यस्ता स्त्रीहरूले पवित्र कुलको \* उद्धार गर्ने हुँदा ।  
 रक्षा गर्नु सुयोग्य हो विपुल हैं \* तिनको सदा सर्वदा ॥  
 जो नारी गुण-शील, हीन मति छन् \* प्रत्यक्ष कृत्या सरी ।  
 तिनले प्राण मनुष्यको सहजमै \* लिन्छन् बछ्याई गरी ॥९७  
 बर्ता राख्नु हुँदैन स्त्री विषयमा \* आसक्ति ईर्ष्या पनी ।  
 गर्छन् काम कुनै पनी सहजमा \* राम्रो नराम्रो तिनी ॥  
 वस्त्राभूषण, रूप, यौवन तथा \* कीर्ती र सम्पत्तिमा ।  
 गन्छन् उत्तम ती गुणी पुरुषको \* संसर्ग औ भोगमा ॥९८  
 जैहेसम्म हुँदैन पूर्ण मनको \* इच्छा र दुर्भावना ।  
 त्यै बेला तक गर्दछन् पुरुषको \* नारीहरू चाहना ॥  
 इच्छा पूर्ण भयो कि प्रेम सकियो \* त्यस्ताइ त्यागीदिनन् ।  
 अर्को इच्छित व्यक्तिलाइ कुलटा \* राजी गराई लिनन् ॥९९  
 आफ्नी स्त्रीसित नै रजोवति पछी \* सानन्द चौथो दिन ।  
 गर्नु पर्दछ भोग, सुन्दर गुणी \* सन्तान जन्माउन ॥  
 गर्छन् जो जन भोग हे नरपते ! \* आनन्दको खातिर ।  
 होला मृत्यु अकालले कि क्षयले \* मर्छन् छिटै ती नर ॥१००

राजा नहुष र महर्षि च्यवनको संवाद :-

सोधे धर्मकुमारले विनयले \* श्री भीष्मका साथमा ।  
 कस्तो हुन्छ छिमेकिमा सुजनको \* कर्तव्य संसारमा ॥  
 गाईको महिमा बताउनुहवस् \* इच्छा छ मुन्ने सब ।  
 बोले भीष्म कथा सबै विषयको \* भन्छ म योटा अब ॥१॥  
 गङ्गा औ यमुना मिलीकन थियो \* जुन स्थानमा संगम ।  
 थाल्थे तप गर्न श्री च्यवनले \* जलमा बसी उत्तम ॥

हाले जाल गएर कवै दिन त्यही \* माझीहरूले जब ।  
 तान्दा जाल मुनी र मत्स्य जलका \* बाहीर आए सब ॥२॥  
 देखेथे जब जालभित्र मुनिको \* त्यो काठ जस्तो तन ।  
 ती माझी मुनिको परी चरणमा \* बोले डराईकन ।  
 हामीले अपराध जो हजुरको \* थाहै नपाई गन्थौं ॥  
 माफी बक्सनुहोस् भनो चरणमा \* आएर हामी पन्थौं ॥३॥  
 लागे भन्न मुनो निकै दिन बसें \* यी मत्स्यका साथमा ।  
 मेरो प्रेम छिमेकि झैं हुन गयो \* त्यै हेतुले मत्स्यमा ॥  
 माछाका संगमा छ बाँच्नु अथवा \* त्यागीदिनू जीवन ।  
 माछालाइ त्यजीदिए त म पनी \* हे माझि हो ! बाँच्तिनँ ॥४॥  
 त्यस्तो बात सुनेर भूपतिकहाँ \* तत्काल माझी गए ।  
 त्यो संचार सुनेर श्री नहुषजी \* आएर भन्दा भए ॥  
 'के सत्कार गरौं यहाँ हजुरको \* आज्ञा हवस् हे मुनि !  
 मागे अर्पण गर्छु खुशि मनले \* यो राज्य, देहै पनि ॥५॥  
 राजाको मुनि बात श्री च्यवनले \* आज्ञा दिए त्यो घरी ।  
 माझीले जलबाट बाहिर झिके \* ठूलो परिश्रम गरी ॥  
 बस्ने साथमहाँ छिमेकिहरु हुन \* मेरा यी माछा भनी ।  
 जो लाग्ने तिमि मूल्य देउ घरमा \* फर्केर जाउन् यिनी ॥६॥  
 यस्तो बात मुनि हजार रुपियाँ \* तिन्ले गरे अड्कल ।  
 मेरो के तिमि मूल्य यत्ति नृपते ! \* ठान्दा भयौ केवल ?  
 दिन्छु लाख भने तुरन्त नृपले \* राजी भएनन् मुनी ।  
 मानेनन् मुनि राज्य औ शरिर नै \* सुम्पीदिंदामा पनी ॥७॥  
 सल्लाहा नृपले त्यहिं बसि गरे \* मन्त्री हितैषीसित ।  
 के कर्तव्य ठहर्छ, मूल्य दिनु के ? \* मैले र होला हित ?




अर्का एक मुनी पुगेर सहसा \* भन्छन् बुझाईकन ।  
 राजन् ! मूल्य दिने उपाय छ सफा \* पर्देन चिन्ता लिन ॥८॥  
 गाई, ब्राह्मणको हुँदै न भवमा \* हे भूप ! मूल्यांकन ।  
 गाई सुन्दर, मूल्यमा च्यवनको \* गर्नुहवस् अर्पण ॥  
 लागे भन्न मुनी-प्रसन्न म भएँ \* पाई उचित मूल्य यो ।  
 जे इच्छा मनमा छ माग खुशिले \* तत्काल दिन्छु म त्यो ॥९॥  
 माझी, मत्स्य तिमीहरू पनि सबै \* मेरो कृपाले गरौ ।  
 गर्नेछौ सुख भोग स्वर्गपुरिमा \* यै देहले राम्ररी ॥  
 आज्ञाले मुनिको उडेर सहसा \* ती जान लागे जब ।  
 लागे हेर्न परेर छक्क, मनमा \* आश्चर्य मानी सब ॥१०॥  
 श्रद्धापूर्वक राख्छ जो घरमहाँ \* हे भूपती, गोधन ।  
 लक्ष्मी जानि सहर्ष गर्छ दिनहुँ \* सेवा तथा पूजन ॥  
 त्यस्का पूर्ण हुनन् मनोरथ सबै \* सन्तान वृद्धि भई ।  
 द्यौता झैं सुख-भोग स्वर्गपुरिमा \* गर्नेछ त्यस्तै गई ॥११॥

महर्षि च्यवनद्वारा राजा कुशिकको परीक्षा :—

सोधे भीष्मजिलाइ चित्त नबुझी \* श्री धर्मका पुत्रले ।  
 शान्ती प्राप्त भएर भ्रान्ति मनको \* जानेछ कुन युक्तिले ?  
 भन्छन् भीष्म कथा म यै विषयको \* भन्छु खुशीले सुन ।  
 धेरै काल अघी गुणी कुशिक कवै \* राजा थिए सज्जन ॥१२॥  
 तिनको वंश विनाश गर्न मनमा \* पक्का इरादा गरी ।  
 आएथे अतिथी बनी च्यवनजी \* राजा कहाँ कवै घरी ॥  
 देखी भूपतिले डराइ मनमा \* बिन्ती गरे सादर ।  
 जे इच्छा छ बताइवक्सनुभए \* गर्छु छिटै हाजिर ॥१३॥

मेरो राज्य र बन्धु-बान्धव तथा \* प्रासाद औ वैभव ।  
 गछ्छु अर्पण हे मुने ! चरणमा \* आनन्द मानी सब ।  
 यस्तो बात सुनी भने च्यवनले \* ईर्ष्या लुकाईकन ।  
 तिघ्रो यो घरमा बनेर अतिथी \* बस्छु म केही दिन ॥१४॥  
 राजन् ! पालन गछ्छु श्रेष्ठ व्रतको \* मैले, त्यसै कारण ।  
 रानीलाई लिएर गर्नु तिमिले \* सेवा खुशी भैकन ।  
 त्यो स्वीकार गरी लगी महलमा \* राख्दा भए सादर ।  
 जो तैयार थियो, गरेर नृपतिले \* खाने कुरा हाजिर ॥१५॥  
 राजन् ! तृप्त भई भने च्यवनले \* विश्राम गछ्छु अब ।  
 पाऊ दाबिरहू त्यजी नरपते ! \* आलस्य निद्रा सब ॥  
 यस्तो बात सुनी प्रसन्न मनले \* निष्पाप ती दम्पति ।  
 थाले मिच्चन बसेर पाउ मुनिको \* आनन्द मानी अति ॥१६॥  
 निद्रा हुन्छ कि भङ्ग, क्रोधित भई \* उठ्छन् कि ऐहं मुनि ।  
 त्यागी भोजन नींद दम्पति बसे \* सानन्द खुट्टामनि ॥  
 एक्काइस् दिनसम्म ती सुतिरहे \* कोल्टे नफर्कीकन ।  
 सेवामा रत दम्पती पनि बसे \* निद्रा त्यजी भोजन ॥१७॥  
 बाईसौं दिनमा उठेर सहसा \* बोल्दै नबोलीकन ।  
 निस्की त्यो दरवारबाहिर मुनि \* हिँड्दा भए त्यै क्षण ॥  
 त्याग्दा भोजन नींद दुर्बल थिए \* राजा र रानी तर ।  
 लागे हिँड्न पछी-पछी च्यवनको \* मानेर मन्मा डर ॥१८॥  
 अन्तर्धान भए त्यसै बखतमा \* ती क्रोधमूर्ति मुनि ।  
 फर्के चित्त दुखाउँदै महलमा \* राजा र रानी पनि ॥  
 शय्यामा मुनिलाई फेरि अधिष्ठे \* देखे सुतेका त्यहाँ ।  
 खुट्टा मिच्चन भनेर दम्पति बसे \* हर्षित भई मन्महाँ ॥१९॥

एक्काइस दिनसम्म ती मुनि सुते \* फेरी अधी झैं गरी ।  
 रानीका सँग भूपले पनि गरे \* झन राम्ररी चाकरी ॥  
 गच्छ स्नान भनो उठे मुनि पनी \* बाईस दिनमा जब ।  
 ल्याएथे जल भूपले र सहसा \* पोखीदिएथे सब ॥२०॥  
 लागे भन्न म बाँड्दछु रथभरी \* राखेर ल्याओ धन ।  
 आज्ञा पालन भूपले गरिदिए \* तिन्को स्वयं गैकन ॥  
 बोले त्यो रथमा बसी च्यवनजी \* डुल्छु म हे भूपति !  
 घिच्याओ रथलाइ मुख्य पथमा \* गोरु बनी दम्पति ॥२१॥



राजा कुशिकको मुनि च्यवन द्वारा कठिन परीक्षा

राजा नृगको दानको उदाहरण

शक्ति क्षीण भए पनी नृपतिले \* रानी लिई साथमा ।  
 लागे तान्न खुरु-खुरु रथ ठुलो \* राखी दुवै काँधमा ॥  
 कोर्दा एक लिएर ती च्यवनले \* राजा र रानीकन ।  
 हानी बेसरी भन्दथे रथ वृथा \* हल्लाउँदैछौ किन ? ॥२२॥  
 लागी चोट प्रशस्त पीठभरिमा \* धारा बग्थो रक्तको ।  
 हेर्ने छक्क परेर दर्शकहरू \* त्यो धैर्य भूपालको ॥

गर्थे वात कती प्रभाव तपको \* लौ हेर हे भाइ हो !  
 रुन्थे मौन भई कती नृपतिको \* संकष्ट देखेर त्यो ॥२३॥  
 लागे बाँडन मुनी दरिद्र र दुखी \* हेरेर धेरै धन ।  
 सिद्धयाउँ नृपको म वैभव सबै \* भन्ने विचारीकन ॥  
 निर्दोषी नृपले अनेक थरिका \* संकष्ट भोगे तर ।  
 जे भन्थे मुनिले प्रसन्न मनले \* त्यो गर्दथे हाजिर ॥२४॥  
 देखी धैर्य सुशीलता नृपतिको \* कयै पल्लिएथे मुनी ।  
 बोले—दुःख नमान हे नरपते ! \* यो हो परीक्षा भनी ॥  
 राजन् ! खूशि भएँ प्रसन्न मनले \* मागेर लेऊ वर ।  
 यो आज्ञा मुनिको मुनी नृपतिले \* विन्ती गरे सादर ॥२५॥  
 इच्छा छैन मलाइ राज्य अथवा \* सम्पत्तिको हे मुनि !  
 गर्नु पर्छ दया सदा हजुरले \* हो दास मेरो भनी !  
 बोले फेरि मुनी—तिमी कुशिक छौ \* विख्यात जुन नामले ।  
 होलान् कौशिक गौत्रका द्विजहरू \* मान्नेछ संसारले ॥२६॥  
 तिम्रो नाति हुनेछ, क्षत्रिय भई \* जन्मे पनि ब्राह्मण ।  
 के मागछौ वरदान माग मनमा \* शंका नमानीकन ॥  
 मेरो वंश बनोस् मुने ! हजुरको \* आशीषले ब्राह्मण ।  
 राजालाई भने 'तथास्तु' मुनिले \* आनन्द मानीकन ॥२७॥  
 त्याहाँबाट हिँडे म गर्दछु भनी \* सम्पूर्ण तीर्थाटन ।  
 विश्वामित्र भएर क्षत्रिय बने \* यै वंशमा ब्राह्मण ॥  
 सक्छन् जे पनि गर्न श्रेष्ठ तपले \* पाइन्छ मुक्ति पनि ।  
 सोही कारणले बसेर वनमा \* गर्छन् तपस्या मुनि ॥२८॥

दान-धर्म महिमा र कृष्णको स्तुति गरेर भीष्मले शरीर त्याग्यु

वैशम्पयनले भने नरपते ! \* शिक्षा सुनी भीष्मको ।  
 बोले धर्मकुमार भ्रान्ति कसरी \* जाला हटी चित्तको ॥  
 धेरै अति सुनीसकैं हजुरले \* आज्ञा भएको तर ।  
 मेरो चित्त हुँदैन शान्त किन हो \* लागी सुबाटोतिर ॥२९॥  
 गाई, अन्न सुवर्ण वस्त्र धन औ \* कन्या र भूमी घर ।  
 कुन हो उत्तम, प्राप्तहुन्छ फल के ? \* कुन दानले सुन्दर ?  
 पाटी कूप तलाउ सत्तल तथा \* धारा र पौवा पनी ।  
 धर्मी व्यक्ति बनाउँछन् थरिथरी \* कल्याण गर्ला भनी ॥३०॥  
 तिन्मा उत्तम, नीच, मध्यम गुणी \* कुन शास्त्र छुट्ट्याउँछन् ।  
 ज्यूँदैमा कि मरेर के फल तिनी \* त्यो कर्मको पाउँछन् ॥  
 रोप्छन् वृक्षहरू अनेक फलका \* उद्यान पुष्पादिका ।  
 गर्छन् सज्जन कर्म लोकहितको \* खातीर कल्याणका ॥३१॥  
 तिन्लाइ फल मिल्छ के र कसरी \* यो लोक वा स्वर्गमा ?  
 मैले गर्न सकीनँ लोक-हितको \* क्यै काम संसारमा !  
 सन्ध्या स्नान र तीर्थ, ध्यान व्रतको \* जो गर्दछन् पालन ।  
 गर्छन् प्राप्त सुकर्मका फलहरू \* कस्तार कुन सज्जन ३२  
 यस्तो विन्ति सुनेर धर्म-सुतको \* शिक्षा दिए भीष्मले ।  
 मान्छन् उत्तम दान पाँच थरिका \* ज्ञानी र सत्पात्रले ॥  
 दिन्छन् ब्राह्मणलाई क्रोध नगरी \* सम्मानले दान जो ।  
 त्यसलाई सुख मिल्छ स्वर्गपुरिमा \* त्यो दान नै श्रेष्ठ हो ॥३३॥  
 इच्छा याचकको बुझी सुजन जे \* दिन्छन् सकेको जति ।  
 बढ्ने कीर्ति र धर्ममूलक त्यही \* हो दान हे भूपति !

सम्बन्धी नभएर कोहि बलियो \* आएर मागे धन ।  
 त्यसलाई दिइने कुदान भयले \* मानिन्छ हे सज्जन ॥३४॥  
 आफ्नालाई दिइन्छ दान खुशिले \* आलस्य त्यागेर जो ।  
 भन्छन् त्यस्कन कामनासहितको \* ज्ञानीहरू दान हो ॥  
 दुःखी, दीन, दरिद्र, हीन जनमा \* जो दान दिन्छन् धन ।  
 त्यै हो दान दया भएर दिइने \* धर्मार्थ हे सज्जन ! ३५॥  
 राजन् ! दान दिने अनेक थरिका \* छन् लोकमा तैपनि ।  
 जस्तो दिन्छ सुपात्रमा धन त्यही \* मानिन्छ ठूलो भनी ॥  
 गाईको महिमा छ श्रेष्ठ कपिला \* गोदान जो गर्छन् ।  
 भोगी भोग यहाँ र स्वर्गपुरिमा \* आनन्दले बस्तछन् ॥३६॥  
 गाई गोठमहाँ कुनै दिन पुगिन् \* लक्ष्मी बनी सुन्दरी ।  
 देखी रूप अलभ्य गाइहरूले \* सोधी लिए त्यो घरी ॥  
 हे देवी ! तिमिलाइ देखि मनका \* आश्चर्य लाग्यो अति ।  
 को हो सुन्दर रूप, शील, गुणकी \* खानी तिमी हे सति ! ३७॥  
 आएको किन छ्यौ यहाँ, अब कहाँ \* इच्छा छ जाने ! भन ?  
 लक्ष्मीले सुनि बात गाइहरूको \* बोलिन् बुझाईकन ॥  
 हे देवीहरू हो ! मलाई सबले \* लक्ष्मी रमा भन्दछन् ।  
 मेरो दैत्य, मनुष्य, देवगणले \* आराधना गर्दछन् ॥३८॥  
 सिद्धि प्राप्त गरौं भनेर दिनहुँ \* जो गर्दछन् साधना ।  
 पूरा गर्दछु धर्म-अर्थ मनको \* भोगादिको कामना ॥  
 श्री सम्पन्न गराउने मनमहाँ \* इच्छा हुनाले गरी ।  
 आएँ बस्न भनी तिमीहरूसँगै \* यै हेतुले यो घरी ॥३९॥  
 लक्ष्मीको सुनि बात खिन्न मनले \* गाईहरूले भने ।  
 देवी ! छौ तिमि चञ्चला घरघरै \* हुल्ने र चाहार्ने ॥

कल्याणी ! तिमिलाइ राखन सँगमा \* त्यै हेतु मान्छौं डर ।  
 ऐल्हे नै सँगमा नराखि नहुने \* खाँचो पनी के छर ? ॥४०॥  
 हाम्रा पूर्ण भए मनोरथ स्वयं \* तिम्रो हुँदा दर्शन ।  
 जाऊ जे मनमा छ त्यै गर तिमी \* शंका नमानीकन ॥  
 लागिन् भन्न रमा ति गाइहरूले \* हेलौं गरेको सुनी ।  
 त्यागैछौ किन हो नडाकिन नै \* आफैं म आएँ भनी ? ४१॥  
 गर्छन् देव मनुष्यले तप ठूलो \* मेरो कृपा पाउन ।  
 सामू पाइ मलाइ राखन सँगमा \* गाहो परेको किन ?  
 दोषी बैन म माग्दछु शरण लौ \* तिम्रा परी पाउमा ।  
 देओ बस्न मलाई स्थान खुशिले \* आफ्ना कुनै अङ्गमा ४२॥  
 लक्ष्मीको सुनि बात गाइहरूले \* भन्दा भए सादर ।  
 मान्छन् लोकहरू पवित्र सुमुखी \* गो-मूत्र औ गोबर ॥  
 सोही कारणले तिमी बस सदा \* सानन्द त्यै स्थानमा ।  
 गाइको सुनि बात सादर बसिन् \* त्यै स्थानमा श्रीरमा ॥४३॥  
 राजन् ! अति वशिष्ठले दिनुभयो \* सौदासलाई जति ।  
 गाई दान गरेर स्वर्गपुरिमा \* बस्छन् गई भूपति ।  
 गाईको महिमा म वर्णन मरी \* सक्तीनँ कह्ने पनी ।  
 इच्छा पूर्ण हुनेछ पूजन गरे \* लक्ष्मी यिनै हुन् भनी ॥४४॥  
 यो आख्यान सुनाइ धर्मसुतको \* कल्याणका खातिर ।  
 भन्नूभो महिमा पितामहजिले \* श्री कृष्णको सादर ॥  
 चिन्ता गर्नु वृथा छ बन्धु-वधको \* यो पाप लाग्यो भनी ।  
 राजन् ! मानिस आयु पूर्ण नभई \* मर्दैन कह्ने पनी ॥४५॥  
 छन् प्राणीहरू कालका वशमहाँ \* वेला पुगेका घरा ।  
 गर्छन् भोग सबै शुभाशुभ पछी \* त्यै कालद्वारा मरी ॥

सोही कालस्वरूप हे नरपते ! \* हुन् कृष्ण योगेश्वर ।  
 चिन्दैनौ किन ? छन् सदैव संगमा \* रक्षार्थ ती तत्पर ॥४६॥  
 जस्ले चिन्दछ कालरूप यम भैं \* हुन् दण्डधारी भनी ।  
 त्यस्लाई भय हुन्न दुःख सुख वा \* मानें र मन पनी ॥  
 यिन्कै अंश स्वरूप देवगण हुन् \* तेत्तीस कोटी सब ।  
 गर्छन् पालन, नाश, सृष्टि सहजै \* कल्यान्तमा माधव ॥४७॥  
 आशीर्वाद तथा सुयोग्य रितले \* सल्लाह यिन्को लिई ।  
 बस्नु राज्य चलाइ पछि तिमिले \* सानन्द राजा भई ॥  
 रक्षा गर्नु सदा प्रजा सुजनको \* ज्ञानी गुणी विप्रको ।  
 गर्नु दान सुवर्ण अन्न पृथिवी \* रक्षार्थ सद्धर्मको ॥४८॥  
 श्री नारायण कृष्ण, पार्थ नर हुन् \* भन्ने विचारीकन ।  
 जप्नु विष्णुसहस्रनाम दिनहुँ \* यिन्को गरी पूजस ॥  
 यस्ता पाइ सुयोग्य रक्षक वृथा \* सन्ताप मान्छौ किन ?  
 चारै भाइहरू लिई गर तिमी \* साम्राज्यको शासन ॥४९॥  
 सोधे सादर फेरि धर्मसुतले \* श्री भीष्म ज्ञानीसित ।  
 शंका गर्नु हवस् निवारण प्रभो \* मेरो चिताई हित ॥  
 जस्ले गर्छ सुकर्म मात्र दिनहुँ \* सद्धर्मको पालन ।  
 त्यस्लाई सुख हुन्न प्राप्त कहिल्यै \* उल्टो छ यस्तो किन ? ॥५०॥  
 जस्ले गर्छ कुकर्म पाप मनले \* राम्रो विचारीकन ।  
 त्यो देखिन्छ सुखी सबै तरहले \* यस्तो भएको किन ?  
 ज्ञानी, विप्र-सुपात्र पण्डित तथा \* पापिष्ठ औ दुर्गुणी ।  
 देखिन्छन् किन हो दुवै थरि कहीं \* ती एकनासे धनी ॥५१॥  
 विद्याले धन-मान मिल्दछ भनी \* विश्वास पक्का भए ।  
 सेवा दुर्जनको गुणी सुजनले \* के हेतु गर्ने थिए ?



मर्देनन् किन जीव आयु नपुगी \* काटे पनी शस्त्रले ।  
 मर्छन् आयु पुगेपछी जन स्वयं \* सानू कुनै स्पर्शले ॥५२॥  
 यस्तो विन्ति सुनेर धर्मसुतको \* भन्दा भए भीष्मले ।  
 राजन् ! सिद्धि अवश्य मिल्छ जनको \* सत्कर्म औ धर्मले ॥  
 पाउन्नन् जब जीव इच्छित कुरा \* चेष्टा र उद्योगले ।  
 जान्नुपर्छ दिएन सत्फल भनी \* दुष्कर्म, दुर्भाग्यले ॥५३॥  
 बीजारोपणले अवश्य जसरी \* निस्कन्छ त्यो अंकुर ।  
 त्यस्तै मिल्दछ सिद्धि सम्पति दुवै \* लागे तपस्यातिर ॥  
 आशा गर्नु सुकर्मको फल सदा \* पाइन्छ राम्रो भनी ।  
 जस्तै गर्छ कुकर्म श्रेष्ठ फल त्यो \* पाउन्न कैहो पनी ॥५४॥  
 मानी धर्म प्रधान गर्नु तिमिले \* राजन् ! प्रजापालन ।  
 नीतीपूर्वकले चलाउनु सदा \* साम्राज्यको शासन ॥  
 गर्नु ब्राह्मण डाकि यज्ञहरूको \* सानन्द आयोजन ।  
 धेरै अर्ति दिएर धर्मसुतको \* चिन्ता हटाईकन ॥५५॥  
 अट्टाउनु दिनसम्म त्यो शरिरको \* रक्षा गरी बाणमा ।  
 लागेथ्यो जब उत्तरायण भने \* श्री कृष्णका साथमा ॥  
 हे गोविन्द, प्रणाम गर्छु पदमा \* राखेर आफ्नो शिर ।  
 आशीर्वाद दिनोस् प्रसन्न मनले \* कल्याणका खातिर ॥५६॥  
 हे योगेश्वर, वासुदेव भगवन् ! \* गोविन्द ! दामोदर !  
 गर्दैछु म प्रमाण अन्तिम प्रभो ! \* पाऊ परी सादर ॥  
 त्यो दुर्योधनलाइ अर्ति हितको \* मैले दिएथे तर ।  
 त्यस्को ख्याल नराखि ब्रह्म हुन गयो \* संग्राममा तत्पर ॥५७॥  
 सारा भूपति बन्धु बान्धवहरू \* संहार पारीकन ।  
 बर्ता जिद्दि गरी स्वयं पनि मन्यो \* पापिष्ट दुर्योधन ॥

हे गोविन्द ! अगाडिमा हजुरको \* यो देह त्यागछु अब ।  
 मुक्ती मिल्छ भनेर मान्छु मनमा \* विश्वास हे माधव ! ॥५८  
 यस्तो विन्ति मुनी पितामहजिको \* भन्नूभयो कृष्णले ।  
 जानूहोस् वसुलोकमा तन त्यजी \* हे भीष्म ! आनन्दले ॥  
 पैहं गर्नुहुँदा कठोर प्रण औ \* सद्धर्मको पालन ।  
 ऐहं जित्नुभयो, खडा अलि परै \* छुन् काल आईकन ॥५९  
 यो आज्ञा हरिको मुनेर खुशिले \* भन्दा भए भीष्मले ।  
 प्राणायाम गरी शरीर अब यो \* त्यागछु म आनन्दले ॥  
 तान्थे मास्तिर प्राण योगबलले \* जुन अङ्ग देखी तिनी ।  
 गर्थे बाणहरू स्वयं जमिनमा \* तत्काल आफै अनि ॥६०



राजा बलि र शुकको संवाद



भीष्मपितामहको देह-त्याग

राखेथे जब प्राण त्यो किसिमले \* तानेर ब्रह्माण्डमा ।  
 यौटा घाउ रहेन कञ्चन भयो \* श्री भीष्मको देहमा ॥  
 हेर्ने छक्क परेर दर्शक तथा \* जो जो थिए भूपति ।  
 गर्थे आपुसमा कुरा थरि-थरि \* आश्चर्य मानी अति ॥६१

निस्वयो प्राण स्वयं पितामहजिको\* ब्रह्माण्ड फोरी जब ।  
 लावा, पुष्प, अबीर देवगणले \* वर्षा गरेथे तब ॥  
 रोए श्री धृतराष्ट्र दुःखित भई \* हे भीष्म योद्धा ! भनी ।  
 तिन्को दाह क्रियादि धर्म-सुतले \* गर्दा भए त्यो घरी ॥६२  
 राजन् ! दान दिएर विप्रगणको \* सन्तोष पारी मन ।  
 फर्के बन्धुहरू लिएर पुरमा \* श्री पाण्डुका नन्दन ॥  
 जस्ले यो इतिहास सुन्छ अथवा \* पढ्नेछ श्रद्धा गरी ।  
 त्यस्का पूर्ण हुनन् मनोरथ, ठूलो \* आनन्द भोग्ला मरी ॥६३

इति महामारत अनुशासनपर्व समाप्त

\*

# महाभारत अश्वमेधपर्व

प्रारम्भः

वैशम्पायनले भने नरपते ! \* हे श्रेष्ठ जन्मेजय !  
 सम्झेथे जब श्री युधिष्ठिरजिले \* श्री भीष्मजीको क्षय ॥  
 चिन्ता बढन गई ढले जमिनमा \* मूर्छा परी शोकले ।  
 संकेत श्रीहरिको मिलीकन गई \* पत्नी लिए भीमले ॥१॥  
 बोले श्रीधृतराष्ट्र—धर्मसुतको \* जानेर त्यस्तो स्थिति ।  
 बाबू ! कार्य छ जो उपस्थित यहाँ \* त्यस्मा लगाऊ मति ॥  
 चिन्ताग्रस्त हुने म देखिदैन यहाँ \* तिम्रो कुनै कारण ।  
 मैले योग्य थियो रुनू धुरुधुरु \* दुष्कर्म सम्झीकन ॥२॥  
 साहँ उत्तम अर्ति श्री विदुरको \* मैले अधी मानिनँ ।  
 योटाको हठले गरी सय जना \* छोरा गए मारिन ॥  
 सोही कारणले म यो बखतमा \* अत्यन्त छ चिन्तित ।  
 गान्धारी र मलाई बात हितको \* संझाउ राम्रोसित ॥३॥  
 यस्तो बात सुनेर धर्मसुत क्यै \* बोल्ने सकेनन् जब ।  
 भन्नुभो हरिले वृथा छ यसरी \* सन्ताप मान्नु अब ॥  
 जानीसक्नुभयो सबै हजुरले \* हो जान्नुपर्ने जति ।  
 गर्ने योग्य कुराहरू पनि सबै \* गर्नुभयो भूपति ! ॥४॥  
 ज्ञानी नारद व्यास औ विदुरले \* श्री भीष्मजीले पनि ।  
 सम्झाए जति बुझ्नुभो हजुरले \* कर्तव्य यो हो भनी ॥

राजन् ! क्षत्रिय-धर्म पालन गरी \* संग्राममा जो मरे ।  
 तिन्का निम्ति वृथा छ शोक ति सबै \* संसार पारी तरे ॥५॥  
 लाग्यो पाप मलाइ यो समरको \* हत्याहरूको भनी ।  
 ठान्नुहुन्छ हजूरले यदि भने \* युक्ती छ यस्को पनी ॥  
 गर्छन् यज्ञ र दान वा तप ठुलो \* कयै पाप लाग्यो भने ॥  
 गर्नोस् यज्ञ हजूरले पनि कुनै \* दुष्कर्म त्यो नाशिने ६॥  
 मारी रावण आदि राक्षसहरू \* श्री रामले सादर ।  
 गर्नुभो हय-मेघ योग्य रितले \* कल्याणको खातिर ॥  
 तिम्रा पूर्वज भूपती भरतले \* यज्ञादि धेरै गरे ।  
 धेरै काल गरेर भोग सहजै \* संसार पारी तरे ॥७॥  
 शिक्षा श्री हरिको सुनेर हितको \* कयै बेर सोचीकन ।  
 बोले धर्मकुमार—पाउँ म कहाँ \* त्यो यज्ञ गर्ने धन ॥  
 पैहोको धन जो थियो दुकुटिमा \* त्यो रित्तियो युद्धले ।  
 मार्गो कोसँग छन् प्रजा सब दुखी \* छन् बन्धुको मृत्युले ॥८॥  
 बोले व्यास मुनी—युधिष्ठिरजिको \* शङ्का र विन्ती सुनी ।  
 हुन्छौ चिन्तित व्यर्थ संपत्ति कहाँ \* यज्ञार्थ पाऊँ भनी ॥  
 पैहो यज्ञ गरी दिए मरुतले \* सम्पत्ति जो दानमा ।  
 हे राजन् ! द्विजले नबोक्न सकि त्यो \* फाले त्यही स्थानमा ॥९॥  
 ऐहोसम्म छँदैछ, ल्याउ धन त्यो \* इच्छा भएको जति ।  
 तिम्रै राज्य भएर दोष पनि कयै \* लाग्दैन हे भूपति !  
 भन्छन् धर्म-कुमार श्री मरुतले \* कुन यज्ञ कैहो गरे ।  
 के-के दान दिएर कुन किसिमले \* संसार पारी तरे ॥१०॥  
 तिन्को प्रश्न सुनेर व्यसा मुनिले \* भन्नुभयो सादर ।  
 इक्ष्वाकू कुलमा, थियो मरुतको \* सत्कीर्ति चारैतिर ॥

श्री संवर्त तथा बृहस्पति दुवै \* हुन् अङ्गिराका सुत ।  
 गर्थे द्रोह सदा मिलाप नभई \* साहै नराग्रोसित ॥११॥  
 माने वासबले बृहस्पति गुणी \* लाई पुरोहित जब ।  
 श्री संवर्त गए तुरन्त वनमा \* त्यागी सबै वैभव ॥  
 गर्थे यज्ञ उता बृहस्पति गुरु \* आज्ञा हुँदा इन्द्रको ।  
 निम्ता भन्न गए बृहस्पतिकहाँ \* राजा मरुन् यज्ञको ॥१२॥  
 मानेनन् तिमिले पुरोहित भएँ \* घौताहरूको भनी ।  
 श्री संवर्तकहाँ पुगी मरुतले \* बिन्ती गरे हे मुनि !  
 मेरो यज्ञमहाँ पुरोहित बनो \* दीक्षा मलाई दिई ।  
 इच्छा पूर्ण गराउनोस् हजुरले \* जेगे दयालु भई ॥१३॥  
 मेरो पक्ष तिमी समर्थन सदा \* गर्बौ भने भूपति !  
 तिम्रो यज्ञ गराउनेछु मनमा \* शंका नमाने रती ॥  
 त्यो स्वीकार गरेर श्री मरुतले \* आनन्दका साथमा ।  
 राखे पात्रहरू समस्त सुनकै \* ल्याएर त्यो यज्ञमा ॥१४॥  
 दिन्थे मन्त्र पढेर योग्य रितले \* संवर्तले आहुति ।  
 आएनन् लिन देवता गरि मतौ \* त्यो भाग हे भूपति !  
 श्री श्वैवानर दूत भैकन गए \* आज्ञा हुँदा इन्द्रको ।  
 गर्छन् यज्ञ गुरु बृहस्पति यहीं \* आएर भूपालको ॥१५॥  
 रोकी यज्ञ दिउन् तुरन्त नृपले \* संवर्तलाई विदा ।  
 होला नत्र विनाश श्री सुरपती \* ले वज्र हिकाउँदा ॥  
 त्यो सम्चार सुनेर श्री मरुतले \* माने असाध्यै भय ।  
 श्री संवर्तजिले भने नरपते ! \* होऊ तिमी निर्मय ॥१६॥  
 मेरो द्रोह गरेर यो किसिमले \* सम्चार आयो तर ।  
 जे इच्छा मनमा छ माग तिमिले \* तत्काल दिन्छु वर ॥

बोले भूपति 'देवताहरू सबै \* आएर यो यज्ञमा ।  
 आफ्फनो लिइ भाग सोमरस यो \* खाउन् बसी साथमा' ॥१७॥  
 राजालाइ भनी 'तथास्तु' पहिले \* संवर्तले सादर ।  
 हाले आहुति वेदको पढि ऋचा \* हेर्दै रही मास्तिर ॥  
 आई इन्द्र तथा बृहस्पति गुरु \* संपूर्ण चौता पनी ।  
 खाए साथ बसेर सोमरस त्यो \* हामी खुशी छौं भनी ॥१८॥  
 पूरा यज्ञ गरेर देवगण औ \* संवर्त ज्ञानी गए ।  
 इच्छा पूर्ण भएर श्री मस्तजी \* अत्यन्त खुशी भए ॥  
 तिनले दान दिएर बोक्न नसकी \* फ्याँके जती विप्रले ।  
 ल्याऊ यज्ञ हुनेछ पूर्ण सहजै \* तिम्रो त्यही द्रव्यले ॥१९॥

श्रीकृष्णले पुष्पिष्ठिर अर्जुनलाई विविध ज्ञानको उपदेश दिनु :—

फर्केथे जब हतिनापुरमहाँ \* आनन्दले पाण्डव ।  
 सोधे धर्मकुमारले विनयले \* श्री कृष्ण ! हे माधव !  
 शिक्षा पाइ हजूरबाट मनको \* जाँदै न चिन्ता किन ?  
 यस्को गर्नुहवस् निवारण प्रभो \* आत्तिन्छ मेरो मन ॥२०॥  
 यस्तो विन्ति सुनेर धर्मसुतको \* आज्ञा भयो कृष्णले ।  
 काट्नूपर्दछ शत्रु, मित्र मनको \* विज्ञानको खड्गले ॥  
 पाल्नुहुन्छ हजूर शत्रु बलियो \* हे भूप ! जैहँतक ।  
 शान्ति प्राप्त हुँदै न, ताप मनको \* जाँदै न तैहँतक ॥२१॥  
 जुन वृत्रासुरले समस्त पृथिवी \* ढाकी लिएको थियो ।  
 भूमीको गुण गन्ध नाशिन गई \* दुर्गन्ध बढ्दै गयो ॥  
 त्यो देखेर गरे प्रहार रिसले \* वज्रास्त्र श्री इन्द्रले ।  
 थाल्यो तान्न पसेर सार जलको \* सम्पूर्ण त्यो वृत्रले ॥२२॥

पानीमा पनि वज्र क्रोधित भई \* त्यस्लाई हाने जब ।  
 तेजस्तत्त्वमहाँ पसी गुण जती \* तान्थ्यो नछाडी सब ॥  
 हाने वज्र त्यहाँ पनी, असुर त्यो \* बस्तो भयो वायुमा ।  
 थाल्यो भोग्न वसेर स्पर्श गुण त्यो \* आनन्दका साथमा ॥२३॥  
 राजन् ! वज्र गरे प्रहार रिसले \* मार्ने इरादा धरी ।  
 झन् आकाश भएर वृत्रमय त्यो \* ढाकी दियो बेसरी ॥  
 हाने वज्र रिसाई फेरि मनको \* त्यो वृत्रलाई जन ।  
 तिनकै देहमहाँ पसी, विषयको \* बाटो थुनेथ्यो सब ॥२४॥  
 ढाकेथ्यो जब वृत्रले नरपते ! \* श्री इन्द्र मोहित भए ।  
 पढ्दा साम ऋचा वशिष्ठ मुनिले \* त्यो मोह टारीदिए ॥  
 हाने वज्र अट्टश्य, त्यो खल मन्यो \* तत्काल हे भूपति !  
 त्यस्तै गर्नुहवस् निवारण स्वयं \* मन्मा छ चिन्ता जति २५  
 व्याधी एक छ धृष्ट मानसिक औ \* अर्को छ शारीरिक ।  
 हुन्छन् वायु र शीत उष्ण गुण नै \* यो देहका रक्षक ॥  
 जैलहेसम्म समान यो शरिरमा \* हुन्छन् यि तीनै गुण ।  
 आधि-व्याधिविहीन स्वस्थ तनको \* मानिन्छ त्यो सज्जन २६  
 गच्छन् आश म कष्टमा सुख सदा \* पाऊँ भनी लाँकले ।  
 पाऊँ कष्ट भनी ठुलो मुख छँदा \* माग्छन् कुनै व्यक्तिले ?  
 संज्ञाए अघि व्यास, नारद अरू \* ज्ञानी मुनीले तर ।  
 चिन्ता नाश हुँदैन भन् वरु बढी \* देख्छु भएको स्थिर ॥२७॥  
 ताने वस्त्र लखेटि, द्रौपदि थिइन् \* ती एकवस्त्रा सती ।  
 जाओ जङ्गलमा भनी पशुहरु \* हाँस्थे सबै दुर्मती ॥  
 हान्यो कीचकले सभाविच पुगी \* तिनलाई लात्ती जब ।  
 त्यो बेला त्यहिं नै उपस्थित थिए \* पाँचै जना पाण्डव ॥२८॥



जस्तो कष्ट दियो जयद्रथ पुगी \* श्री द्रौपदीजीकन ।  
 व्यर्थै दुःख दियो जटासुर तथा \* गन्धर्व आईकन ॥  
 चिन्ता गर्नु हुँदैन यी सब कुरा \* सम्भी हजुलें किन ?  
 मुन्छ केवल द्रोण, भीष्म र त्यही \* संग्रामको गन्थन ॥२९॥  
 गर्नु याद वृथा छ जो हुन गयो \* पैलहे महा - भारत !  
 गर्नु पर्छ लडाइँ आफ्नु मनको \* जुन वेग हो त्योसित ॥  
 त्यसले प्राप्त हुनेछ ब्रह्मपदको \* आनन्द हे भूपति !  
 चाहिन्नन् रथ-बाण, अश्वहरु कयै \* त्यो युद्धमा सदाति ॥३०॥  
 हे राजन् ! मनलाइ जित्न नसके \* मैले भने झैं गरी ।  
 होला दुर्गति बेसरी हजुरको \* ठूलो पछीतो परी ॥  
 मर्नु जन्मनु जीवको जगतमा \* कर्तव्य जानीकन !  
 आफ्ना पूर्वज झैं प्रसन्न मनले \* गर्नु हवस् शासन ॥३१॥  
 सिद्धि प्राप्त हुँदैन बाह्य मनले \* सर्वस्व त्यागे पनी ।  
 जसले ठान्दछ भोगको सुख ठूलो \* आसक्ति नै हो भनी ॥  
 त्यो पाउन्न कदापि ब्रह्मपदको \* आनन्द हे भूपति !  
 दोटा अक्षर मृत्युरूप 'मम' ले \* पार्छन् ठूलो दुर्गति ॥३२॥  
 हुन आनन्द दिने सदा 'नमन' नै \* जीवात्मलाई सुख ।  
 जसले त्याग्छ ममत्व यो किसिमले \* भोग्दैन त्यसले दुख ॥  
 जस्मा लोभ हुँदैन यो पृथिविको \* साम्राज्य पाए पनी ।  
 त्यस्को गर्छ अनर्थ के र धनले \* जो बन्छ त्यागी बनी ॥३३॥  
 गर्थे श्रेष्ठ सुनी ऋषीश्वर कुरा \* चर्चा हुँदामा जुन ।  
 मैले वर्णन गर्दछु नरपते ! \* त्यो 'कामगीता' सुन ॥  
 संसारी जनलाइ भन्छ मनले \* अभ्यासले योगको ।  
 मेरो नाश हुँदैन, मार्दछु भनी \* आँदने ठूलो मूर्ख हो ॥३४॥

जो गछ्छन् व्रत दान पूजन अरू \* धेरै थरी साधन ॥  
 हो त्यो व्यर्थ ममत्व त्याग नगरी \* राख्ने पछी कामना ॥  
 गछ्छन् नष्ट भनी मलाइ जन जो \* आँट्ने छ शस्त्रास्त्रले ।  
 शस्त्रैमा अभिमान रूप लिइ झन \* हुन्छ प्रकट वेगले ॥३५॥  
 ठूलो यज्ञ गरी मलाई जन जो \* खोज्नेछ मारीदिन  
 जङ्गम योनिमहाँ गुणी पुरुष झैं \* देखिन्छ जन्मीकन ॥  
 जो गर्नेछ मलाई मार्दछु भनी \* स्वाध्यायको साधना ।  
 त्यस्मा स्थावर प्राणि भैं भइ प्रकट \* नास्छ सबै कामना ॥३६॥  
 जस्ले खोज्छ मलाई मार्न वल्ले \* वा धैर्य ओ शक्तिले ।  
 मिल्छ भावमहाँ गएर मनको \* चिन्दैन त्यो व्यक्तिले ॥  
 जस्ले लिन्छ 'म'लाई मार्न तपको \* हे भूपति ! आश्रय ।  
 जन्मन्छ तपरूपले शरिरमै \* आत्तिन्छ त्यो निश्चय ॥३७॥  
 जस्ले आँट्छ मार्न मोक्ष-पथको \* गर्दै रही पालन ।  
 आफैं पुग्दछ मोक्षकै विषयको \* आसक्तिमा गाडिन ॥  
 हाँसो उठ्छ मलाई देखि जनको \* यस्तो नराम्रो गति ।  
 यौटा छ म अवश्य प्राणिहरूका \* निम्ती सदा भूपति ! ॥३८॥  
 आफ्नो लाउनुहोस् सुयज्ञहरूले \* सद्धर्ममा कामना ।  
 सिद्धि प्राप्त हुनेछ कयै दिनपछी \* गर्दै रहे साधना ॥  
 जो जो बन्धु मरे लडी समरमा \* तिन्को गरी सम्झना ।  
 देखिन्नन् अब ती, छ पाउनु वृथा \* चिन्ता गरी यातना ॥३९॥  
 गर्नुहोस् अब अश्वमेध मखक्रो \* सानन्द आयोजन ।  
 ठूलो कीर्ति फिजाइ लोकभरिको \* गर्नुहवस शासन ॥  
 शिक्षा सुन्नुभयो युधिष्ठिरजिले \* कल्याण गर्ने जब ।  
 विन्ती गर्नुभयो प्रसन्न मनले \* गोविन्द ! हे माधव ! ४०

चिन्ता ब्रैन मलाइ बन्धु-बधको \* वा युद्धको कयै अब ।  
 शांति प्राप्त भयो दया हजुरको \* पाएर हे केशव !  
 राजालाइ प्रसन्न पारि यसरी \* चिन्ता हटाईकन ।  
 श्री योगेश्वर हस्तिनापुरमहाँ \* बस्नुभयो कयै दिन ॥४१॥  
 इन्द्रप्रस्थ गए कुनै दिन दुवै \* सन्मित्र कृष्णार्जुन ।  
 सोधेथे हरिलाइ श्री विजयले \* सानन्द ढोगीकन ॥  
 जो शिक्षा रणभूमिमा हजुरले \* आज्ञा भएको थियो ।  
 मैले राख्न सकीनँ त्यो हृदयमा \* ऐहो सबै विर्सियो ॥४२॥  
 देखेथे अघि विश्वरूप प्रभुको \* त्यो दिव्य औ अद्भुत ।  
 उत्कण्ठा मनमा छ सुन्न अधिको \* त्यो ज्ञान हे अच्युत !  
 आज्ञा गर्नुभयो मलाइ म छिटै \* जान्छु भनी द्वारका ।  
 मौका मिल्दछ सुन्न फेरि कहिले \* शिक्षाहरू ज्ञानका ॥४३॥  
 यस्तो विन्ति सुनीसकी विजयको \* हाँसेर गोविन्दले ।  
 केही बेर गरी विचार मनमा \* आज्ञा भयो प्रेमले ॥  
 जो शिक्षा अति गोप्य, उत्तम दिए \* मैले त्यहाँ अर्जुन !  
 त्यस्तै गर्न यथार्थ वर्णन सखे ! \* आँटे पनि सक्तिनँ ॥४४॥  
 पाउन्नौ अब गर्न दर्शन तिमी \* हे मित्र ! त्यो रूपको ।  
 'विसे' भन्दु तिमी समान जनले \* हो मूर्खता, ज्ञान त्यो ॥  
 मैले नै अघि योगमा स्थित भई \* जस्तो गर्ने वर्णन ।  
 यस्को याद हुने म ज्ञान-पथको \* आख्यान भन्छु सुन ॥४५॥  
 योटा विप्र थिए सुशील तपसी \* दुर्धर्ष ज्ञानी गुणी ।  
 दुल्दै स्वर्ग र ब्रह्मलोक मकहाँ \* आई पुगेथे तिनी ॥  
 पैहे पूजन विप्रको गरिसकी \* सोधी लिएँ सादर ।  
 मोक्षार्थी जनको छ धर्म-पथमा \* कर्तव्य कुन सुन्दर ॥४६॥

मेरो प्रश्न सुनीसकेर द्विजले \* जस्तो दिए उत्तर ।  
 भन्छ त्यो तिमिले सुनेर मनमा \* राख्नु गरी सुस्थिर ॥  
 ज्ञानी सिद्ध सुशील ब्राह्मण थिए \* पैल्हे कुनै धार्मिक ।  
 जान्ने पाप र पुण्य, शास्त्र-मत ती \* कर्तव्यका पालक ॥४७  
 दुल्ले ती अवधूत झैं कहिं बसी \* सत्संग ती गर्दथे ।  
 अन्तर्धान हुने तथा अरु पनी \* विद्या सबै जान्दथे ॥  
 तिनको कीर्ति सुनी कुनै दिन गए \* भेट्छु भनी काश्यप ।  
 खोज्दै आश्रममा पुगे श्रम गरी \* गर्थे जहाँ ती तप ॥४८॥  
 धेरै काल त्यहीं बसीकन गरे \* ती सिद्धको चाकरी ।  
 देखी काश्यपको चरित्र मनमा \* खुशी भई राम्ररी ॥  
 बोले सिद्ध 'बनेर शिष्य यसरी \* सेवा गरेका किन ?  
 जे इच्छा मनमा छ त्यो अवतिमी \* शंका नमानी भन' ॥४९  
 बोले काश्यप 'अर्ति पाउँ म गुरो ! \* विज्ञानको ज्ञानको ।  
 इच्छा छैन मलाई कयै पनि अरु \* संसारका वस्तुको' ॥  
 विन्ती काश्यपको सुनेर मनको इच्छा बुझी सिद्धले ।  
 जस्तो अर्ति दिए, म भन्छु सुन त्यै \* हे पार्थ ! आनन्दले ॥५०  
 बाबु काश्यप ! लोकमा जनहरू \* सत्कर्म जो गर्दछन् ।  
 सोही पुण्य फलेर स्वर्गपुरिको \* आनन्द ती भोग्दछन् ॥  
 पाउन्नन् कहिं बस्न जीव सुखले \* इच्छा गरे तापनी ।  
 खोज्दै शान्ति सदा तिनै भुवनमा \* दुल्लै रहन्छन् तिनी ॥५१  
 जान्छन् स्वर्ग गरेर श्रेष्ठ तप वा \* सत्कर्म द्वारा, तर ।  
 पुण्य क्षीण भएर फेरि यहिं नै \* जन्मेर मर्छन् नर ॥  
 मैले काम र लोभको वश परी \* दुष्कर्म धेरै गरे ।  
 भोग्दै कष्टहरू ठुलो नरकमा \* त्यै पापद्वारा परें ॥५२॥

मनू जन्मनुरूप दुःख भवको \* भोगें हजारों थरी ।  
 माताहेरु अनेकका स्तन पिएँ \* संसारमा बेसरी ॥  
 धैरैपल्ट अनेक योनिहरूमा \* जन्मेर मर्दै गएँ ।  
 आमा बाबु भए कती म कतिको \* बाबू भएको थिएँ ॥५३॥  
 आफ्नाको छुटि संग दुष्ट जनको \* बस्नूपन्यो साथमा ।  
 आजेंको जति सम्पति सब गयो \* भोगादिले व्यर्थमा ॥  
 पाएँ कष्ट भएर क्षुद्र र बनेँ \* ठूलो म कोही दिन ।  
 मिथ्या ठान्छु प्रपञ्च लोकभरिका \* मैले त्यसै कारण ॥५४॥  
 ईर्ष्या, क्रोध मलाई छैन, सुखको \* इच्छा पनी गर्दिनँ ।  
 सोही कारणले प्रसन्न र सुखी \* मेरो छ यो जीवन ॥  
 गर्दैछु व्यवहारमा म नफसी \* आराधना ब्रह्मको ।  
 पाएँ ईश्वरको दया हुन गई \* सन्मार्ग यो मुक्तिको ॥५५॥  
 जीवनमुक्त भई गणपति यहाँ \* आउन्न फेरि अब ।  
 मैले छैन गर सिद्धि प्राप्त, मनको \* ईर्ष्यादि त्यागी सब ॥  
 तिम्रो काश्यप ! शुद्ध आचरणले \* खुशी छ मेरो मन ।  
 मैले के प्रिय कार्य यो बखतमा \* तिम्रो गरूँ लो मन ? ॥५६॥  
 लागे काश्यप भन्न सादर नुही \* आज्ञा सुनी सिद्धको ।  
 इच्छा छैन मलाई केहि मनमा \* हे देव ! सम्पत्तिको ॥  
 गर्छन् कर्म यहाँ शुभाशुभ सबै \* प्राणीहरूले जति ।  
 त्यसको त्यो फल भोग गर्छ कसरी \* कस्तो स्थितीमा कति ५७  
 त्यस्को कर्म कहाँ रहन्छ जब त्यो \* जानेछ प्राणी मरी ।  
 मेरो चित्त बुझाइवसतुहवस् \* यस्मा गुरो ! राम्ररी ॥  
 लागे सिद्ध बुझाइ भन्न खुशिले \* बिन्ती सुनी शिष्यको ।  
 बाबू ! गर्नु सदैव कर्म शुभ नै \* कर्तव्य हो व्यक्तिको ॥५८॥

त्यस्को जो विपरीत चल्दछ सधैं \* बाँची रहन्छु भनी ।  
 आयू क्षीण भएर मर्दछ छिटै \* वेला नपुग्दै पनी ॥  
 उल्टो बुद्धि भएर जान्छ जनको \* आयो बुढ्याइँ जब ।  
 त्यस्तो भोजन गर्छ, माग्छ मन जे \* मीठो नमीठो सब ॥५९॥  
 थोरै भोजन गर्छ फेरि कहिले \* बर्ता नपच्ने गरी ।  
 दूषित अन्न विभिन्न दुर्गुण हुने \* खाला कहीं बेसरी ॥  
 होला लम्पट भोगमा र कहिले \* गर्नेछ बर्ता श्रम ।  
 केहूँ रोकछ वेग मूत्र-मलको \* हेलाँ गरी त्यो जन ॥६०॥  
 वृद्धि भैकन वात, पित्त, कफको \* पक्रन्छ रोगादिले ।  
 अर्को गर्छ शरीर धारण त्यजी \* त्यो देह जीवात्मले ॥  
 शस्त्राघात र अग्निमा र जलमा \* मर्नेछ जो झुण्डिई ।  
 भोगी कष्ट अनेक, देह त्यजि त्यो \* जन्मन्छ पापी गई ॥६१॥  
 आजै मर्नुपरोस् कि कल्पभरि नै \* बाँची रहे तापनी ।  
 जान्नुपर्दछ जीव एक कहिल्यै \* मर्दैन आत्मा भनी ॥  
 जस्तो गर्छ विचार आफ्नु मनमा \* यो तत्त्वको राम्ररी ।  
 त्यस्ताई सुख दुःख हुन्न कहिल्यै \* जानेछ पारी तरी ॥६२॥  
 शिक्षा काश्यपलाई राम्ररि दिए \* कल्याण गर्ने जब ।  
 अन्तर्धान भए त्यसै बखतमा \* ती सिद्ध ज्ञानी तब ॥  
 यो आख्यान सुनाइ फेरि हरिले \* आज्ञा भयो अर्जुन ।  
 भन्दैछु इतिहास यै विषयको \* अर्को म यौटा सुन ॥६३॥  
 गर्थे चिन्तन ब्रह्मको द्विज कुनै \* एकान्तको स्थानमा ।  
 तिनको ब्राह्मणिले कुनै दिन भनिन् \* विद्ने गरी चित्तमा ॥  
 गनूँ बैन कमाइ बस्नु छ फगत \* भक्ती गरी ध्यानमा ।  
 गर्दैनन् तप दान यज्ञ यिनि क्यै \* आनन्दका साथमा ॥६४॥

आपना जो व्यवहार धर्महरू छन् \* त्यागी दिंदा त्यो पनी ।  
 गर्देनन उपदेश केहि हितको \* कैहो मलाई यिनी ॥  
 मेरो के गति हुन्छ हे शिव ! भनी \* धेरै गरिन् गन्थन ।  
 पत्नीको सुनि बात शान्त मनले \* बोल्दा भए ब्राह्मण ॥६५॥  
 कल्याणी ! तिमिले भने जति सबै \* साँचा कुरा हुन तर ।  
 द्रव्योपार्जन, यज्ञ, दान, जप जे \* सत्कर्म गर्छन् नर ॥  
 तिनलाई शुभकर्मका फलहरू \* संसारमा मिल्दछन् ।  
 पुण्यक्षीण हुँदा तिनै घरि-घरी \* आपत्तिमा पर्दछन् ॥६६॥  
 त्यस्ता दुर्जनले सुशील र सुखी \* देखे छिमेकी भने ।  
 गर्छन् द्रोह वृथा प्रयत्न दिनहुँ \* तिनको नजाती हुने ॥  
 मेरो द्रोह पनि कदापि नगरुन् \* भन्ने विचारीकन ।  
 संसारी सुख भोगको म सुमुखी ! \* इच्छा कवै गर्दिनँ ॥६७॥  
 शिक्षा दिन्छ शुभे ! सुनीरहु तिमो \* एकाग्र पारी मन ।  
 त्याग्नूपर्दछ लोकका सुख सबै \* मिथ्या विचारीकन ॥  
 पृथ्वी, सूर्य र चन्द्रमा, सुरपती \* वायू, दिशा श्री हरी ।  
 आगो, मित्र, प्रजापती दस यिनै \* होता तयारी गरी ॥६८॥  
 शब्द, स्पर्श र रूप, गन्ध, रस औ \* वाणी क्रिया सद्गति ।  
 शक्ती औ मल-मूत्रत्याग दस हुन् \* अंगादि त्यस्का सति !  
 जिह्वा, नेत्र, त्वचा र कान, कर औ \* पाऊ दुवै नासिका ।  
 जानी लेउ गुदा, उपस्थ दस हुन् \* कर्ताहरू यज्ञका ॥६९॥  
 सारा इन्द्रिय रोकि वेग मनको \* जो गर्दछन् साधना ।  
 चाँडै पुग्दछ यज्ञले दुख टरी \* ती व्यक्तिको कामना ॥  
 जो जन् नित्य विकार हीन र सदा \* यो सृष्टि देखी पर ।  
 जो देखेर चिनिन्न, पक्रि करले \* पक्रिन्न जुन ईश्वर ॥७०॥

त्यू हुन् ब्रह्म भनी विशुद्ध मनले \* तिनकै गरे चिन्तन ।  
मिल्नेछौ गइ श्रेष्ठ ब्रह्मपदमा \* यो देह त्यागीकन ॥



श्रीकृष्णद्वारा गुरु-शिष्यको उदाहरण

उत्तङ्कले कुण्डल ब्यापर दिएको

पत्नीलाई दिए अनेक थरिका \* शिक्षाहरू विप्रले ।  
तिम्रो चित्त हुनेछ शुद्ध सहजै \* हे पार्थ ! यो ज्ञानले ॥७१

उत्तङ्क मुनिको आख्यान : —

हे राजन् ! हरि हस्तिनापुरमहाँ \* बस्नूभयो कयै दिन ।  
जान्छु द्वारवती भनेर सबको \* शान्ती गराई मन ॥  
बैह्लीलाई लिएर पत्निसंगमा \* प्रस्थान गर्नुभयो ।  
पाल्नुभो हरि श्रेष्ठ आश्रम जहाँ \* उत्तङ्कजीको थियो ॥७२  
राखी आसन श्रेष्ठ, पूजन गरी \* सोधे—प्रभो केशव !  
होला पाण्डवको र वीर कुरुको \* सम्बन्ध राम्रो अब ॥  
तिनको छिन्नुभयो विवाद कि त्यसै \* फिर्तुपन्यो हे हरि !  
जानी रक्षक बस्तछन् हजुरकै \* आशा भरोसा गरी ॥७३  
आफ्नो भाग लिएर पाण्डवहरू \* होलान् सुखी यो घरी ।  
॥तनको हाल यथार्थ वर्णन गरी \* आज्ञा हज्म हे हरि ॥



यो विन्ती मुनिको मुनेर रणको \* गर्नुभयो वर्णन ।  
 बर्ता जिद्दी गरी सबान्धव मरे \* भूपाल दुर्योधन ॥७४॥  
 यो आज्ञा हरिको मुनीकन भए \* उत्तङ्क उत्तेजित ।  
 बोले रोकनुभएन कृष्ण किन हो \* सम्झाइ राम्रोसित ॥  
 सम्बन्धी सब वीर कौरव थिए \* आश्रित हजुर्का जब ।  
 सक्थे लड्न कहाँ स्वयं हजुरको \* इच्छाविना ती सब ॥७५॥  
 सामर्थी भइ गर्नुभो सकलको \* त्यस्तो उपेक्षा किन ।  
 दिन्छु श्राप हजूरलाइ अहिले \* दुःखी छ मेरो मन !  
 आज्ञा भो हरिले रिसाइ मुनिले \* हप्की दिएको सुनी ।  
 व्यथैमा तप नाश गर्नु यसरी \* हो मूर्खता हे मुनी ! ॥७६॥  
 तत्त्वज्ञान बताइवक्सनुभयो \* तिन्लाइ श्री कृष्णले ।  
 पाए दर्शन विश्वरूप हरिको \* सत्पात्र उत्तङ्कले ॥  
 आज्ञा भो मुनिलाइ इच्छित कुनै \* मागेर लेऊ वर ।  
 मागेथे मरुभूमिमा जल दिनोस् \* पर्याप्त योगेश्वर ! ॥७७॥  
 पानी प्राप्त हुनेछ उत्तम मुने ! \* इच्छा गरेका घरी ।  
 यस्तो अति दिएर द्वारवतिमा \* जानूभयो श्री हरी ॥  
 सोधे भूपतिले-भए किन मुनी \* उत्तंकजी क्रोधित ।  
 सामुन्ने हरिकै वृथा किन भए \* ती श्रापमा उद्यत । ७८॥  
 वैशम्पायनले भने गुरु थिए \* तिन्का मुनी गौतम ।  
 तिन्लाइ खुशि पार्न खूब दिनहुँ \* उत्तंक गर्थे श्रम ॥  
 सेवामा गुरुकै भए तिनि बुढा \* थाहै नपाई जब ।  
 गर्थे कवै दिन ती विचार मनमा \* बूढो भएँछ अब ॥७९॥  
 सोधे गौतमले बुभेरे मनको \* तिन्को दुखी भावना ।  
 मान्दैछौ किन दुःख जाउ घरमा \* पुगला सबै कामना ॥

बाबू ! रूप अठार वर्ष जतिको \* आफ्नो बनाऊ अनि ।  
 कन्यादान गरेर दिन्छु अहिले \* छोरी सुशीला गुणी ॥८०॥  
 यो आज्ञा गुरुको सुनेर तपको \* शक्ती हुनाले गरी ।  
 श्री उत्तङ्क युवा बनीकन गरे \* आफ्नू विहा त्यै घरी ॥  
 सोधेथे गुरु-पत्निलाइ तिनिले \* आमा ! हजुरै पनि ।  
 मौका चाकरिको कुनै दिनुहवस् \* हो दास आफ्नै भनी ॥८१॥  
 मेरो जो छ प्रभाव श्रेष्ठ तपको \* जान्नुभएकै छ त्यो ।  
 गर्ला हजिर दासले सहजमै \* इच्छा छ जुन वस्तुको ॥  
 लागिन् ती गुरु-पत्नि भन्न खुशिले \* विन्ती सुनी शिष्यको ।  
 बाबू ! कुण्डल ल्याउ शक्तिछ भने \* सौदासकी पत्निको ॥८२॥  
 घुम्थे श्राप परेर जङ्गलमहाँ \* राजा बनी राक्षस ।  
 हे राजन् ! मुनिले गरे नृपकहाँ \* पुग्ने ठुलो साहस ॥  
 बोले भूपति-खोज्दथे म वनमा \* आहार आफ्नू मुनि !  
 भेट्दाएँ तिमिलाइ, भेजिदिनुभो \* गोविन्दले खा भनी ॥८३॥  
 तिनको बात सुनेर सादर भने \* आफ्नू इरादा जब ।  
 दिन्छिन् ती दमयन्तिले मुनि, त्यहीँ \* जाऊ भनेथे तब ॥  
 मागे कुण्डल ती अलभ्य मुनिले \* रानीकहाँ गैकन ।  
 आज्ञाले नृपको दिइन् खुशि भई \* त्यस्को बताई गुण ॥८४॥  
 पायो कुण्डल नागले पृथिविमा \* राखेर उत्तंकले ।  
 पाए मद्दत इन्द्रको अनि दिए \* पातालमा नागले ॥  
 ल्याई कुण्डल त्यो ठुलो श्रम गरी \* सुम्पे अहिल्याकन ।  
 ज्ञानी गौतमलाइ सादर गरे \* पातालको वर्णन ॥८५॥  
 उत्तङ्कलाई वर इच्छित बक्सिएर ।  
 राजी गराइकन आशिष पाइ धेर ॥

द्वारावती पुगि सबैकन खुशि पारी  
सानन्द क्यै दिन बसे त्यहिं नै मुरारी ॥८६॥

पाण्डवहरूको हिमालयतिर प्रस्थान र गर्भस्थ परीक्षितको श्री कृष्णद्वारा रक्षा—

राजन् ! श्री हरि द्वारिकापुरतिरफ् \* पाल्नुभएथ्यो जब ।  
शिक्षा धर्म-कुमारलाई दिनुभो \* श्री व्यास आई तब ॥  
डाकी ब्राह्मण स्वस्तिवाचन गरी \* हेरेर राम्रो दिन ।  
धेरै सैन्य लिएर पाण्डव हिंडे \* सम्पत्ति त्यो ल्याउन ८७  
लागे उत्तरतर्फ जङ्गल नदी \* नाघ्दै ठुला पर्वत ।  
गर्दै पूजन स्नान तीर्थहरूमा \* श्रद्धा र भक्तीसित ॥  
राजन् ! वास बसे प्रसन्न मनले \* गंगोत्तरीमा गई ।  
गंगा - स्नान र शम्भु पूजन गरे \* अत्यन्त हर्षित भई ॥८८  
दानी शङ्करको र व्यास मुनिको \* शिक्षा कृपाले गरी ।  
थाले खन्न असंख्य सम्पतिहरू \* निस्के त्याँ वेसरी ॥  
हात्ती, गर्दभ, अश्व, ऊँट, रथमा \* राखेर त्यो सम्पति ।  
लागे फर्कन वीर पाण्डवहरू \* सानन्द हे भूपति ॥८९॥  
छोरा, नाति, पनाति, बान्धव लिई \* उत्साहका साथमा ।  
पाल्नुभो हरि हस्तिनापुरमहाँ \* राजन् ! त्यही बीचमा ॥  
आई श्री धृतराष्ट्र ओ विदुरले \* गर्थे ठुलो स्वागत ।  
राखे बन्धुसहित ठुलो महलमा \* अत्यन्त राम्रोसित ॥९०॥  
हे जन्मेजयजी ! त्यसै बखतमा \* तिम्रा पिता जन्मिए ।  
त्यो संवाद सुनी थिए जति त्यहाँ \* पैहे त खुशी भए ॥  
कुन्ती द्रौपति उत्तरा र हरिकी \* बैह्ली सुभद्रा सती ।  
थाले गर्न विलाप बेसरी रुँदै \* हे रुक्मिणीका पति ॥९१॥

मुर्दा बालक जन्मियो हजुरकै \* सामू छ हे केशव !  
 हाम्रो दुःख बुझी जिलाउनुहवस् \* यस्लाई चाँडो अब ॥  
 द्रौणी दुष्ट भएर बालक मन्यो \* गर्भस्थ ब्रह्मास्त्रले ।  
 यस्को गर्नुहवस् निवारण प्रभो ! \* आफ्नो कुनै शस्त्रले ॥९२  
 मर्नेछिन् नत उत्तरा शिशु तथा \* वैधव्यको शोकले ।  
 के भन्छन् प्रभुलाई दुर्गति यहाँ \* देखेर यो पार्थले ॥  
 पानी, पिण्ड दिएर पितृगणको \* उद्धार गर्ने थियो ।  
 त्यस्को मृत्यु भएर बीज कुलको \* श्रीपाण्डुको नाशियो ॥९३  
 देखी दुर्गति त्यो विलाप सबको \* सुन्नूभएथ्यो शव ।  
 मुर्दा बालक काखमा लिइ त्यहीं \* बस्नूभयो केशव ॥  
 पैहो शान्त गराइवक्सनुभयो \* ब्रह्मास्त्र ती विप्रको ।  
 पानी मागि अचाड सामु सबका \* आज्ञा भयो बात यो ॥९४  
 गर्छ आदर विप्रको, म कहिले \* झूटो कुरा बोल्दिनँ ।  
 अर्काको उपकार गर्दछु सदा \* सद्धर्मको पालन ॥  
 केही सत्य भए ममा प्रण गरी \* भन्छु सबैले सुन ।  
 होला जीवित वंश पाण्डुसुतको \* यो उत्तराको धन ॥९५॥  
 आज्ञा गर्नुभयो जसै प्रभुजिले \* त्यस्तो प्रतिज्ञा गरी ।  
 रोयो जीवन पाइ बालक सबै \* खुशी भए बेसरी ॥  
 लावा पुष्प, अवीर देवगणले \* वर्षा गरे सादर ।  
 जै - जैकार गरे मिलेर सबले \* हे कृष्ण ! योगेश्वर ॥९६  
 यिन्को नाम भयो परीक्षित भनी \* आज्ञा भयो कृष्णले ।  
 रक्षा पाण्डव वंशको हुन गयो \* हे भूप ! त्यो युक्तिले ॥  
 आए सैन्यसमेत पाण्डुहरू \* संपत्ति धेरै लिई ॥  
 पाई दर्शन कृष्णका चरणको \* ढोगे सबैले गई ॥९७॥

वस्नूभयो हरि त्यहीं मखका निमित्त ।

गदैं गए सकल वस्तु सबै दुरुस्त ॥

सल्लाह जुन किसिमको हरि बक्सिइन्थ्यो ।

तैयार तै किसिमले सब वस्तु हुन्थ्यो ॥९८॥

अश्वमेध यज्ञारम्भः—

वैशम्पायनले भने खुशि भई \* भूपाल जन्मेजय !

गछ्छु यज्ञ भनेर धर्मसुतले \* गर्दा भए निश्चय ॥

हेदै कोकिल शुभ्र औ कमल झै \* श्री कृष्णको पाउमा ।

बोले गर्दछु अश्वमेध अब यो \* उत्साहका साथमा ॥९९॥

यसले पाप पखाल्छ बन्धु-वधको \* भन्ने विचारीकन ।

ल्याएँ उत्तरको गएर गिरिमा \* मैले प्रशस्तै धन ॥

श्री योगेश्वरले प्रसन्न मनले \* आज्ञा भयो भूपति !

भन्नू योग्य छ यो कुरा हजुरले \* आनन्द लाग्ने अति ॥१००॥

यज्ञारम्भ छिटै गराउनुहवस् \* शंका नमानी अब ।

मैले पूर्ण गराउँछा जति जहाँ \* पर्नेछ गाहो सब ॥

हुन्थ्यो बात यता उपस्थित उता \* श्री व्यास ज्ञानी भए ।

पाद्यार्घादि गरेर धर्म-सुतले \* तिन्लाइ सोधीलिए ॥१०१॥

ल्याएँ उत्तरमा गई हजुरले \* आज्ञा भएको धन ।

पूरा त्यो मख हुन्छ के गरि भनी \* चिन्तित छ मेरो मन ॥

होला त्यो हयमेध पूर्ण यसरी \* त्यो काम गर्नु भनी ।

शिक्षा पाउँ म धर्मको र हितको \* कर्तव्यको हे मुनि ! ॥१०२॥

यस्तो विन्ति सुनेर धर्मसुतको \* भन्नूभयो व्यासले ।

राजन् ! वर्णन गछ्छु जो नियम त्यो \* सुन्दै रहे ध्यानले ॥

आऊला जब पूर्णिमा तिथि यही \* वर्षान्तमा चैत्रको ।  
 राखी ब्राह्मण श्रेष्ठ शास्त्र विधिले \* दीक्षा लिनु यज्ञको ॥३॥  
 गर्नु पर्दछ ब्रह्मचर्य व्रतको \* राम्रो गरी पालन ।  
 सुत्नु भूमिमहाँ र चर्म मृगको \* गर्नु सफा धारण ॥  
 खानू अन्न हविष्य, त्यागनु मनको \* सम्पूर्ण दुर्भावना ।  
 अर्काको उपकार गर्नु, नदिनु \* जीवात्ममा यातना ॥४॥  
 गर्नु पालन धर्मशास्त्रहरूले \* आज्ञा दिएको जति ।  
 गर्नेछौं अरु काम हामि सबले \* सम्पूर्ण हे भूपति !  
 डाकी श्रेष्ठ मुनी ऋषीश्वर तथा \* ज्ञानी गुणी ब्राह्मण ।  
 गर्नु दान सुवर्ण, अन्न, धनको \* श्रद्धा बढाईकन ॥५॥  
 गर्नु पर्दछ भीमले नकुलले \* साम्राज्यको शासन ।  
 गर्नेछन् सहदेवले महलको \* रक्षा बसी कयै दिन ॥  
 योद्धा अर्जुन अश्वको पछि-पछि \* जाऊन् बनी रक्षक ।  
 गर्नेछौ तिमि काम पूर्ण मस्को \* राजन् प्रजापालक ! ॥६॥  
 शक्ती मिल्दछ हामिलाइ बलियो \* यो कामना कृष्णको ।  
 तिम्रो पूर्ण हुनेछ काम सहजै \* यो युक्तिले यज्ञको ॥  
 चाहिन्छन् जति वस्तु जुन बखतमा \* त्यस्को तयारी गर ।  
 निम्ता बाँड्न भनेर चौतरफामा \* आफ्ना पठाऊ चर ॥७॥  
 आज्ञा व्यासजिको युधिष्ठिरजिले \* यस्तो सुनेथे जब ।  
 लागे भन्न भई प्रसन्न मनले \* डाकेर भाई सब ॥  
 आज्ञा व्यासजिले भयो जति यहाँ \* त्यस्मा रही तत्पर ।  
 आफ्ना सब काम योग्य रितले \* तत्काल पूरा गर ॥८॥  
 यस्तो पाइ हुकुम युधिष्ठिरजिको \* उत्साहका साथमा ।  
 चाहिन्थ्यो जति जे जहाँ लगिदिए \* त्यो वस्तु त्यै स्थानमा ।

आस्थयो जब चैत्रको सुख दिने \* त्यो पूर्णिमाको दिन ।  
 दीक्षा धर्मकुमारलाई दिनुभो \* श्री व्यास आईकन ॥९॥  
 ज्ञानी विप्र तथा मुनी र ऋषिको \* पैहे गरी पूजन ।  
 गाई, वस्तु सुवर्ण, अन्न-धनले \* सन्तुष्ट पारीकन ॥  
 भूमि उत्तम एक योजन जती \* खोजेर राम्रो गरी ।  
 पारे शुद्ध हलो बनाइ सुनको \* जोतेर सोही घरी ॥१०॥  
 चाहिन्छन् जति कुण्ड, वस्तुहरु जो \* त्यो यज्ञ गर्दा जहाँ ।  
 पारी कुण्ड तयार, वस्तुहरु त्यो \* ल्याएर राखे त्यहाँ ॥  
 राखे व्यासजिलाइ धर्मसुतले \* आचार्यको स्थानमा ।  
 ब्रह्मा भैकन याज्ञवल्क्य मुनिजी \* बस्नुभयो यज्ञमा ॥११॥  
 ज्ञानी नारद, श्रेष्ठ कश्यप ऋषी \* श्री अङ्गिरा सद्गुणी ।  
 श्री पौलोम तथा थिए अरु पनि \* ज्ञानी तपस्वी मुनी ॥  
 सारालाइ खटाइ कार्य दिनुभो \* श्री व्यासजीले जब ।  
 आफाफनो लिइ भाग स्थानहरुमा \* बस्ता भए ती सब ॥१२॥  
 थाले त्यो हयमेध शास्त्रविधिले \* पढ्दै ऋचा वेदको ।  
 लिन्थे आहुति देवताहरु गई \* आनन्दले यज्ञको ॥  
 पैहे दीन तथा दरिद्र जनमा \* बाँडेर धेरै धन ।  
 दीक्षित भै यजमानको लिनुभयो \* भूपालले आसन ॥१३॥  
 वेला भो जब श्यामकर्ण हयको \* पूजा गरी छाडिने ।  
 ल्याए यज्ञमहाँ लगाइ गहना \* लूगा सबै टल्कने ॥  
 घोडाको विधिसाथ धर्मसुतले \* गर्दा भए पूजन ।  
 लेखे पत्र मगाइ एक सुनको \* भूपालको वर्णन ॥१४॥  
 जो जो छन् अहिले धरातलमहाँ \* साना ठुला भूपति ।  
 हेरुन् पत्र अवश्य धर्मसुतको \* यो उक्ति लेखे जति ॥

जानुन् भूपहरु "युधिष्ठिर म हूँ \* विख्यात राजा भनी ।  
 छाड़ेको हय अश्वमेध मखको \* जानुन् सबै यो पनी ॥१५॥  
 यसको रक्षक रूपमा पछि-पछी \* हिँडछन् स्वयं अर्जुन ।  
 जसले यो हय पक्रला, समरमा \* मार्छन् लडी त्यस्कन ॥  
 पैहो भारत युद्धमा हुन गयो \* संहार ठूलो भनी ।  
 गर्दैछ हयमेध पाप अधिको \* नाशिन्छ मेरो भनी ॥१६॥  
 जस्लाई छ घमण्ड वीर हुँ भनी \* त्यस्ले समाओस् हय ।  
 शक्तीहीन भए परोस् शरणमा \* श्री पार्थको निर्भय ॥"  
 यस्ता उक्तिहरु अरू पनि स्वयं \* लेखे श्री व्यासले ।  
 छाड़े त्यो हयलाई पूजन गरी \* श्री धर्मका पुत्रले ॥१७॥  
 भन्छन् धर्मकुमार अर्जुन ! तिमी \* यो अश्वको साथमा ।  
 रक्षा गर्न भनेर जाउ खुशिले \* यो जान्छ जुन देशमा ॥  
 होला मङ्गल औ भएर विजयी \* चाँडै यहाँ फर्कन् ।  
 जो चाहन्न लडाईँ त्यस्कन तिमी \* हे भाइ ! छाडीदिनू ॥१८॥  
 भाग्ने, मूर्च्छित, शस्त्रहीन विरथी \* नारी र नाबालक !  
 यिनलाई रणमा नमार्नु कहिले \* हे शत्रु—संहारक !  
 माफी पाउँ म पर्दछ शरणमा \* भन्नेछ जुन व्यक्तिले ।  
 संझी धर्म नमार्नु त्यस्कन तिमी \* हे वीर ! शस्त्राले ॥१९॥  
 चाँडै त्यो स्थल छाडि उत्तर दिशा \* पक्क्यो जसै अश्वले ।  
 दाजुको सुनि अर्ति अर्जुन पछी \* लागे ठूलो वेगले ॥  
 वस्त्राभूषणले सुसज्जित भई \* जान्थ्यो अगाडी जति ।  
 तिनको वर्णन गर्दथे जनहरु \* आनन्द मानी अति ॥२०॥



त्रिगर्त सिन्धु तथा ज्योतिषपुरका राजाहरूसित युद्ध

राजन् ! भारत युद्धमा नृपहरू \* जो जो मरेका थिए ।  
 तिन्का बान्धव पार्थको रिस गरी \* मौका विचादै थिए ॥  
 पुग्दो भो हय त्यो त्रिगर्तहरूको \* सीमानगीचै जब ।  
 आए लड्न भनी सुसज्जित भई \* विख्यात योद्धा सब ॥२१॥  
 पैलहे अश्व लगे समाइ मखको \* हेरेर चारै तिर ।  
 ढाकेथे रथ पार्थको सब मिली \* छाडी अनेकौं शर ॥  
 लाग्यो चोट तथापि क्रोध मनमा \* त्यस्को नराखीकन ।  
 बोले अर्जुन—'दुष्टहो ! किन लडी \* फाल्छौ वृथा जीवन ॥२२॥  
 जाओ माफ म गर्छु धर्म-सुतको \* आज्ञा हुनाले गरी ।  
 त्यस्तो बात सुनेर क्रोधित भए \* ती वीर झन् बेसरी ॥  
 ती राजाहरूका प्रधान मुखिया \* श्री सूर्यवर्मा थिए ।  
 तिन्ले अर्जुनलाई बाणहरूले \* घाऊ गराईदिए ॥२३॥  
 तिन्का बाणहरू गराइ टुकरा \* छाडेर आफ्नो शर ।  
 घाऊ लागि कती ढले त्यहिं कती \* भागे डराई घर ॥  
 आए पर्न भनी जती शरणमा \* तिन्लाई माफी दिए ।  
 घोडा मुक्त गरी, भएर विजयी \* बढदै अगाडी गए ॥२४॥  
 प्राग्ज्योतिषपुरमा कुनै दिन पुग्यो \* त्यो अश्व घुम्दै जब ।  
 पक्रथे हय वज्रदत्त नृपका \* आएर सेना सब ॥  
 छोरा हुन् भगदत्तका ति बलमा \* आफ्नै पिता झैं थिए ।  
 सम्झी मृत्यु पिताजिको समरमा \* ती क्रोधले तम्रिए ॥२५॥  
 थियो योजनपाद नाम बलियो \* विख्यात ऐरावत ।  
 आए लड्न चढेर सोहि गजमा \* ती पार्थ योद्धासित ॥

हाँके त्यो गजलाइ पार्थतिर नै \* कुल्चाइ मारीदिन ।  
 तिनको भाव बुझेर श्री विजयले \* रोके रिसाईकन ॥२६॥  
 गथ्यो यत्न जती गजेन्द्र रणमा \* बढने अगाडीतिर ।  
 हुन्थ्यो घायल बेसरी शरिरमा \* लागेर तीखा शर ॥  
 लाग्यो सर्न पछाडि मानिसहरू \* किच्चै र मिच्चै जब ।  
 त्यो देखीकन वज्रदत्त नृपती \* झन् मुर्मुर्निथे तब ॥२७॥  
 यौटा शक्ति लिई भने-‘अब छिटै \* मछौं तिमी अर्जुन !  
 केही शक्ति भए बचाउ रणमा \* आफ्नो सुखी जीवन’ ॥  
 येती बात भनेर गर्जन गरी \* त्यो शक्ति छाडीदिए ।  
 लाग्दा चोट ठुलो विशाल शिरमा \* कयै बेर ती आत्तिए ॥२८॥  
 मौका पाइ गजेन्द्र कयै अधि बढ्यो \* संकेतले भूपको ।  
 हात्तीको मुनि घोर गर्जन, फिन्थ्यो \* कयै चेतना पार्थको ॥  
 गर्जे शंख फुकेर उग्र स्वरले \* थर्काई युद्धस्थल ।  
 तीखा बाण गरी प्रहार पहिले \* पारी दिए घायल ॥२९॥  
 मर्मस्थान फुटी बग्यो रगतको \* घारा नराम्रो गरी ।  
 तीनोटा शरले गिन्थ्यो समरमा \* त्यो श्रेष्ठ हात्ती मरी ॥  
 हाम्फालीकन वज्रदत्त नृपले \* रक्षा गरे प्राणको ।  
 हाने एक गदा रिसाइ शिरमा \* ताकेर श्री पार्थको ॥३०॥  
 पाँचोटा शरले गराइ टुकरा \* ती भूपतीको गदा ।  
 पारे घायल, गर्वको अधि कुरा \* वर्त्ता गरेको हुँदा ॥  
 चिन्ताग्रस्त भए त्यहीँ नरपती \* देखेर आफ्नो स्थिति ।  
 रक्षा जीवनको हुनेछ कसरी \* सप्रन्ध मेरो गति ॥३१॥  
 गर्थे चिन्तन वज्रदत्त मनमा \* धिक्कार मानीकन ।  
 देखी दुर्गति भूपको गरि दया \* बोल्दा भए अर्जुन ॥

हे राजन् ! मनमा नमान तिमिले \* केही कुराको डर ।  
 मैले माफ दिएँ कसूर जति हो \* फर्केर जाऊ घर ॥३२॥  
 हे राजन् ! अब हस्तिनापुर तिमी \* त्यो यज्ञमा आउनु ।  
 जो लाग्ने कर श्री युधिष्ठिरजिको \* शंका नमानी दिनु ॥  
 त्यो आज्ञा मुनि पार्थको नृपतिले \* स्वीकार गर्दा भए ।  
 आफ्ना सैन्य जती लिएर संगमा \* दर्बारमा फर्किए ॥३३॥  
 नाघ्दै जङ्गल औ नदी गिरिहरू \* हिँड्दो भयो त्यो हय ।  
 डुल्दै कुँदै दिन सिन्धु देश पुगिगो \* हे भूप ! मै निर्भय ॥  
 जस्का भारत-युद्धमा अघि मरे \* छोरा, पिता, बान्धव ।  
 साटो फेर्न भनेर पक्रि हय त्यो \* आए रिसाई सब ॥३४॥  
 बर्साए सर बेसरी सब मिली \* घेरेर चारैतिर ॥  
 घाऊ अर्जुनको भयो तनभरी \* लागेर तीखा शर ।  
 काटे त्यो शरजाल श्री विजयले \* तत्काल सारा तर ॥  
 पारे घायल भूपती सब मिली \* तिन्को शरीरै भर ॥३५॥  
 राखेथे रथमाथि गाण्डिव धनु \* पीडा हुँदा बेसरी ।  
 मोहाच्छन्न भई ठले रथमहाँ \* श्री पार्थ मूर्छा परी ॥  
 भूमी कम्प भयो गिरे पृथिविमा \* उल्का अनेकौं थरी ।  
 भागेथे प्रशु-पक्षि चौतरफको \* उत्पात देखी डरी ॥३६॥  
 देखेथे जब देवता, ऋषि मुनि \* सम्पूर्णले त्यो स्थिति ।  
 गर्थे मङ्गल कामना विजयको \* कल्याणको ती अति ॥  
 तिन्ले मन्त्र जपेर आशिष दिई \* रक्षा गरेथे जब ।  
 आयो चेत किरीटिको शरिरमा \* उत्साह ठूलो तब ॥३७॥  
 बर्साए शर शत्रुको दलभरी \* पानी परे झैं गरी ।  
 थाले डढन ति अग्निमा खर लगी \* हाले सरी बेसरी ॥

हाहाकार पन्यो मुनेर धनुको \* टंकार भागे कति ।  
 देखी सैन्धवको विनाश मनमा \* सन्ताप मानी अति ॥३८॥  
 छोरी श्री धृतराष्ट्रकी गुणवती \* श्री दुःशला जो थिइन् ।  
 नातीलाइ लिएर अर्जुनकहाँ \* तत्काल पुगदी भइन् ॥  
 लागिन् भन्न रुँदै-लडाइँ अब यो \* हे दाजु ! रोक्नुहवस् ।  
 हो यो भानिजको सुपुत्र र दया \* यस्माथि गर्नुहवस् ॥३९॥  
 यस्को बाबु मरी भएर टुहुरो \* दुःखी छ यो बालक ।  
 यो गदैंछ प्रणाम हेरिदिनुहोस् \* हे शत्रु—संहारक !  
 श्री दुर्योधन औ जयद्रथ दुवै \* दोषी थिए तापनी ।  
 हामी छौं टुहुरा क्षमा गरिदिनुहोस् \* हुन बन्धु आफ्ना भनी ॥४०॥  
 दोषी सैन्धव हुन् तथापि अब यो \* संग्राम रोकीकन ।  
 माफो बक्सनुहोस् फिरेर घरमा \* जाउन् लिई जीवन ॥  
 बैल्लोको सुनि यो कुरा मनमनै \* दुःखी भई अर्जुन ।  
 भन्छन् जाउ लिएर सैन्धवहरू \* शंका नमानीकन ॥४१॥  
 आशीर्वाद म दिन्छु ईश्वर गरुन् \* कल्याण तिम्रो सदा ।  
 मर्छन् जीव समस्त काल गतिले \* बुद्धी बिगारी दिंदा ॥  
 मैले क्षत्रिय धर्मलाइ बहिनी ! \* धिक्कार हो भन्दछु ।  
 व्यर्थै पाप गरेर बान्धवहरू \* मारें तथा मारुँछु ॥४२॥  
 जस्तै भन्दछ काम गर्दिनँ म यो \* हो पाप लाग्ने भनी ।  
 गर्न पर्दछ कालको वश परी \* त्यै काम दोषी बनी ॥  
 सोही कारणले नमान मनमा \* सन्ताप व्यर्थै अब ।  
 बैल्लो ! जाउ तिम्रो फिरेर घरमा \* सारा लिई सैन्धव ॥४३॥  
 सुन्दा अर्जुनको कुरा खुशि भयो \* श्री दुःशलाको मन ।  
 फर्किन् वीर सबै लिएर घरमा \* आनन्द मानीकन ॥

लागे हिडन पछि-पछि विजयजी \* जान्थ्यो जता त्यो हय ।  
रक्षाखातिर वीर सैनिकहरू \* हिँड्थे सबै निर्भय ॥४४॥

बभ्रुवाहनको युद्धमा पार्थको पुनर्जीवन :—

डुल्दै अश्व पुग्यो मणीपुरमहाँ \* हे भूप ! कोही दिन ।  
अर्जुनका सुत बभ्रुवाहन बसी \* गर्थे त्यहाँ शासन ॥  
बाबू आइपुगे भनेर मनमा \* आनन्द मानीकन ।  
आए भेट्न भनी लिए सँगमा \* रत्नादि धेरै धन ॥४५॥  
सम्झी क्षत्रिय धर्म केहि नलिई \* सम्पत्ति त्यो भेटको ।  
लागे अर्जुन भन्न हेरि मुखमा \* कयै रोषले पुत्रको ॥  
मेरो पुत्र भएर वीर यसरी \* लाछी बनेको किन ?  
पथ्यो अश्व समाइ लड्नु अहिले \* तैले रिसाईकन ॥४६॥  
त्यागी क्षत्रिय धर्म वीर ! यसरी \* धिक्कार हो आउनु ।  
मान्छु उत्तम धर्म क्षत्रियहरू \* संग्राममा तमिस्रनु ॥  
पथ्यो स्वागत गर्नु शस्त्रहरूले \* आएर संग्राममा ।  
चाँडो आइज लड्न क्षत्रिय भए \* उत्साहका साथमा ॥४७॥  
यस्तो बात सुनी पिता र सुतको \* आइनु उल्लूपी त्यहाँ ।  
लागिन् भन्न बुझाइ पुत्रकन ती \* दुःखी भई मन्महाँ ॥  
हे बाबू ! यदि लड्नमै सुख ठुलो \* मान्छु भने पार्थले ।  
यिन्को चित्त बुझाउ योग्य रितले \* संग्रामममा शस्त्रले ॥४८॥  
बाबूवाट तिनी तिरस्कृत निकै \* पैल्हे भएकै थिए ।  
आमाको सुनि बात फर्कि घरमा \* लड्ने इरादा लिए ॥  
सारा शस्त्र लिई चढेर रथमा \* तत्काल आए तिनी ।  
आज्ञा सेवकलाई त्यै घरि दिए \* घोडा समाओ भनी ॥४९॥

आफू आइ अगाडि श्री विजयको \* ती छोड्न जागे शर ।  
 देखे शौर्य सुपुत्रको अनि भए \* ती लड्नमा तत्पर ॥  
 काटे बाणहरू समस्त सुतका \* टुक्रा अनेकौं गरी ।  
 मारी अश्व र सारथी, रथ ध्वजा \* काटी दिए त्यो घरी ५०  
 छाडे मन्त्रित पाँच बाण विरथी \* पारे पिताले भनी ।  
 लागी त्यो शर पार्थ मोहित भए \* योद्धा थिए तापनी ॥  
 संज्ञा पाइ भए प्रसन्न सुतको \* देखेर त्यो वीरता ।  
 लागे भन्न-‘भएँ म हर्षित निके \* देखी ठूलो योग्यता ॥५१  
 ठूलो कर्म गरेर नाम कुलको \* पारिस निकै उज्ज्वल ।  
 दिन्छ आशिष वीर ! धन्य रहिछस् \* हो धन्य तेरो बल ॥  
 छाड्छ बाणहरू सतर्क रहनु \* हे बाबु ! तँले अब ।  
 येती बात भनेर बाण दसले \* हाने रिसाई जब ॥५२  
 त्यसले घायल बभ्रुवाहन भए \* धारा बगी रक्तको ।  
 हाने बाण रिसाउँदै हृदयमा \* ताकेर श्री पार्थको ॥  
 छातीमा गइ वेगले सलह झैं \* ती बाण लागे जब ।  
 त्यागी प्राण गिरे धनञ्जय, ठूलो \* हा हा परेथ्यो तब ॥५३  
 देखेथे जब बभ्रुवाहनजिले \* आफ्ना पिताको गति ।  
 मूर्छा पर्न गई ठले जमिनमा \* सन्ताप मानी अति ॥  
 हे राजन् ! समचार त्यो महलमा \* चित्राङ्गदाले सुनिन् ।  
 हा हा नाथ ! भनेर ती समरमा \* तत्काल पुग्दी भइन् ॥५४॥  
 लागिन् गर्न विलाप पुत्र-पतिको \* देखेर त्यस्तो गति ।  
 स्वामी जानुभयो कहाँ ? हुन गयो \* के हेतुले यो गति ?  
 केही बेर भएर मूर्छित उठिन् \* ती चेत पाई जब ।  
 लागिन् भन्न उलूपिलाइ रिसले \* दोषी तुल्याई सब ॥५५॥

सुतां केहि नमानि व्यर्थ सुतको \* उत्साह वृद्धि गरी ।  
 यो संग्राम गराइ पुत्र पतिको \* हत्या गन्यौ सुन्दरी !  
 ठूलो काम गरे समान खुशिले \* हेरीरहीछथो किन ?  
 देखी मृत्यु पती र वीर सुतको \* खुशी छ तिम्रो मन ? ॥५६॥  
 स्वामी वीर गुणी र धार्मिक तथा \* सर्वस्व हाम्रा थिए ।  
 तिनले के अपराध वा अहित कुन \* तिम्रो गराई दिए ?  
 दोषी हुन भनिठान्दछथो यदि तिम्री \* निर्दोष छन तापनी ।  
 माफी माग्छु तिम्री क्षमा गर शुभे ! \* चाँडो दयालू बनी ॥५७॥  
 तिम्रो दिव्य प्रभाव जान्दछु दिदी ! \* यस्तो छ भन्ने सब ।  
 देउ जीवन पुत्रको र पतिको \* हे नाग-कन्या ! अब ॥  
 राख्छन् स्त्रोहरू धेरै तैपनि सदा \* निर्दोष हुन्छन् नर ।  
 स्वामी एक हुने, छ जो नियम यो \* स्त्री जातिका खातिर ॥५८॥  
 स्त्रीले गर्न हुँदैन धर्म-पतिको \* यो नीति उल्लङ्घन ।  
 मर्यादा तिमि थाम पुत्र-पतिको \* ऐहिक दिई जीवन ॥  
 मान्दीनौ यदि यो कुरा तिमि भने \* भन्छ प्रतिज्ञा गरी ।  
 त्यागी जीवन तुच्छ, स्वर्ग म पनी \* जानेछ साथै मरी ॥५९॥  
 सौतालाइ सुनाइ बात यसरी \* चित्राङ्गदा सुन्दरी ।  
 पक्री पाउ हुवै वसिन् विजयको \* मर्ने इरादा धरी ॥  
 आयो होश र बभ्रुवाहन उठे \* वर्ता सुते झैं गरी ।  
 खुशी देखि उल्लापिलाइ नगिचै \* भन्दा भए त्यो घरी ॥६०॥  
 नारीका पतिदेखि श्रेष्ठ अरु क्यै \* मानिन्न संसारमा ।  
 उल्टो देख्छु हजूरलाई म खुशी \* श्री पार्थको मृत्युमा ॥  
 इच्छा पूर्ण हजूरको गरिदिउँ \* मानेर आज्ञा उता ।  
 वोर्के पाप ठूलो पिता-वध गरी \* मैले वृथामा यता ॥६१॥

प्रायश्चित्त छ के म जान्दिनँ कुनै \* यो पापको लोकमा ।  
 त्यागछु जीवन वस्तुहोस् हजुर नै \* आनन्दका साथमा ॥  
 आमालाइ सुनाइ बात, अब यो \* त्यागछु भनी जीवन ।  
 राजन् ! भूपति बभ्रुवाहन बसे \* बाँधेर पद्मासन ॥६२॥  
 सौताको, सुतको र वीर पतिको \* देखी नराम्रो स्थिति ।  
 लागिन गर्न विचार नाग-दुहिता \* सन्ताप मानी अति ॥  
 तिन्ले ध्यान गरिन् अलौकिक मणी \* सञ्जीवनीको जब ।  
 तिन्का हातमहाँ अदृश्य गतिले \* आईपुगेथ्यो तब ॥६३॥  
 हो यो प्राण बचाउने मणि सदा \* पातालका नागको ।  
 राखीदेउ म दिन्छु यो हृदयमा \* बाबू ! तिमी पार्थको ॥  
 येती बात भनेर पार्थ-सुतको \* हातमा दिइन् त्यो मणि ।  
 राखे त्यो मणि पार्थका हृदयमा \* तत्काल बाँचुन् भनी ॥६४॥  
 त्यस्को स्पर्श हुँदा धनंजय उठे \* निद्रा खुले झैं गरी ।  
 ढोगी सादर बाबुका चरणमा \* विन्ती गरे त्यो घरी ॥  
 माफी माग्दछु पुत्र हूँ हजुरको \* दोषी भए तापनी ।  
 आज्ञा बक्सनुहोस् प्रसन्न मनले \* यो युद्ध रोक्नु भनी ॥६५॥  
 यस्तो विन्ति सुनेर वीर सुतको \* श्री पार्थ खशी भए ।  
 देख्दा पत्नि त्यहाँ उपस्थित हुवै \* आश्चर्य मानीलिए ॥  
 सोधेथे सुतलाई यो समरमा \* आइन् उत्तूपी किन ।  
 देख्दैछु म प्रसन्न खूब किन हो \* यी नाग-कन्याकन ॥६६॥  
 मैले लडुन भनें, लड्यौ तिमि अरू \* केही कुरा जान्दिनँ ।  
 देख्छु चिन्तित वीर ! सैनिक सबै \* के हेतुले लौ भन ?  
 लागे भन्न ति बभ्रुवाहन, भई \* त्यो प्रश्नले चिन्तित ।  
 यस्को कारण सोधिबक्सनुहवस् \* सारा उत्तूपीसित ॥६७॥



सोधे अर्जुनले उत्तूपीसित नै \* हे सुन्दरी ! लौ भन ।  
 नारी भैकन युद्धमा तिमिहरू \* आयौ अहीले किन ?  
 सौताले कि त पुत्रले यदि कहीं \* मैले नजानीकन ।  
 के हानी, अपराध के गरिदियों \* सारा बुझाई मन ॥६८  
 यस्तो प्रश्न सुनीसकेर पतिको \* बोलिन् उत्तूपी सती ।  
 सौता वा सुतले तथा हजुरले \* के गर्नुहुन्थ्यो खति ॥  
 गर्छन् आदर बभ्रुवाहन तथा \* चित्राङ्गदाते पनी ।  
 विन्ती गर्दछु युद्धको समयमा \* यो हेतु आएँ भनी ॥६९  
 गर्दैछु म प्रणाम वीर ! पहिले \* स्वीकार गर्नुहवस् ।  
 मेरो दोष भए कुनै बखतको \* माफी मलाई दिनोस् ॥  
 पैलेहे भारत युद्धमा हजुरले \* लड्ने शिखण्डोसित ।  
 मान्नु भो किन भीष्मलाई शरले \* आफ्नू चिताई हित ॥७०  
 पाथ्र्यो जानू हजुरले नरकमा \* हे नाथ ! त्यो पापले ।  
 मैले गर्नुपन्थ्यो प्रयत्न अहिले \* आएर त्यै हेतुले ॥  
 गङ्गाले जब नाथको छल परी \* छोरो गिरेको सुनिन् ।  
 होला मृत्यु किरीटिको पनी छिटै \* यो श्राप तिन्ले दिइन् ॥७१  
 गंगाका परि पाउमा जब गरें \* मैले ठुलो चाकरी ।  
 लागिन् भन्न मलाई कवै दिन तिनी \* खुशी भएका घरी ॥  
 मारे भीष्मजिलाइ श्री विजयले \* जुन् चालले युद्धमा ।  
 गर्छन् धर्म त्यजी अनीति त्यसरी \* कुन् वीरले लोकमा ॥७२  
 जस्तै भोग्छ कुंकर्मको फल सबै \* आफ्नू यही जन्ममा ।  
 त्यस्तै फेरि मरेर कष्ट सहनू \* पर्दैन् त्यो नर्कमा ॥  
 सोही कारण दण्ड पाउनु यही \* हो मार्ग कल्याणको ।  
 मानू भीष्मजिलाइ व्यर्थ छल्ले \* हो पाप श्रीपार्थको ॥७३॥

पथ्याँ भोग्नु मरेर दण्ड यमको \* त्यै पापले नै तर ।  
 मैले श्राप दिएँ यही जुनिमहाँ \* उद्धारको खातिर ॥  
 पक्का अर्जुन मर्दछन् समरमा \* आघातले शस्त्रको ।  
 मर्दा प्राण बचाउनु तिमि गई \* हे सुन्दरी ! पार्थको ॥७४  
 गङ्गाले यसरी बताउनुभयो \* युक्ती मलाई जब ।  
 थालें गर्न विचार मिल्छ कसरी \* मौका मलाई अब ॥  
 योभन्दा सजिलो म फेरि कहिले \* पाउन्नँ मौका भनी ।  
 टारें श्राप हजूरको, दिनुहवस् \* माफी दयालू बनी ॥७५



अर्जुनको पुनर्जीवन



उल्लङ्घनको उदाहरण

आफ्नू जीवनको विलक्षण कुरा \* तिनले भनेको सुनी ।  
 लागे अर्जुन भन्न तारिफ गरी \* निर्दोष छुनौं भामिनी !  
 हे सौम्ये ! हयमेधको बखतमा \* सारा तयारी गरी ।  
 साथै आउनु बभ्रुवाहन तिमि \* चित्रांगदा सुन्दरी ॥७६॥  
 केही बेर बसौं गई महलमा \* भन्दै थिए पुत्रले ।  
 दीक्षित छ अहिले म जान्न भनि त्यो \* टारीदिए पार्थले ॥

पत्नीलाइ र पुत्रलाइ त्यसरी \* राजी गराईकन ।  
घोडाको पछि लाग्न फेरि अधि झैं \* हिंड्दा भए अर्जुन ॥७७॥

अर्जुनद्वारा मगध र गान्धार आदिका राजाहरूको पराजय :—

घुम्दै अश्व पुगेपछी मगधको \* माहिष्मती देशमा ।  
पक्रथे हयलाइ वीरहरूले \* उत्साहका साथमा ॥  
छोरा श्री सहदेवका नृप थिए \* नाती जरासन्धका ।  
सानैदेखि ति मेघसंधि नृपती \* ज्ञाता थिए नीतिका ॥७८॥  
आए लड्न भनी चढेर रथमा \* शस्त्रास्त्र धेरै लिई ।  
थाले गर्न प्रहार बाणहरू ती \* बढ्दै अगाडी गई ॥  
त्यो देखेर रिसाउदै लिइ धनू \* गाण्डीव श्री पार्थले ।  
तिनका बाणहरू अनेक टुकरा \* पारीदिए वेगले ॥७९॥  
पारे घायल पार्थलाइ रणमा \* तिन्ले रिसाई जब ।  
काटे अर्जुनले ध्वजा, रथ, धनू \* छत्रादि तिन्का सब ॥  
रक्षा गर्ने नरेशको जति-जति \* सेना अधी सर्दथे ।  
लागी बाणहरू तिखा विजयका \* तत्काल ती मर्दथे ॥८०॥  
आफ्ना सैन्य मरे भनेर नृपले \* प्रत्यक्ष देखे जब ।  
भन्दै एक गदा लिएर दगुरे \* माई तँलाई अब ॥  
काटे भूपतिको गदा विजयले \* छाड्ने नपाईकन ।  
आफू शस्त्र विहीन देखि विरथी \* लागे तिनी आत्तिन ॥८१॥  
तिनलाई दिइ सान्त्वना विजयले \* भन्दा भए भूपति !  
सानै छौ अहिले वृथा किन लियौ \* लड्ने तिमीले मति ?  
माफी दिन्छु तिमी प्रसन्न मनले \* फर्केर जाऊ वर ।  
आऊ यज्ञ हुँदा लिएर सँगमा \* संपत्तिरूपी कर ॥८२॥

बोले सादर मेघसन्धि नृपती \* शिक्षा मुनी पार्थको ।  
 हुन्छ हाजिर यज्ञमा र अहिले \* इच्छा पुग्यो युद्धको ॥  
 यस्तो विन्ति गरी परी चरणमा \* लज्जित भई बेसरी ।  
 बन्धन् मुक्त गराइ अश्व, घरमा \* जाँदा भए त्यो घरी ॥८३॥  
 त्याहाँबाट हिँडेर अश्व मस्त्रको \* लाग्यो दिशा पश्चिम ।  
 जान्थे पार्थ पछी-पछी नरपते \* मान्दै नमानी श्रम ।  
 नाध्दै देशहरू अनेक पथका \* पाँचेर द्वारावती ॥  
 पारेथे वशमा ति पञ्चनदका \* साना ठुला भूपति ॥८४॥  
 भेटी श्री वसुदेवले विजयको \* सम्मान गर्दा भए ।  
 आफै आइ ति उग्रसेन नृपले \* धेरै बिदाई दिए ॥  
 त्याहाँबाट हिँडेर भूप, पथका \* आफ्ना गराई सब ।  
 श्री गान्धार नरेशको नगरमा \* घोडा पुगेथ्यो जब ॥८५॥  
 सम्झी दुर्गति बाबुको समरमा \* साह्रै दुखाई मन ।  
 पक्रे अश्व रिसाउँदै शकुनिका \* सत्पुत्र आईकन ॥  
 आज्ञा धर्म-कुमारको विजयले \* सारा सुनाई भने ।  
 मैले देखिदैन वीर हो ! समरले \* कल्याण हाँफ्नो हुने ॥८६॥  
 मेरा साथमहाँ लडी तिमिहरू \* छौ व्यर्थमा मारिने ।  
 आओ यज्ञ हुँदा लिई कर, यही \* बाटो छ रक्षा हुने ॥  
 सम्झाए यसरी सबै तरहले \* ती भूपलाई तर ।  
 मानेनन् हितका कुरा वरु भए \* ती लड्नमै तत्पर ॥८७॥  
 बसाई शर बेसरी समरमा \* राजा तथा सैन्यले ।  
 पारे पायल पार्थलाई रणमा \* अत्यन्त उत्साहले ॥  
 तिनको देखि घमण्ड क्रोधित भए \* श्री पार्थ योद्धा जब ।  
 काटेथे शर जाल शत्रुदलको \* बाँकी नराखी सब ॥८८॥

छाड़ी बाण अनेक वीरहरूको \* संहार गर्दै गए ।  
 हाहाकार परेर सैनिकहरू \* चौतर्फ भाग्दा भए ॥  
 भागे प्राण बचाउँदै मगधका \* राजा डराई जब ।  
 माताले नृपकी सुनिन् जनहरू \* आफ्ना मरेका सब ॥८९  
 मन्त्रीका संगमा पुगी विजयको \* पैहे गरी पूजन ।  
 लागिन् भन्न लडाइँ थाम अब यो \* संहार हे अर्जुन !  
 छोरो मूर्ख भएर वीरहरूको \* व्यर्थै भयो दुर्गति ।  
 माफी देउ बचाइ प्राण घरमा \* जाउन् बचेका जति ॥९०  
 तिन्को विन्ति सुनेर श्री विजयले \* संग्राम थामीकन ।  
 गर्दै आदर औ कुरा हित हुने \* तिन्को बुझाए मन ॥  
 हेर्दै श्री मगधेशको मुखतरफ \* भन्दा भए अर्जुन ।  
 दाजूको शुभ यज्ञका बखतमा \* आऊ तिमी सज्जन ॥९१  
 आमालाई लिई प्रसन्न मनले \* जाऊ अहिले घर ।  
 मामाका सुत हुन भनीकन गरे \* तिन्को निकै आदर ॥  
 यस्तो अर्ति सुनी गए सब फिरि \* आनन्द मानीकन ।  
 लाग्यो अश्व जता उतैतिर हिंडे \* मागी बिदा अर्जुन ॥९२

अश्वमेधको समाप्ति:

राजन् ! त्यो हय हस्तिनापुरतरफ \* लाग्यो जसै फर्कन ।  
 त्यो संवाद सुनेर धर्म-सुतको \* खुशी भएथ्यो मन ॥  
 ल्याए विप्रहरू निकै पर गई \* गर्दै ठूलो स्वागत ।  
 सुन्दा अर्जुनका पराक्रमहरू \* सारा भए हषित ॥९३॥  
 आएथ्यो अधिको सुनिश्चित जसै \* त्यो चैत्रको पूर्णिमा ।  
 यज्ञारम्भ भयो युधिष्ठिरजिको \* उत्साहका साथमा ॥

आए रत्न लिई जिते जति अधी \* चौतर्फका भूपति ।  
 गर्थे स्वागत भीमसेन सबको \* आनन्द मानी अति ॥९४  
 राखे चित्र-विचित्र तोरण ध्वजा \* चौतर्फ त्यो यज्ञमा ।  
 पारे सज्जित पञ्चपल्लवहरू \* राखी सबै स्थानमा ॥  
 जम्मा छन् मणि-सम्ब खनहरूले \* श्री सूर्य झैं टल्कने ।  
 छन् चारै तिर यज्ञपात्र मुनका \* रत्नादिका झल्कने ॥९५  
 दिन्थे आहुति यज्ञमा द्विजहरू \* आज्ञा हुँदा व्यासको ।  
 दिन्थे आहुति यज्ञमा द्विजहरू \* आज्ञा हुँदा व्यासको ।  
 गर्थे पूजन विप्र औ ऋषि मुनी \* द्यौता तथा पितृको ॥  
 ज्ञानी सज्जन गर्दथे बसि कहीं \* चर्चा सबै शास्त्रको ॥९६  
 गर्थे गान सुकीर्ति धर्म-सुतको \* सानन्द बन्दीजन ।  
 हुन्थे हर्षित सूत, भाट, नटले \* पाएर धेरै धन ॥  
 पाए ब्राह्मणले मनग्य दछिना \* बोक्नै नसक्ने गरी ।  
 दुःखी दीन, दरिद्र मानिस कुनै \* देखिन्नथे त्यो घरी ॥९७  
 आफै बज्जन् शुरू भए थरिथरी \* बाजाहरू स्वर्गका ।  
 हेर्थे देवहरू बसेर नभमा \* वर्षा गरी पुष्पका ॥  
 गर्थे नाच कतै सुसज्जित भई \* वाराङ्गना सुन्दरी ।  
 मीठा खाद्य पदार्थ मानिस, कतै \* खान्थे बसी बेसरी ॥९८  
 द्यौता, यक्ष, मनुष्य, राक्षस तथा \* गन्धर्व, विद्याधर ।  
 हेर्थे कार्य सहर्ष श्रेष्ठ मखको \* स्त्री, बाल, नारी, नर ॥  
 भन्थे व्यास मुनी जहाँ जति कुरा \* त्यसको गरी पालन ।  
 ल्याई अश्व गराई स्नान विधिले \* गर्दा भए पूजन ॥९९॥  
 काटी त्यो हयलाइ वेद विधिले \* छाला निकालीकन ।  
 त्यसमा द्रौपदि औ युधिष्ठिर बसी \* गर्दा भए पूजन ॥

मासूको टुकरा गराइ द्विजले \* हाल्दा भए आहुति ।  
 वोसो होमि सुँघे धुवाँ सकल्ले \* आनन्द मानी अति ॥२०॥  
 पाँचै भाइ बसेर पूजन गरे \* श्री कृष्णको सादर ।  
 बाले धर्म-कुमार आशिष दिनोस \* हे कृष्ण योगेश्वर !  
 नाना रत्न सुवर्ण आदि दछिना \* श्री व्यासलाई दिए ।  
 कुन्तीलाई सहर्ष व्यास सुनिले \* त्यो दक्षिणा सुंपिए ॥१॥

पाएर भोजन मिठा कति खूब खान्थे ।

देखेर यज्ञ कति धन्य भनेर ठान्थे ॥

धेरै भएर दछिना कति लिन्न भन्थे ।

कोही लिए पनि अरुकन बाँडिदिन्थे ॥२॥

ज्ञानी सज्जन विप्रलाई धनले \* सन्तोष पारे जब ।  
 पारे पूर्ण सहर्ष कार्य मखको \* बाँकी रहेको सब ॥  
 पाँचै भाइ भए प्रसन्न अवभृत् \* यज्ञान्तको स्नानले ।  
 आशीर्वाद दिए प्रसन्न मनले \* कल्याणको व्यासले ॥३॥  
 जो जो भृपहरू लिई कर त्यहाँ \* पैहे पुगेका थिए ।  
 तिन्लाई घर जान धर्म-सुतले \* आफैं विदाई दिए ॥  
 ज्ञानी ब्राह्मण यज्ञका अरु त्यहाँ \* जो कार्यकर्ता थिए ।  
 आफ्नाफनू लिई भाग सादर विदा \* मागी सबै फर्किए ॥४॥

श्री धर्मका तनयले मख पूर्ण पारे ।

आफ्ना सुबन्धु-वधको सब पाप टारे ॥

ती पाँच भाइहरूको, मख पूर्ण गर्ने ।

हाँस्थे मुसू-मुसु बसी, मुर दैत्य माने ॥५॥

न्याउरी सूयोको आख्यात :-

हे राजन् ! हय मेघ धर्म-सुतको \* पूरा मेरे राम्ररी ।  
 लाग्यो भन्न गरेर गर्जन कुनै \* आई त्याँ न्याउरी ॥  
 ज्ञानी सज्जन श्रेष्ठ याजकहरू \* मेरो कुरा सुन्नुहोस् ।  
 वर्ता दान, घमण्डले शुभ गती \* पाइन्न जानीलिनोस् ॥६॥  
 मैले एक दरिद्र ब्राह्मणकहाँ \* धेरै बिताएँ दिन ।  
 वृत्ती उज्ज धियो र धर्म-पथको \* गर्थे सदा पालन ॥  
 आए धर्म बनेर एक अतिथी \* तिनको परीक्षा लिन ।  
 सातू खान दिई सहर्ष द्विजको \* तिनले गरे पूजन ॥७॥



सातू दानको महिमा



धृतराष्ट्रले सूतको थोडो गर्न धन मागेको

सातू खाइ चुठे जसै अतिथिले \* छीटा त्यसैको परी ।  
 बायाँ अंग भयो तुरुन्न सुनको \* हेर्नुहवस् यो घरी ॥  
 दायाँ अंग पनि बनाउँ सुनकै \* भन्ने गरी चिन्तन ।  
 आएँ धर्म-कुमारको मखमहाँ \* दोडेर त्यै कारण ॥८॥  
 हज्जारौं ऋषिले र विप्रहरूले \* मेरो चुठे देहमा ।  
 दायाँ अङ्ग भएन हेर सुनको \* यस्तो ठुलो यज्ञमा ॥



गर्लन् दान सुवर्ण वस्त्र धन औ \* रत्नादि जो लोकमा ।  
 त्यस्तले पुण्य हुँदै न हे नरपते ! \* श्रद्धा नभै चित्तमा ॥९॥  
 श्रद्धा श्रेष्ठ भनेर क्षुद्र पशुले \* निन्दा गरेको सुनी ।  
 लागे धर्मकुमार सोचन, मनमा \* अत्यन्त दुःखी बनी ॥  
 श्रद्धाहीन भन्यौ मलाइ तिमिले \* कुन कर्म देखीकन ।  
 दुःखी ब्राह्मणमा मदेखि बढि के \* श्रद्धा थियो लौ भन ? १०  
 लाग्यो न्याउरी भन्न धर्म-सुतको \* त्यो प्रन्नलाई सुनी ।  
 राजन् चार थिए जहान द्विजका \* स्त्री, पुत्रकी ब्राह्मणी ॥  
 खान्थे ब्राह्मण कन्द-मूल वनका \* खोजेर ल्याईकन ।  
 राख्ने जीवन कयै थिएन घरमा \* सम्पत्ति वा साधन ॥११॥  
 पाएनन् फल-मूल केहि वनमा \* लाग्यो खडेरी जब ।  
 खाने वस्तु नपाइ पाँच दिन ती \* भोकै बसेथे सब ॥  
 ल्याए जो द्विजले सिला अलिकती \* खोजेर छैटौं दिन ।  
 बाँडे चार जना मिलेर खुशिले \* सातू बनाईकन ॥१२॥  
 सातू खान नपाइ एक अतिथि \* आईपुगे ब्राह्मण ।  
 राखी आसनमा गरे खुशि हुँदै \* संमान ओर पूजन ॥  
 केही बेर गरी कुरा कुशलको \* सन्तुष्ट पारीकन ।  
 आफ्नू भाग जती लागीकन गरे \* सातू सबै अर्पण ॥१३॥  
 सातू खाइ सबै भने अतिथिले \* हाँसेर हे ब्राह्मण !  
 हुन्थे तृप्त अलीकती अरु भए \* ल्याऊ छिटो गैकन ॥  
 लागे गर्न विचार बात घरका \* मालीक चिन्ता परी ।  
 पारू तृप्त म पाहुनाकन दिई \* खाने कुरा हे हरि ॥१४॥  
 स्वामीको बुझि भाव आइ नगिचै \* भन्दी भइन् ब्राह्मणी ।  
 मेरो भाग पनि दिनोस् हजुरले \* यो सातू खाउन् तिनी ॥

पत्नीको सुनि बात साहस ठुलो \* देखी भने—भामिनी !  
 बोल्यौ योग्य कुरा तथापि कसरी \* मानों म हे मानिनी ! ॥१५॥  
 पक्षी कीट पतंग भृङ्ग पशुले \* कर्तव्य जानीकन ।  
 हे सौम्ये ! सुत-पत्नीको जतनले \* गछन् सदा पालन ॥  
 भोकी छ यौदिन पाँचकी तिमिपनी \* देखेर यस्तो स्थिति ।  
 तिम्रो भाग दिने लगेर कसरी \* मैले बताऊ सति ! ॥१६॥  
 भद्र, संतति, भोग औ सुख दिने \* अर्द्धाङ्गिनीका पनी ।  
 हँला गर्दछ जो मरी नरकमा \* बस्नेछ कीरा बनी ॥  
 पत्नीको बुझि भाव आदर सदा \* गर्दन जो मानिस ।  
 त्यसलाई सुख-शांति हुन्न कहिले \* नाशिन्छ सारा यश ॥१७॥  
 लागिन् भन्न सती बुझाइ पतिले \* शिक्षा दिएको सुनी ।  
 साह्रै दुर्बल भोकले शरिर यो \* देख्छु हजुको पनि ॥  
 गछौँ प्राप्त समान हामी दुइले \* राम्रो नराम्रो फल ।  
 एकलै खान बसेर सातु अहिले \* पुग्दै मेरो बल ॥१८॥  
 स्वामीले सुख भोग आदर गरी \* स्त्रीलाई दिन्छन् सदा ।  
 दिन्छन् आशिष देव पितृहरूले \* सन्तान पैदा हुँदा ॥  
 ब्रह्मन् ! दान, सुकर्म धर्म व्रत औ \* पूजा र तीर्थाटन ।  
 स्वामीदेखि ठुलो कुरा अरु कुनै \* हुन्नन् सती स्त्रीकन ॥१९॥  
 मान्नुपर्दछ देवता र पति नै \* स्त्रीले त्यसै कारण ।  
 मेरो भाग दिनोस् प्रसन्न मनले \* खाउन् गुणी ब्राह्मण ॥  
 राजन् ! नीति र धर्म-युक्त हितको \* सल्लाह स्त्रीको सुनी ।  
 तिनको भाग दिए सहर्ष द्विजले \* खानू हवस् यो भनी ॥२०॥  
 सातू खाइसकी भने अतिथिले \* खाईसकें यो तर ।  
 ल्याऊ थप्न अरु भए अलिकति \* क्यै तृप्तिको खातिर ॥

यस्तो वात सुनेर फेरि घरका \* स्वामी भए चिन्तित ।  
 छोरा ले बुझि भाव सादर भने \* आफ्ना पिताजीसित ॥२१॥  
 इच्छा पूर्ण गराउनुस् अतिथिको \* यो भाग मेरो दिई ।  
 यो सल्लाह सुनेर योग्य, सुतको \* बोले ति दुःखी भई ॥  
 भोका छौ दिन पाँचका, म अधिज्ञै \* देख्छु अझ बालक ।  
 खान्छन् बालक पाँचपल्ट दिनमा \* मागेर पाएतक ॥२२॥  
 छाला-हाड छ देहमा, हुन गयो \* झन् भोकले दुर्बल ।  
 मीठो अन्न नपाई खान तनमा \* बढ्दै न तिम्नो बल ॥  
 इच्छा छैन मलाइ बाँच्न दिनहुँ \* यो कष्ट खप्तै अब ।  
 तिम्नो मृत्यु भयो भने त ठहरै \* जाहान हुन्छन् सब ॥२३॥  
 बढ्दा देश र सन्तती पछि तिमी \* बाँचीरहे हे सुत !  
 होलान् पितृ खुशी कहाँ तिमीविना \* को गर्छ हाम्रो हित ॥  
 भोको राखि सुपुत्रलाइ यसरी \* मैले अधर्मी बनी ।  
 तिम्नो भाग दिने बताउ कसरी \* हो धर्म ठूलो भनी ॥२४॥  
 बाबुले द्विजलाइ सातु दिनको \* इच्छा गरेनन् जब ।  
 लागे भन्न सुपुत्रले हित कुरा \* जाने बुझेको सब ॥  
 सेवा गर्नु सदा पिता-जननिको \* कर्तव्य हो पुत्रको ।  
 त्यो गर्दै न भने सुपुत्र भवमा \* त्यसलाइ भन्ने छ को ॥२५॥  
 आत्मा हो सुत भन्दछन् ऋषि-मुनी \* पट् शास्त्र औ वेदले ।  
 आत्मा ले खुशिले भनेपछि दिनोस् \* यो सातु आनन्दले ॥  
 छोराको सुनी तर्क चित्त द्विजको \* राम्रो बुझ्नेथ्यो जब ।  
 सातू त्यो पनि पाहुनाकन दिए \* बाँकी नराखी सब ॥२६॥  
 लागे भन्न—पुगेन फेरि अतिथी \* त्यो सातु खाँदा पनी ।  
 थाले गर्न विचार फेरि घरका \* मालीक दुःखी बनी ॥

तिनको कष्ट बुझी बुहारि विनती \* गर्दी मइन् सादर ।  
 मेरो सातु दिनहवस् अतिथिको \* तृप्ती हुनाखातिर ॥२७॥  
 तिनको बात सुनेर वृद्ध समुरा \* बोले विचारीकन ।  
 दुबली छौ अति, धर्म-कर्म व्रतको \* गर्दा सधैं पालन ॥  
 तिम्रो छैन उमेर भोक यसरी \* संकष्ट खप्ने तर ।  
 गछ्यौ दुःख सहेर काम घरको \* राखी सफा सुग्घर ॥२८॥  
 हाम्रो दुःखमहाँ दुखी र सुखमा \* हुन्छ्यो सुखी सादर ।  
 तिम्रो चाकरिले जहान घरका \* सन्तुष्ट छौं यो घरी ॥  
 भोकी राखि तिमी मुशील गुणकी \* खानी बुहारीकन ।  
 त्यागौ धर्म लिएर सातु कसरी \* मैले तिमी नै भन ॥२९॥  
 यस्तो अर्ति सुनी सकी श्वसुरको \* बोलिन् बुहारी सती ।  
 हुन्छन् व्यक्ति सुखी सदैव मनमा \* सन्तोष माने जती ।  
 मैले ता गुरुका गुरु हजुरको \* गर्नु सदा चाकरी ।  
 हो कर्तव्य र धर्म स्वर्ग-सुखको \* भागी हुनेछु मरी ॥३०॥  
 सेवाले घरका जहानहरुको \* कल्याण मेरो हुने ।  
 छोरा ले दिइ नाथकै सुख दिने \* सन्तान हुन् पाइने ॥  
 ती सन्तान बढेर पिण्ड जलले \* सन्तोष पाछेन जब ।  
 दिन्छन् आशिष देव पितृहरुले \* कल्याण गर्ने तब ॥३१॥  
 पाएकी छु हजुरबाट घरमा \* सम्मान मैले जति ।  
 त्यो देखेर मलाइ हुन्न मनमा \* संकष्ट हे सद्गति !  
 सोही कारणले प्रसन्न मनले \* सन्तोष मानीकन ।  
 मेरो भाग लिएर सातु द्विजमा \* गर्नु हवस् अर्पण ॥३२॥  
 यस्तो बात सुनेर आशिष दिई \* धेरै बुहारीकन ।  
 तिनको भाग दिए प्रसन्न मनले \* खाउन् भनी ब्राह्मण ॥

देखे ब्राह्मणको जसै अतिथिले \* सत्कर्म त्यो अद्भुत ।  
 श्रद्धा प्रेम बुझेर उत्तम, भने \* तिनको चिताई हित ॥३३॥  
 ब्रह्मन् ! धर्म म हूँ बनेर अतिथी \* आएँ परीक्षा लिन ।  
 तिम्रो यो शुभकर्म देखि अहिले \* खशी छ मेरो मन ॥  
 श्रद्धायुक्त र धर्मपूर्वक गन्थौ \* जो दान यो स्थानमा ।  
 त्यस्को वर्णन गर्दछन् सुरहरू \* आदन्दले स्वर्गमा ॥३४॥  
 भोको मानिसको रहन्न कहिले \* सत्कर्म, बुद्धि स्थिर ।  
 त्यस्तो गर्छ अनर्थ पाप दिनहुँ \* केही नमानी डर ॥  
 बेला संकटको उपस्थित थियो \* साह्रै नराम्रो तर ।  
 सातू खान दिई विशुद्ध मनले \* मेरो गन्थौ आदर ॥३५॥  
 तिम्रा निमित्त खुला छ द्वार अहिले \* त्यै धर्मले स्वर्गको ।  
 गर्दछन् जयकार देवगणले \* वर्षा गरी पुष्पको ॥  
 गर्दा दान ति रन्तिदेव नृपले \* श्रद्धा पुन्थाई जल ।  
 पाए बस्न गएर स्वर्गपुरिमा \* कीर्ति फिँजी उज्ज्वल ॥३६॥  
 गर्छन् दान अनेक यज्ञहरूको \* सानन्द आयोजन ।  
 अन्यायी धनले हुँदैन जनको \* कल्याण हे ब्राह्मण !  
 श्रद्धायुक्त सहर्ष दान तिमि झैं \* सातू गरे तापनी ।  
 गर्दा त्यो सुखभोग स्वर्गपुरिको \* द्यौतासरीको बनी ॥३७॥  
 ब्रह्मन् ! केवल पत्र, पुष्प, फलले \* दीक्षा लिई यज्ञको ।  
 बर्साए जब श्री अगस्त्य ऋषिले \* शेखी हरी इन्द्रको ॥  
 आफैं इन्द्र बने अगस्त्य तपको \* ठूलो हुनाले बल ।  
 दुल्दैछन् अज्ञ ती तिनै भुवनमा \* कीर्ति फिँजी उज्ज्वल ॥३८॥  
 सोही कारण दान, धर्म मखमा \* श्रद्धा छ राम्रो भने ।  
 त्यस्तो कष्ट हुनेछ नाश जनको \* मर्ने तथा जन्मने ॥

श्रद्धाहीन भई सहर्ष बटुली \* अन्यायद्वारा धन ।  
 गछेन दान घमण्ड-युक्त मखको \* जो व्यक्ति आयोजन ॥३९॥  
 पाउन्नन् शुभ कर्मको जन कुनै \* राम्रो नराम्रो फल ।  
 मोही कारण जान्नुपर्छ जनले \* श्रद्धा ठूलो केवल ॥  
 दिन्थे ब्राह्मणलाई अति अतिथी \* यस्ता अनेकौं थरी ।  
 आयो एक विमान स्वर्गपुरिको \* बल्लेर सोही घरी ॥४०॥  
 चारै व्यक्ति बसे तिनै अतिथिले \* आज्ञा दिएको मुनी ।  
 लागे डुल्लन पुगेर स्वर्गपुरिमा \* ती चार द्यौता बनो ॥  
 बाँडेको धन बेसरी थरि-थरी \* देखें सबै राम्ररी ।  
 गर्नुभो तर यज्ञ धर्म-सुतले \* को भन्छ श्रद्धा गरी ॥४१॥  
 अन्तर्धान भएर धर्म सहसा \* पाल्नुभएथ्यो जब ।  
 दायौं अङ्ग सुवर्णको गरुं भनी \* आएँ दग्दें तब ॥  
 यो आक्षेप गरी विलीन भइ त्यो \* जाँदो भयो न्याउरी ।  
 फर्के छक्क परेर दर्शकहरू \* जो जो थिए त्यो घरी ॥४२॥  
 श्री जन्मेजयले भने मुनि ! यहाँ \* शंका मलाई भयो ।  
 भन्ने धर्म-कुमारलाई त्यसरी \* त्यो न्याउरी को थियो ?  
 वैशम्पायनले भने—नरपते ! \* मुन्नूहवस् कारण ।  
 पाँचैथे जमदग्निर्को कुटिमहाँ \* श्रीधर्म कोही दिन ॥४३॥  
 राखे दूध दुहेर एक बलियो \* तिनले सफा पात्रमा ।  
 पारे दूषित दूध क्रोध रूपले \* श्री धर्मले व्यर्थमा ॥  
 त्यो जाने जमदग्निर्ले तर तिनी \* क्रोधित भएनन् जब ।  
 मागेथे डरि धर्मले 'मुनि ! क्षमा \* गर्नास् मलाई अब' ॥४४॥  
 गच्छ श्राद्ध भनेर दूध त्यसरी \* राखे जोगाईकन ।  
 त्यसका मालिक पितृ नै हुन गए \* हे धर्म ! त्यै कारण ॥

जाऊ माग्न क्षमा उनैसित तिमो \* यस्तो मनेथे जब ।  
 जन्मे श्राप परे पितृहर्षको \* ती न्याउरी भै तब ॥४५॥  
 सोधे विन्ति गरेर श्राप कसरी \* हटने छ मेरो भनी ।  
 'गनेछन् हयमैध धर्मसुतले \* श्रद्धा पुन्याई अनि ॥  
 जानेछौ तिमि हेर्नलाइ मख त्यो \* डाक्ते नडोके पनी ।  
 हुन्छो मोक्ष गरेर धर्म-सुतको \* निन्दा मपाई बनी ॥४६॥  
 भीही हेतु विलीन त्यो घरि भए \* श्री धर्म वा न्याउरी ।  
 जसले सुन्दछ यो विशुद्ध मनले \* आख्यान श्रद्धा गरी ॥  
 त्यसले यो भव-सिन्धु गोखुरसरी \* नाघेर पारी तरी ।  
 भोग्छा सौख्य यहाँ मरेपछि उहाँ \* कल्याण गर्नन् हरि ॥४७॥

अश्वमेधपर्व समाप्तम् शुभम्



# महाभारत आश्रमवासपर्व

प्रारम्भः

धृतराष्ट्रको वन गमन —

श्री जन्मेजयले सुध्याउनुभयो \* श्रद्धा गरी राम्ररी ।  
मेरा पूर्वज पाण्डुका तनयले \* त्यो यज्ञ पूरा गरी ॥  
गर्थे भाइहरू लिएर कसरी \* साम्राज्यको शासन ।  
अन्धा श्री धृतराष्ट्रको पनि कती \* सम्मान गर्थे मन ॥१॥  
गान्धारी र अरु बुहारिहरूको \* हुन्थ्यो कती आदर ?  
हुन्थ्यो के शुभकर्म त्यो महलमा \* कल्याणको खातिर ?  
वैशम्पायनले भने—मख सकी \* त्यो राज्य पाए पनी ।  
मान्थे श्री धृतराष्ट्रजीकन सबै \* राजा यिनै हुन् भनी ॥२॥  
पैहो देखि बढी सबै विषयमा \* सम्मान पाए जब ।  
अन्धा दम्पतिले भुले समरमा \* छोरा मरेका सब ॥  
दासी-पुत्र युयुत्सु सञ्जय तथा \* पाँचै जना पाण्डव ।  
जे भन्थे धृतराष्ट्रले विदुरजी \* त्यो पूर्ण पार्थे सब ॥३॥  
कैदीको अपराध माफ दिनु वा \* बक्सीस बाँडी दिनु ।  
अर्काको उपकार औ अतिथिको \* इच्छा पुन्याई दिनु ॥  
गर्नु दान, सुकर्म पितृ-मुरको \* श्राद्धादि औ पूजन ।  
चाहिन्थ्यो धृतराष्ट्रजीकन जती \* जुन काम गर्ने धन ॥४॥  
दिन्थे धर्म-कुमारले धन कुनै \* बाधा नपारीकन ।  
खुशी श्री धृतराष्ट्रको हुन गयो \* त्यो भक्ति देखी मन ॥  
आफ्नै पुत्रसमान स्नेह सबको \* सानन्द गर्थे तिनी ।  
गर्थिन् स्नेह बधूहरू सकलको \* गान्धार-पुत्री पनि ॥५॥



आनन्दै सित पन्ध्र वर्षतकका \* तिनका बितेथे दिन ।  
 पैहे झैं धृतराष्ट्र भूपति बनो \* गर्दा त्यहाँ शासन ॥  
 पैहे जो धृतराष्ट्रले विदुरको \* शिक्षा नमानीकन ।  
 छोरोको वशमा परीकन लिए \* जुन द्यूतद्वारा धन ॥६॥  
 आफ्नै सन्तति झैं सहर्ष अहिले \* ती स्नेह गर्थे जति ।  
 भन्थे भीम गरी विरोध धन यी \* बाँड्छन् वृथामा कति ॥  
 झूटो प्रेम गरी सबैकन यिनी \* झुक्याउँदैछन् तर ।  
 सम्झी दुर्गतिमा सहायक हुने \* को मान्छ यिन्को भर ॥७॥  
 एकान्तस्थलमा वृकोदरजिले \* यस्तो भने तापनी ।  
 मुन्नेले धृतराष्ट्रजीसित भने \* बाझुन् रिसाई भनी ॥  
 दोषारोपण त्यो वृकोदरजिले \* व्यर्थै गरेको सुनी ।  
 दुःखी भूप भए अनादर गरे \* मेरो असाध्यै भनी ॥८॥



धृतराष्ट्रको वन गमन



व्यासजीले मरेका सबैलाई भेट गराउनु

डाकी विप्र सुमित्र भृत्य र हितु \* आफ्ना सबै बान्धव ।  
 दासी पुत्रवधू वरीपरि बसे \* पाँचै जना पाण्डव ॥

बोले श्री धृतराष्ट्र दुःखित भई \* सुन्नोस् सबै सज्जन ।  
 मेरे कारण बन्धु बान्धव मरे \* संग्राममा गैकन ॥९॥  
 शिक्षा द्रोण र भीष्म औ विदुरको \* श्री व्यासको कृष्णको ।  
 छोरो दुष्ट हुँदा अनादर गर्ने \* मैले गुणी व्यक्तिको ॥  
 सोही कारणले मरे समरमा \* मेरा सबै बान्धव ।  
 आफ्नो त्यो अपराध भुल्न नसकी \* सम्झीरहन्छु सबै ॥१०॥  
 वानप्रस्थ लिन चतुर्थ वयमा \* भन्छु सबै शास्त्रले ।  
 त्यसको पालन गर्दछु तप गरी \* कयै काल आनन्दले ॥  
 प्रायश्चित्त म गर्छु पापहरूको \* तत्काल यो युक्तिले ।  
 जान्छु जङ्गलमा विदा दिनुहवस् \* हे बन्धुहो ! प्रेमले ॥११॥  
 गर्छु शासन श्री युधिष्ठिरजिले \* साम्राज्यको राम्ररी ।  
 तिनको मदत गर्नुपर्छ सबले \* मेरो गरे भैं गरी ॥  
 जुन दुष्कर्म गन्यो सुयोधन ठूलो \* पापी दुरात्मा हुँदा ।  
 त्यो संशेर अशान्ति बढ्छ मनमा \* रोईरहन्छु सदा ॥१२॥  
 त्यसलाई र मलाई विज्ञ जनले \* राखी दया चित्तमा ।  
 विर्सी त्यो अपराध घोर अधिको \* गर्नास् सबैले क्षमा ॥  
 सारालाइ बुझाइ यो किसिमले \* राजी गराईकन ।  
 बोले धर्म-कुमारजीकन गरी \* सानन्द सम्बोधन ॥१३॥  
 कुन्ती-नन्दन, वीर, धीर, सुमते ! \* कल्याण तिम्नो हवस् ।  
 गर्दा पालन लोक, धर्म सबको \* तिम्नो सुकीर्ति बढोस् ॥  
 हे बाबू ! तिमिले सबै तरहले \* हाँस्यो गरी चाकरी ।  
 राजी पारिलियौ, खुशा पनि भयौं \* हामी दुवै बेसरी ॥१४॥  
 जुन पापीहरूले बिहज्जत ठूलो \* श्री द्रोपदीको गरे ।  
 छुआमा छलले मिलेर जसरी \* सम्पत्ति तिम्नो हरे ॥

मेरा दुर्मति वीर पुत्र सय ती \* त्यों पापले नै मरे ।  
 लडदा क्षत्रिय धर्मले समरमा \* संसार पारी तरे ॥१५॥  
 तिन्का निमित्त विषाद ब्रैन मनमा \* चिन्ता मलाई अब ।  
 मैले दान सुकर्म बेसरि गरें \* तिम्नो कृपाले सब ॥  
 आफ्नू अन्त्य सपान भूप वनमा \* बस्छन् तपस्या गरी ।  
 हे बाबू ! कुलको हुँदा चलन यो \* माग्छु विदा यो घरी ॥१६॥  
 सो जानेर विदा दिनु उचित हो \* ऐहे तिमीले पनी ।  
 जान्छौं हामि दुवै प्रसन्न मनले \* कर्तव्य हो यो भनी ॥  
 इच्छा श्री धृतराष्ट्रले भनिसके \* आफ्नू सभामा जब ।  
 कोही बोल्न सकेन हेरी मुखमा \* आश्चर्य मान्थे सब ॥१७॥  
 केही बेर गरी विचार मनमा \* साह्रै सकस्मा परी ।  
 लागे धर्मकुमार भन्न सबले \* सुन्ने र बुझ्ने गरी ॥  
 आफ्नै उत्तम यो बसी महलमा \* दुःखी हजुरलै हुनु ।  
 सामग्री सुखका र भोजन लुगा \* सम्पूर्ण त्यागी दिनु ॥१८॥  
 यस्तो कष्ट सहेपछी हजुरले \* मैले गरे शासन ।  
 होला जो अपकीर्ति लोकभरिमा \* मेरो विनाकारण ॥  
 त्याग्छु राज्य बरु म त्यो सहन ता \* आँटे पनि सक्तिन ।  
 बाबूलाई पुन्याइ कष्ट, कसरी \* राखूँ म यो जीवन ॥१९॥  
 आफ्नू पुत्र युयुत्सुलाई अथवा \* इच्छा छ लौ जस्कन ।  
 यो साम्राज्य दिनोसम जान्छु वनमा \* सन्तोष मानीकन ॥  
 श्री दुर्योधन, भीष्म, कर्ण, शकुनी \* श्री द्रोण आचार्यको ।  
 केही दोष थिएन जे जति हुनू \* प्रारब्धले नै भयो ॥२०॥  
 मर्थे नत्र अजेय वीर कसरी \* संग्राममा ती सब ।  
 तिन्का निमित्त हजुर चिंतित हुनू \* व्यर्थै म ठान्छु अब ॥

आपनू क्षत्रिय-धर्म पालन गरी \* जो जो मरे युद्धमा ।  
 गर्देछन् सुख भोग इच्छित सबै \* आनन्दले स्वर्गमा ॥२१॥  
 टारी मानिसले कुनै तरहले \* टर्दैन दैवी - गति ।  
 यस्मा गर्नु विषाद विज्ञ जनले \* हो मूर्खता भूपति ॥  
 श्री दुर्योधनले अनीति पहिले \* जस्तो गरेथे जति ।  
 त्यस्को क्रोध, विषाद केहि मनमा \* मान्दीन मैले रती ॥२२॥  
 राजा ब्रह्म, हजूरको हुकुममा \* चलने म हूँ सेवक ।  
 आज्ञा पालन गर्दछु म खुशिले \* हे शत्रु—संहारक !  
 पैही यो मृगचर्म भोजन त्यजी \* सुत्नु हुँदा भूमिमा ।  
 गान्धारी र हजूरले सहनुभो \* संकष्ट जो व्यर्थमा ॥२३॥  
 त्यस्तो दुःख ठुलो दिँदछ मनमा \* मेरो नराम्रो गरी ।  
 जाने जङ्गलमा बिदा दिन कहाँ \* सकछु म लौ यो घरी ॥  
 इच्छा गर्छु हजूरलाई सुख होस् \* भन्ने म बर्ता जति ।  
 आफ्ना निमित्त मलाई हुन्न सुखको \* इच्छा त्यती भूपति ॥२४॥  
 केही प्रेम दया भए हजूरको \* हामीहरूका प्रति ।  
 बस्नोस् राज्य चलाइ फेरि अघि झैं \* आनन्द मानी अति ॥  
 मान्नुहुन्न हजूरले यदि भने \* भन्छु प्रतिज्ञा गरी ।  
 जानेछु त्यजि राज्य वैभव सबै \* यो तापले नै मरी ॥२५॥  
 यस्तो विन्ति सुनेर धर्म-सुतको \* देखी नराम्रो स्थिति ।  
 तिन्को चित्त बुझाउँ के गरि भनी \* चिन्तित भए भूपति ॥  
 केही बेर गरी विचार मनमा \* आफ्नू, गरे निश्चय ।  
 गर्छु व्यासजिते निवारण छिटै \* यिन्को सबै संशय ॥२६॥  
 राजा श्री धृतराष्ट्र धर्मसुतको \* चिन्ता हटाऊ भनी ।  
 लागे भन्न बुझाइ बात हितको \* कल्याण गर्ने पनी ॥

हे बाबू ! व्यवहारका जति कुरा \* भन्छौ सबै सत्य हुन् ।  
 मौकामा जति बोल्नुपर्छ तिमि भैं \* त्यो बोल्न जान्ने छ कुन२७  
 पाएँ भोग्न अनेक स्वर्गसरिको \* आनन्द मैले सब ।  
 जाने जङ्गलमा बिदा दिइ तिमि \* इच्छा पुन्याऊ अब ॥  
 जे गर्दा हित हुन्छ हामिहरूको \* कल्याण जुन कार्यले ।  
 त्यस्को निर्णय गर्नुपर्छ तिमिले \* सदबुद्धिले युक्तिले ॥२८॥  
 शिक्षा धर्म-कुमारलाई दिइ यो \* श्री व्यास ज्ञानीसित ।  
 बोले श्री धृतराष्ट्र दौगि पदमा \* हे लोकका पूजित ॥  
 राखी स्नेह ममा गरेर करुणा \* हाम्रो चितलाई हित ।  
 शिक्षा धर्म-कुमारलाई दिनुहोस् \* हे नाथ ! राम्रोसित ॥२९॥  
 तिनको विन्ति सुनेर व्यास मुनिले \* क्यै बेर सोचीकन ।  
 भन्छन् हे नरपाल ! शान्त मनले \* जे भन्दछ त्यो सुन ॥  
 ऐहिके श्री धृतराष्ट्रको वनमहाँ \* जाने इरादा छ जो ।  
 चिन्ता शोक त्यजी बिदा गरिदिनु \* नै श्रेष्ठ कर्तव्य हो ॥३०॥  
 राजा वृद्ध भए गुणी, सुतहरू \* संग्राममा मारिए ।  
 त्यागी भोजन, पुत्रशोक परि झन् \* भूपाल गल्दै गए ॥  
 मौका देउ तिमि गरुन् तप गई \* आनन्दले दम्पति ।  
 त्यागे दैह भने कठोर तपले \* विग्रन्न यिन्को गति ॥३१॥  
 बस्नेछन् जबसम्म यो महलमा \* अन्धा दुवै दम्पति ।  
 सम्झन्छन् दिन-रात पुत्र रणमा \* आफ्ना मरेका जति ॥  
 त्यो सङ्कष्ट कठोर खप्न नसकी \* मर्नन् अकस्मात् जब ।  
 भन्नेछन् तिमिलाई लोकहरूले \* अन्याय गर्ने तब ॥३२॥  
 शिक्षा व्यासजिको सदा हित तथा \* कल्याण गर्ने सुनी ।  
 जोरी हात भने युधिष्ठिरजिले \* हे व्यास ! ज्ञानी, मुनी !

हाम्रा बाबू गुरुर रक्षक तथा \* कल्याण गर्ने हुँदा ।  
मेरो झन् हित गर्नुहुन्छ मनले \* औ देहले सर्वदा ॥३३॥  
आज्ञा नाघ्न हजूरको म अहिले \* आँटे पनी सक्तिनै ।  
यस्तो व्यासजिलाइ उत्तर दिई \* कयै बेर सोचीकन ॥  
हेरी श्री धृतराष्ट्रतर्फ तिनले \* विन्ती गरे सादर ।  
जे इच्छा छ हजूरको म अहिले \* गच्छ सबै हाजिर ॥३४॥  
जैहँसम्म सवारि हुन्न वनमा \* सानन्द तैहँतक ।  
गर्नुपर्दछ खान-पान अवि झैं \* हे राष्ट्रका नायक ॥  
यस्तो विन्ति गरी सबै चिज त्यहीं \* ल्याएर आफ्नै बसी ।  
ख्याए श्री धृतराष्ट्रलाइ र भए \* धर्माश केही खुशी ॥३५॥

भीमको विरोध भए पनि धृतराष्ट्रलाई आह्वान गर्न धन दिनु :—

हे राजन् ! धृतराष्ट्रलाइ त्यसरी \* राजी गराईकन ।  
थाले पाण्डव गर्न फेरि अधिज्ञैं \* साम्राज्यको शासन ॥  
डाकी श्री धृतराष्ट्रले विदुरको \* सम्पत्तिको खातिर ।  
भेजे धर्मकुमारको महलमा \* गर्दै ठुलो आदर ॥३६॥  
लागे भन्न गएर श्री विदुरजी \* हे वीर हो ! पाण्डव !  
भन्थे भूपतिले मलाइ रणमा \* जो जो मरे बान्धव ॥  
तिनको श्राद्ध म गर्दछु वनमहाँ \* जाने अगाडी अब ।  
देओ भाइहरू मिलेर खुशिले \* जो चाहिने वैभव ॥३७॥  
चारै भाइ खुशी भए विदुरले \* विन्ती गरेको सुनी ।  
बोले भीम रिसाउँदै 'किन दिने \* सम्पत्ति मागे भनी ॥'  
जस्को निम्ति भयो कदापि नहुनु \* पर्ने महाभारत ।  
जस्को दुर्मतिले सबै तरहले \* हाम्रो लियो दुर्मत ॥३८॥

त्यस्कोश्राद्ध निमित्त व्यर्थ छ दिनु\* हामीहरूले धन ।  
 जस्को गर्नु उचित छ हामिहरु नै\* गछौं विचारीकन ॥  
 देखी क्रोधित भीमलाइ त्यसरी\* बोल्दा भए अर्जुन ।  
 दाज्यू शान्त हुनोस् रिसाउनुभयो\* ऐल्हे वृथामा किन ॥३९॥  
 हाम्रा मान्य, बुढा पितासदृश छन\* दुःखी दुवै दम्पति ।  
 तिन्लाइ दिनुपर्छ हामिहरूले\* मागे जति सम्पति ॥  
 जस्को कीर्ति थियो ठुलो नरपति\* संसारका जो थिए ।  
 जस्का पुत्र अनेक बान्धवहरू\* संग्राममा मारिए ॥४०॥  
 पथ्र्यो जोसित माग्न कोहि दिनमा\* हामीहरूले धन ।  
 माग्दैछन् धन आज हामिसित नै\* शङ्का नमानीकन ॥  
 उल्टो दैवगती विचित्र बलियो\* साम्ने छ हेनू हवस् ।  
 अन्धा दम्पतिलाइ सम्पति दिई\* कीर्ति फिजाईलिनोस् ॥४१॥  
 योग्यायोग्य कुनै विचार नगरी\* माता-पिता मान्यको ।  
 आज्ञा पालन गर्नु शास्त्र-मत औ\* हो धर्म सत्पुत्रको ॥  
 मान्दै नन् हितका कुरा बखतमा\* जुन मूर्ख सन्तानले ।  
 छोरो छैन भनी रुनु पनि वृथा\* ठान्छ म संसारले ॥४२॥  
 भीमाजुन दुइलाइ धर्ममुतले\* रोकेर सोही घरी ।  
 गर्दै आदर भन्नुभो विदुरजी\* -लाई कुरा राम्ररी ॥  
 हे काका ! धृतराष्ट्रलाइ दिनुहोस्\* मागे जति वैभव ।  
 उन्का निम्ति सदा खुला छ ढुकुटी\* छेकें र मैले कब ॥४३॥  
 गर्नु बात वृथा छ हे विदुरजी !\* यो तुच्छ सम्पत्तिको ।  
 मागे अर्पण गर्दैछ चरणमा\* आनन्दले देह यो ॥  
 राजालाइ नभन्नुहोस् हजुरले\* जो जो भने भीमले ।  
 तारुन् पुत्र र बन्धुलाइ नृपले\* सत्कर्म वा श्राद्धले ॥४४॥

आज्ञा धर्मकुमारको विदुरले \* त्यस्तो सुनेथे जब ।  
 चाहिन्थ्यो जति जे त्यही धन झिकी \* तैयार पारे सब ॥  
 राजालाइ गएर श्री विदुरले \* विन्तो चढाई दिए ।  
 आशीर्वाद दिएर धर्म-सुतको \* तारीफ गर्दा भए ॥४५॥  
 थाले श्राद्ध सहर्ष केहि दिनमा \* आयो जसै पूर्णिमा ।  
 औंसीसम्म गरी रहे विधिसहित \* उत्साहका साथमा ॥  
 गाई रत्न सुवर्ण, अन्न, धनले \* सन्तुष्ट पारीकन ।  
 ज्ञानी ब्राह्मणको प्रसन्न मनले \* गर्दा भए पूजन ॥४६॥  
 दुःखी दीन, दरिद्र, पंगुहरु जो \* आफ्ना थिए देशमा ।  
 बाँडे ती सबलाई अन्न कपडा \* आनन्दका साथमा ॥  
 आफ्नू श्राद्ध र पत्निको पनि गरी \* बाँडे प्रशस्तै धन ।  
 सारा बन्धु र पितृको पनि तिरे \* ती भूपतिले ऋण ॥४७॥

धृतराष्ट्र, विदुर आदिको वनगमन :-

इच्छा पूर्ण गरे अनेक धनको \* दानादिले श्राद्धमा ।  
 आएथ्यो दिन कयै बितेपछि जमै \* त्यो कार्तिकी पूर्णिमा ॥  
 गान्धारी धृतराष्ट्रले त्यजि लुगा \* पैही लिए बल्कल ।  
 गर्थे भोजन राजसी चिज त्यजी \* ती दूध, मेवा, फल ॥४८॥  
 राखी हात दुवै गुणी विदुर औ \* कुन्तीजिका काँधमा ।  
 निस्के बाहिर दम्पती महलको \* आनन्दका साथमा ॥  
 वानप्रस्थ लिएर दीक्षित भई \* निस्के जसै भूपति ।  
 माने दुःख असाध्य पाण्डुसुतले \* देखेर तिनको गति ॥४९॥  
 रानीहेरू रुँदै हिँडे पछि पछी \* ती पाँच भाई पनी ।  
 निस्केथे पुरवासि सज्जन रुँदै \* जान्छौं संगैमा भनी ॥



चिन्ता बढन गएर धर्मसुत झन् \* विश्विप्त जस्ता भए ।  
 तिनको देखि अधैर्यता विजयले \* पत्नी सुविस्ता दिए ॥५०॥  
 जान्थे जङ्गलतर्फ दम्पति दुवै \* बढ्दै अगाडी जति ।  
 पाँचै भाइ तथा प्रजा पनि रुँदै \* जान्थे पछाडी उति ॥  
 आएका सबलाइ दुःखित हुँदै \* जाने जसै भूपले ।  
 लागे भन्न बुझाइ वीरहरु हो \* के हुन्छ यो शोकले ॥५१॥  
 आत्मा नित्य छ देह यो क्षणिक हो \* मर्ने तथा जन्मने ।  
 इच्छाले फलको तरिन्न, सुख नै \* हो स्वर्गको पाइने ॥  
 गर्नुपर्छ विचार विज्ञ जनले \* त्यै हेतु कल्याणको ।  
 कस्का निम्ति दुखी हुनु छ यसरी \* हो नाशिने देह यो ॥५२॥  
 शिक्षा यै रितिका दिए अरु पनि \* ती भूपतीले जब ।  
 फर्के चित्त बुझाइ मानिसहरु \* जो जो गएथे सब ॥  
 कुन्तीलाइ बुझाइ धर्मसुतले \* विन्ती गरे सादर ।  
 आमाले किन जानुपर्छ वनमा \* फर्केर जाऊँ घर ॥५३॥  
 जुन सम्चार अधी पठाउनुभयो \* श्री कृष्णका साथमा ।  
 आज्ञा पाइ हजुरको अधि सन्ध्याँ \* हामीहरु युद्धमा ॥  
 सारा भूपहरु मरे हजुरको \* त्यै एक आदेशले ।  
 ऐह्ये जान हुनुभयो वनमहाँ \* तैयार कुन धर्मले ॥५४॥  
 हाम्रो स्नेह भए अलीकति पनी \* जे भन्दछ सुन्नुहोस् ।  
 आफ्नी पुत्रवधू लिएर घरमा \* आनन्दले फर्कनोस् ॥  
 यस्तो विन्ति सुनेर धर्मसुतको \* कुन्ती भइन् चिन्तित ।  
 लागिन् भन्न बुझाइ बात हितको \* तिन्लाइ राम्रोसित ॥५५॥  
 हे बाबू ! सहदेवको तिमि सदा \* रक्षा गरे राम्ररी ।  
 मैले मौन हुँदा गए समरमा \* श्री कर्ण योद्धा मरी ॥

मेरो दोष ठुलो, विचार नगरी \* श्राद्धादि गर्दा पनी ।  
 सम्झोराख्नु सदैव कर्ण बलवान् \* दाजु थिए ती भनी ॥५६॥  
 गर्नु नीति र धर्मपूर्वक मदा \* साम्राज्यको शासन ।  
 राख्नुपर्दछ भूपले सब प्रजा \* राजी गराईकन ॥  
 शिक्षा यै रितिका दिईकन हिँडिन् \* कुन्ती अगाडी जब ।  
 लागे फर्कन दुःख मानि घरमा \* श्री द्रौपदी, पाण्डव ॥५७॥  
 पकी बाहु युयुत्सु औ कृपजिको \* रोएर भूपालले ।  
 रक्षा गर्नु भनेर धर्ममुत्तको \* जिम्मा दिए प्रेमले ॥  
 गान्धारी धृतराष्ट्र औ विदुरजी \* कुन्ती तथा सञ्जय ।  
 थाले जङ्गलतर्फ बढ्न सहसा \* पाँचै जना निर्भय ॥५८॥  
 पाँचै भाइ र द्रौपदी महलमा \* फर्केर आए यता ।  
 यौटा वृक्षमनी बसे निशिमहाँ \* पाँचै जना ती उता ॥  
 गङ्गाको तटमा बसे तिनिहरू \* सानन्द दोस्रो दिन ।  
 सिध्याईकन स्नान-दान, फल क्यै \* गर्दा भए भोजन ॥५९॥  
 चारै वर्ण भई उपस्थित गरे \* सम्मान ती पाँचको ।  
 त्याहाँबाट बिदा भईकन लिए \* बाटो कुरुक्षेत्रको ॥  
 भेटी विज्ञ मुनी शतायु नृपले \* गर्दा भए सादर ।  
 दोक्षा ती ऋषिले दिए खुशि हुँदै \* कल्याणको खातिर ॥६०॥  
 सेवा श्री धृतराष्ट्रको बसि त्यहाँ \* चारै जना गर्दथे ।  
 चर्चाले परमार्थको नृपतिको \* चिन्ता सबै हर्दथे ॥  
 काटेथे दिन एक वर्ष जतिको \* सोही कुटीमा अनि ।  
 मुम्पे सञ्जयलाई श्री विदुरले \* गर्नु सुरक्षा भनी ६१॥  
 आफू लोन भए कठोर तपमा \* एकान्तको स्थानमा ।  
 गर्थे चिन्तन ती लगाइ खुशिले \* आत्मा परब्रह्ममा ॥

आई नारद व्यास आदि मुनिले \* भूपाललाई पनी ।  
दिन्ये अर्तिहरू सदा हित हुने \* कर्तव्य हो यो भनी ॥६२॥

पाण्डवहरू धृतराष्ट्रलाई भेट्न जानु, विदुर बुधिष्ठिरमा लीन हुनु :—

फर्कीनन् जननी भनेर घरमा \* दुःखी थिए पाण्डव ।  
चिन्तामै दुइ वर्षका दिनहरू \* तिन्का बितेथे सब ॥  
कुन्तीको गुणगान खिन्न मनले \* गर्थे बसी कयै दिन ।  
इच्छा धर्मकुमारको हुन गयो \* गर्ने गई दर्शन ॥६३॥  
रानी भाइहरू सबैसँग भने \* आफ्नू इरादा जब ।  
साथै जान भनेर तत्पर भए \* जो जो थिए ती सब ॥  
इच्छा ती सबको बुझेर नृपले \* श्री भीमलाई भने ।  
चाँडो पार तयार जान वनमा \* सर्जाम जो चाहिने ॥६४॥  
दाजुको मुनि त्यो हुकुम खुशि हुँदै \* मानीस डाकीकन ।  
पारे झट्ट तयार अश्व, रथ औ \* पाल्की तथा वाहन ॥  
मुम्पे भार युयुत्सुलाई नृपले \* प्रासादको राज्यको ।  
राखे योग्य अनेक सेवकहरू \* छानेर विश्वासको ॥६५॥  
रानी भाइहरू तथा अरु पनी \* जो जो थिए बान्धव ।  
दर्जा माफिकले बसे रथ तथा \* डोलीहरूमा सब ॥  
पढ्थे ब्राह्मण वेद-मन्त्र नृपको \* कल्याणका खातिर ।  
निस्के स्त्री पहिले गुणी द्विजहरू \* दर्बारको बाहिर ॥६६॥  
पाँचै भाइ र ऋद्रौपदी अरु सबै \* तिन्का पछी निस्किए ।  
सारा व्यक्ति खुशी भएर त्यसरी \* बढ्दै अगाडी गए ॥  
पारी त्यो पुरलाई शून्यसरिको \* साना र ठूला पनी ।  
लाखौं पैदल फौज त्यस्पछि हिँडे \* जान्छौं सँगैमा भनी ॥६७॥

हात्ती, अश्व सवार पैदल रथी \* हिंडदा भयो शब्द जो ।  
 त्यम्ले भूमि भएर कपित स्वयं \* चारै दिशा हल्लियो ॥  
 नाध्दै ग्राम अनेक जङ्गलहरू \* उत्साहका साथमा ॥  
 केही कष्ट नमानि फौज नृपको \* पौंच्यो कुरुक्षेत्रमा ॥६८॥  
 गङ्गा-स्नान गरे कठोर पथको \* सारा हरायो श्रम ।  
 देखे श्री धृतराष्ट्रको अलि परै \* भूपालले आश्रम ॥  
 रानी भाइहरू लिई अलि वरै \* त्यो फौज राखीकन ।  
 पौंचे आश्रममा प्रसन्न मनले \* गृह भनी दर्शन ॥६९॥  
 देखे दम्पतिलाइ धर्मसुतले \* साम्ने बसेका जब ।  
 ढोगी नाम बताउँदै चरणमा \* खुशी भएथे सब ॥  
 बोलीले सबको चिह्नीकन दिए \* आशीष भूपालले ।  
 कुन्तीलाइ गरे प्रणाम पदमा \* पस्नेर ती पाँचले ॥७०॥  
 गान्धारी अति वृद्ध, श्रीविदुरजी \* सत्पात्र श्री सञ्जय ।  
 ढोगेथे सबलाइ पाण्डुसुतले \* हे भूप ! जन्मेजय ॥  
 सिध्याईकन ढोग भेट त्यसरी \* आनन्दका साथमा ।  
 घेरा लागि बसे वरीपरि सबै \* भूपालका पासमा ॥७१॥  
 बाइले तनमा मुसारि मनमा \* आनन्द मानीकन ।  
 सोधे श्री धृतराष्ट्रले-कुशल के \* कस्तो छ बाबू ! मन ?  
 रानी बान्धव ओ दिदी र बहिनी \* भाई हितैषी गुरु ।  
 मन्त्रीवर्ग, प्रजा र आश्रित गुणी \* विप्रादि जो छन् अरू ७२  
 साराको पहिले सुनाउ अहिले \* कस्तो छ तिन्को स्थिति ।  
 गृह मङ्गल कामना कुशलको \* तिन्को म हे भूपति ! ॥  
 तिम्रो शासनमा प्रजा, द्विजहरू \* छन् रुष्ट वा हर्षित ।  
 लिन्छौ की बलले तिम्रो कर-तिरो \* अन्यायले इच्छित ॥७३॥

तिम्रो कीर्ति अकीर्ति के छ अहिले \* साम्राज्यको शासन ।  
 गर्दैछौ अघि भैं ? नयाँ चलन क्यै \* थात्यौ कि बाबू ! मन !  
 आयौ भेटन भनी तिमिहरू यहाँ \* ऐहो त्यसै कारण ।  
 सोधे शासनको कुरा अरु पनि \* कर्तव्य ठानीकन ॥७४॥  
 तिम्रो मङ्गल होस् भनीकन गरें \* मैले निकै गन्थन ।  
 मेरो प्रश्न सुनेर दुःख मनमा \* लाग्यो कि बाबू ! मन ?  
 यो आज्ञा धृतराष्ट्रको सुनिसकी \* अत्यन्त खुशी भई ।  
 लागे धर्म-कुमार भन्न नृपको \* पाऊ दुवै पक्रिई ॥७५॥  
 हे पितृव्य ! प्रतापले हजुरको \* शिक्षा र आशीषले ।  
 हाम्रो भंगल हुन्छ औ कुशल छौं \* भूपालकै पुण्यले ॥  
 गर्दैछौं सब काम-काज अघि झैं \* सम्राज्यको शासन ।  
 गर्छौं पितृ र देवता अतिथिको \* सत्पात्रको पूजन ॥७६॥  
 राजी छन अघि झैं प्रजाहरू तिरो \* मागिन्न बर्ता कर ।  
 निन्दा छैन, सुपुण्यले हजुरको \* कीर्ति छ चारै तिर ॥  
 मान्छौं दुःख वियोगको त्यजि यहाँ \* पाल्नुहुँदा त्यो घरी ।  
 आयौं कष्ट ठूलो नखप्न सकि त्यो \* भेट्ने इरादा गरी ॥७७॥  
 रोकौ इन्द्रिय चित्त राखि वशमा \* गर्दा तपस्या यहाँ ।  
 शान्ती प्राप्त भयो कि शेष छ अझै \* भूपालको मन् महाँ ॥  
 माताले रहि साथमा हजुरको \* सेवा तथा चाकरी ।  
 गर्नुहुन्छ कि हुन्न तत्पर रही \* भन्नूहवस् यो घरी ॥७८॥  
 गान्धारी जननी मरे सुतहरू \* सम्पूर्ण मेरा भनी ।  
 मान्दैछु डर बक्सिइन्छ कि भनी \* क्यै श्राप दुःखी बनी ॥  
 सेवा संजयले तथा विदुरले \* गर्छन् हजुरको जति ।  
 तिनको सदगुणलाई संझि मनमा \* हुन्छ म लज्जित अति ७९

हुन्थ्यो बात यता उता विदुरजी \* बोलै नबोलीकन ।  
 त्याहाँवाट हिंडेर धर्मसुतले \* तिनलाइ फर्काउन ॥  
 काका हूँ म उही युधिष्ठिर भनी \* जान्थे लखेट्ते जति ।  
 बौलाहासरि बेसरी विदुरजी \* भाग्ये दगुर्दै उति ॥८०॥  
 केही दूर पुगेर ठिङ्ग उभिए \* ती वृक्षको फेदमा ।  
 पौँची धर्म-कुमारले विदुरको \* पक्रे दुवै पाउमा ॥  
 बोलेनन् मुखले तथा नयनले \* हेरी रहे त्यो घरी ।  
 आफ्ना इन्द्रिय प्राण योगबलले \* तानी सबै बेसरी ॥८१॥  
 राखे धर्मकुमारको शरिरमा \* एकत्व पारी जब ।  
 तिनको तेज बढेर दोबर भयो \* त्यो तेज मिल्दा सब ॥  
 शक्तीहीन भई गिन्यो विदुरको \* त्यो देह मुर्दा बनी ।  
 दुःखी धर्म-कुमार तत्पर भए \* अन्त्येष्टि गर्छ भनी ॥८२॥  
 संन्यासी र गुणी थिए विदुरजी \* तिम्रै स्वरूपी जब ।  
 गर्नु दाह हुँदैन जाउ घरमा \* भूपाल ! फर्की अब ॥  
 यस्तो त्यै स्थलमा युधिष्ठिरजिले \* आकाशवाणी सुनी ।  
 पौँचे आश्रममा भने सब कुरा \* यस्तो भयो लो भनी ॥८३॥  
 त्यो बेला धृतराष्ट्रका वरिपरी \* जो जो बसेका थिए ।  
 त्यस्तो मृत्यु सुनेर श्री विदुरको \* आश्चर्य मान्दा भए ॥  
 केही बेर गरे विषाद सबले \* सम्झेर तिनको गुण ।  
 खाई कयै फल-मूल मात्र ती गए \* विश्राम गर्नाकन ॥८४॥  
 गङ्गा स्नान र देव पूजन गरे \* तिनले विहानै गई ।  
 गाई, अन्न, सुवर्ण, वस्त्र सबले \* सत्पात्रलाई दिई ॥  
 फर्के आश्रममा प्रसन्न मनले \* हेर्दै अनेकौं स्थल ।  
 शोभा जंगलको, अनेक कुटिको \* हेर्दा भए निर्मल ॥८५॥

गर्थे श्री धृतराष्ट्रजीसित बसी \* चर्चा सधैं ज्ञानको ।  
 सुन्थे ती उपदेश आदर गरी \* ज्ञानी र सत्पात्रको ॥  
 बस्ता जंगलमा पनी मन सदा \* खुशी सबैको थियो ।  
 मैला एक त्यहीं सहर्ष सबको \* थाहैनपाई बित्यो ॥८६॥

व्यासजीको शिक्षा :—

राजाले गइ बस्नु जंगलमहाँ \* हो विघ्नकर्ता भनी ।  
 आए व्यास बुझाउनाकन त्यहीं \* आफैं दयालू बनी ॥  
 राखी आसनमा गरे नृपतिले \* श्री व्यासको पूजन ।  
 शिक्षा मुन्न सबै वरीपरि बसे \* तत्काल आईकन ॥८७॥  
 इच्छा ती सबको बुझेर मनको \* श्री व्यासजीले भने ।  
 गर्दैछौ धृतराष्ट्र ! के तप तिमी \* कल्याण आफ्नो हुने ॥  
 गान्धारीसुत जी मरे समरमा \* तिनलाई सम्झीकन ।  
 हुन्छिन दुःखित वा प्रसन्न मनले \* बस्छिन् मलाई भन ? ॥८८॥  
 ऐलहे पुत्रवधू तथा अरु पनी \* जो छन यहाँ साथमा ।  
 गर्दा हुन् निजधर्म पालन सदा \* तिनले रही सत्यमा ॥  
 त्यागी क्रोध नगर्नु लोभ जनले \* वरत्त्व बिर्सी दिनु ।  
 गर्देनन् यदि धर्म पालन भने \* हो व्यर्थ नै जन्मनू ॥८९॥  
 जस्तै व्याप्त रहन्छ हे नरपते ! \* आकाश त्रैलोक्यमा ।  
 त्यस्तै व्याप्त छ धर्म जान्नु जनले \* प्रत्येकको चित्तमा ॥  
 पापी ब्रैन तथा दुराग्रह पनी \* गर्देन कैहे भने ।  
 त्यस्तै केवल देख्छ धर्मपथले \* उद्धार आफ्नो हुने ॥९०॥  
 जो हुन् धर्म तिनै बनी विदुरजी \* पैदा भएका थिए ।  
 तिनकै रूप हुँदा युधिष्ठिरजिको \* यो देहमा लिन् भए ॥

जन्मेका तिनि हुन मवाट पहिले \* माण्डव्यको श्रापले ।  
 गर्थे ती उपकार मात्र जनको \* सम्पत्तिले देहले ॥९१॥  
 बाटो हो सबको त्यही, पृथिविमा \* जन्मे जति मर्दछन् ।  
 जस्तले पालन गर्छ धर्मपथको \* पारी तिनै तर्दछन् ॥  
 आएँ गर्न भनेर हे नरपते ! \* कल्याण तिघ्रो अब ।  
 जे इच्छा मनमा छ त्यो भन तिमी \* पूरा म गर्छु सब ॥९२॥  
 मेरो हेर ठुलो पराक्रम यहाँ \* आए जती सज्जन ।  
 केही देख्न र सुन्नको मन भए \* शङ्का नमानी भन ॥  
 शिक्षा श्री धृतराष्ट्रले हित हुने \* श्री व्यासजीको सुनी ।  
 लागे भएन झुकी दुवै चरणमा \* गर्नोस् दया हे मुनि ॥९३॥  
 पाई दर्शन नाथका चरणको \* कल्याण मेरो भयो ।  
 सारा पाप छुटेर ताप मनको \* हे नाथ ! ऐलहे गयो ।  
 त्यो दुर्योधन दुष्टको कुमलिले \* जो जो मरे युद्धमा ।  
 साराको गति के भयो भनि ठुलो \* चिन्ता छ यो चित्तमा ॥९४॥  
 सम्झन्दा सशको विनाश रणमा \* सन्ताप बढ्ने हुँदा ।  
 त्यसको यत्न भए बताउनुहवस् \* राखी ममाथी दया ॥  
 गान्धारी पतिको र व्यास मुनिको \* संवाद त्यस्तो सुनी ।  
 लागिन् भन्न मलाइ छैन मनमा \* सन्ताप केही पनी ॥९५॥  
 राजोले गरि शोक पुत्रहरुको \* त्याग्नु हुँदा भोजन ।  
 निद्रा, पीर, अशान्ति घोर तपले \* गल्दोछ यिनको तन ॥  
 राजालाइ उपाय के छ मनमा \* शान्ती सुविस्ता हुने !  
 सोही गर्नुपन्यो हित हजुर झैं \* हाघ्रो छ को हे मुने ! ९६  
 कुन्तीले पनि व्यासजीसँग रुँदै \* बिन्ती गरिन् सादर ।  
 शान्ती प्राप्त हुँदैन ताप मनमा \* के हेत योगेश्वर !



सम्झन्छ अघि कर्णलाई जलमा \* फालीदिएको जब ।  
 मेरो पाप हुनेछ नाश कसरी \* दुष्कर्मको त्यो अब ॥९७॥  
 इच्छा छैन मलाई भोग सुखको \* माग्दीनं केही पनि ।  
 त्यस्को मुक्ति हुने उपाय छ भने \* आज्ञा हवस् हे मुनि !  
 र नी पुत्रवधूहरू सब मिली \* श्री व्यासलाई भने ।  
 शिक्षा बक्सनुहोस् प्रभो ! हजुरले \* कल्याण हाम्रो हुने ॥९८॥  
 जस्का पुत्र, पती र बान्धवहरू \* संग्राममा मारिए ।  
 भेट्ने तीसँग एकपल्ट सबले \* इच्छा जनाई लिए ॥  
 साह्रै आर्त भई रुँदै सकलले \* विन्ती गरेको सुनी ।  
 लागे भन्न बुझाई व्यास मुनिले \* नीती दयालु बनी ॥९९॥  
 जस्का पुत्र-पती र भूपति जती \* गर्दै लडाईं मरे ।  
 तिनका निम्ति वृथा छ चिंतित हुनु \* संसार पारी तरे ॥  
 देखिन्छन् जति यी प्रपञ्च भवमा \* सम्पूर्ण हुन् अस्थिर ।  
 गर्ने मंगल लोकको हित छ त्यो \* सद्धर्म यौटा स्थिर ॥१००॥  
 द्यौता, दानव, यक्ष, राक्षस तथा \* गन्धर्व विद्याधर ।  
 साराको लिइ अंश जन्मन गए \* भूपाल पृथ्वीभर ॥  
 आफ्नाफनो मिलि अंशमा सकल ती \* संग्रामद्वारा मरे ।  
 चिन्ता गर्नु वृथा छ आफ्नु सबले \* उद्धार आफैं गरे ॥१०१॥  
 मान्दैछौं पति पुत्र ती नरकमा \* छन की भनी जो भय ।  
 आजै हुन्छ तिमीहरू सकलको \* निर्मूल त्यो संशय ॥  
 गंगा का तटमा प्रसन्न मनले \* जाओ अहील सब ।  
 गर्नु स्नान र दान पुण्य सबले \* आनन्दमानी, तब ॥१०२॥  
 डाक्नेछ म पुगेर योग बलले \* तिम्रा सबै बान्धव ।  
 गर्नु भेट स्वयं तिमीहरू अनी \* जानेछ शंका सब ॥

आज्ञा व्यासजिकी मुनीकन सबै \* गंगा किनारमा गए ।  
 संध्याकाल भएपछी जलमहाँ \* श्रीव्यासजी देखिए ॥३॥  
 तिनले ध्यान गरेर योग बलले \* आँखा जसै चिम्लिए ।  
 मर्ने भारत युद्धमा जति थिए \* सारा त्यहीं देखिए ॥  
 रानी, पुत्रवधू तथा अरु त्यहाँ \* जो जो गएका थिए ।  
 आफ्ना बान्धवलाई देखि सबले \* आश्चर्य मान्दा भए ॥४॥

पाण्डव र कौरव को युद्धमा पारिएका सबैसित भेट :

राजन् ! भारत युद्धमा अघि भयो \* संहार जुन वीरको ।  
 आए श्रेष्ठ विमानमा बसि त्यहाँ \* आह्वानमा व्यासको ॥  
 पानीभित्र अनेक सैन्यहरुको \* पैहो भयो खल्वल ।  
 थाले त्यै जलबाट निस्कन लिई \* सम्पूर्ण आफ्ना दल ॥५॥  
 श्री दुर्योधन निष्किए सय जना \* भाई र छोरा लिई ।  
 थाले निस्कन भीष्म, द्रोण अघिकै \* मानीस जस्ता भई ॥  
 धृष्टद्युम्न, विराट, कर्ण, शकुनी \* श्री द्रौपदीका मुन ।  
 निस्के श्री भगदत्त, लक्ष्मण हुँदै \* अत्यन्त उत्साहित ॥६॥  
 दुःशासन, वृषसेन, श्री शल तथा \* भूरिश्रवा भूपति ।  
 निस्क्यो राक्षस त्यो घटोत्कच लिई \* सेना मरेका जति ॥  
 जस्ता छत्र ध्वजा थिए जति थरी \* शस्त्रास्त्र संग्राममा ।  
 वस्त्राभूषणले सुसज्जित सबै \* आए त्यही रूपमा ॥७॥  
 गान्धारीकन दिव्य-ज्ञान दिनुमा \* पैहो मुनी व्यासले ।  
 पाएथे अनि दिव्य दृष्टि सहसा \* ती अन्ध भूपालले ॥  
 लागे हेर्न सहर्ष पुत्रहरुको \* शोभा दुवै दम्पति ।  
 हेर्ने लक्क परेर योगबल त्यो \* त्याहाँ गएका जति ॥८॥

आई सुन्दर अप्सरागण तथा \* गन्धर्व विद्याधर ।  
 राखे उज्ज्वल दीप पालहरूमा \* तत्काल चारैतिर ॥  
 आफाफना पति-पुत्रका संग बसे \* आएर त्यै पालमा ॥  
 ईर्ष्या क्रोध त्यजी परस्पर मिले \* आनन्दका साथमा ॥९॥  
 भेटे कौरव वीर पाण्डवहरू \* वैरत्व त्यागीकन ॥  
 भेटे दुःख वियोगको र सबको \* खुशी भएथ्यो मन ॥  
 योद्धा श्रीअभिमन्युका संग मिलिन \* श्री उत्तरा सुन्दरी ।  
 पाँचौटा सुत देखि हर्षित भइन् \* श्रीद्रौपदी त्यो घरी ॥१०॥  
 राजाका विधवा अरू पनि सबै \* रानीहरू जो थिए ।  
 आफाफना पति पुत्रका संग मिली \* अत्यन्त खुशी भए ॥  
 कुन्तीको अनि कर्णको मिलनले \* सन्ताप सारा गयो ।  
 राजन् ! स्वर्गसमान सुन्दर सबै \* त्यो रातमा देखियो ॥११॥  
 ईर्ष्या क्रोध त्यजेर त्यो मिलनमै \* रात्री बितेथ्यो जब ।  
 प्रातःकाल हुँदा विलीन भइ ती \* जाँदा भएथे सब ॥  
 त्यो देखेर भयो सबैकन ठूलो \* आश्चर्य हे भूपति ! ॥  
 सारा ती विधवाहरूसित घने \* श्री व्यासले हे सती ! १२  
 जो जो छौ पतिलोकमा तन त्यजी \* जाने खुशीले सब ।  
 शंका त्याग गरी प्रवेश गर, यी \* भागीरथीमा अब ॥  
 त्यो आज्ञा सुनि व्यासको ति विधवा \* सम्पूर्ण खुशी भए ।  
 हाम्फाली जलमा तुरुन्त सबले \* त्यो देह त्यागीदिए ॥१३॥  
 पाए दिव्य स्वरूप योगबलले \* श्री व्यासजीको जब ।  
 आयो श्रेष्ठ विमान स्वर्गपुरिको \* जाँदा भए ती सब ॥  
 पाई बस्न सहर्ष देवगण झैं \* तिन्को हरायो दुख ।  
 पाए भोग्न अनेक लोकहरूको \* धेरै थरीको सुख ॥१४॥

गान्धारी, धृतराष्ट्र पाण्डुसुतको \* राजी गराई मन ।  
जानूभो मुनि व्यास आश्रममहाँ \* तत्काल फकीकन ॥  
पत्नी शेष वधूर पाण्डवहरू \* सारा लिई साथमा ।  
लागे श्री धृतराष्ट्र फेरि कुटिमा \* आएर सत्संगमा ॥१५॥

धृतराष्ट्र आदि ढढेलोमा परी मरेको सुन्दा सुता गर्तु :—

आएथे रणमा मरे जति सबै \* भूपाल भन्ने सुनी ।  
श्री जन्मेजयले भने—हुन गयो \* शंका मलाई मुनि !  
आए भूपहरू मरेर कसरी \* फर्केर त्यो स्थानमा ।  
तिनको दर्शन फेरि संभव भयो \* कुन हेतु त्यै रूपमा ? १६  
वैशम्पायनले भने जनहरू \* जुन कर्म गर्छन् जति ।  
त्यस्को भोग नभोगि सुख कहिले \* पाइन्न हे भूपति !  
जीवात्माकन मिल्छ, जो थरि-थरी \* देहादि ओ आकृति ।  
त्यस्तै भोग्छ सुकर्मका फलहरू \* आफ्ना गरेका जति ॥१७  
जस्तै गर्छ सुकर्म भोगफलको \* इच्छा नराखीकन ।  
त्यस्ताई सुख-दुःख हुन्न, भवमा \* आउन्न त्यो सज्जन ॥  
शंका भूपतिको निवारण गरे \* धेरै सुशिक्षा दिई ।  
रीकेथे नृपले कथा अधि जहाँ \* थाले त्यही सम्झिई । १८  
गर्ने चाकरि भूपको सँग बसी \* आनन्दले पाण्डव ।  
सेवाले धृतराष्ट्र हर्षित भई \* आशीष दिन्थे तब ॥  
लागे भन्न बुझाई एक दिन ती \* आज्ञा मुनी व्यासको ।  
गर्नुपर्दछ योग्य शासन सदा \* भूपालले राज्यको ॥१९॥  
बस्ता जङ्गलमा तिमोहरू, उता \* मौका विचारीकन ।  
गर्नन् साहस शत्रुले थरि-थरी \* साम्राज्य खोसी लिन ॥

सोही कारणले सहर्ष घरमा \* फर्केर जाओ अब ।  
 दिन्छ आशिष औ बिदा, गरिहुन \* कल्याण श्रीमाधव ॥२०॥  
 गान्धारी अनि कुन्तीले पनि बिदा \* आँसू बगाई दिए ।  
 वाणी रुद्ध भएर धर्म-सुत क्यै \* बोल्ने नसक्ने भए ॥  
 राजन् ! तीन परिक्रमा गरि रुँदै \* ढोगी दुवै पाउमा ।  
 पाँचै भाई हिँडे नबालन सकि क्यै \* गाँठो परी चित्तमा ॥२१॥  
 फर्के धर्म-कुमारका सँग अघी \* जो जो गएका थिए ।  
 चाँडै नै सब हस्तिनापुरमहाँ \* सानन्द पुग्दा भए ॥  
 संझन्दै जननी र अन्ध नृपती \* गान्धार कन्याकन ।  
 गर्थे चित्त दुखाइ पाण्डवहरू \* साम्राज्यको शासन ॥२२॥  
 आए भेट्न भनेर नारद मुनी \* सानन्द कोही दिन ।  
 सोधे भूपतिले गरेर मुनिको \* पादार्घले पूजन ॥  
 गान्धारी धृतराष्ट्रको र जननी \* कुन्ती सतीको पनी ।  
 केही जान्न सकीनँ हालत मुने ! \* यस्तो छ तिनको भनी २३  
 बोले नारद, व्यग्रचित्र नृपले \* बिन्ती गरेको सुनी ।  
 भन्थे सञ्जयले मलाइ कुटिमा \* भेटेर दुःखी बनी ॥  
 आयौ भेट गरी तिमीहरू सबै \* फर्केर याहाँ जब ।  
 लागेछन् तप गर्न भोजन कुटी \* त्यागी भएको सब ॥२४॥  
 गान्धारी पतिका रहेर सँगमा \* पानी पिई केवल ।  
 गर्दा संयमले कठोर तप ती \* साह्रै थिइन् दुर्बल ॥  
 कुन्तीले फल-मूल, पातहरूको \* गर्दै रही भोजन ।  
 आधा दम्पतिको गरिन् संग बसी \* सेवा खुशी भैकन ॥२५॥  
 मैन्हा सात बित्यो कठोर तपमै \* तीनै जनाको जब ।  
 राजाका मुखबाट अग्नि सहसा \* निस्केछ बल्दो तब ॥

आगो सोहि उड़ी ठुलो वनभरी \* लाग्यो डढेलो अनि ।  
 त्यस्मा पर्न गई मरे नरपति \* रानीर कुन्ती पनि ॥२६  
 देखे संजयले उपस्थित हुँदा \* तीनै जनाको गति ।  
 बढीमा तप गर्न खातिर गए \* सन्ताप मानी अति ॥  
 त्यो संचार मुनेर पाण्डवहरू \* अत्यन्त दुःखी भए ।  
 थाले गर्न विलाप जो महलमा \* तिन्का हितैषी थिए ॥२७  
 फैलेथ्यो बिजुलीसमान पुरमा \* सम्चार त्यो दुःखको ।  
 रोएथे पुरवासि सदगुणहरू \* सम्झेर भूपालको ॥  
 ज्ञानी नारदलाइ धर्म-मुतले \* रोएर विन्ती गरे ।  
 हाम्रो जीवनमै डढेर वनमा \* बाबुर आमा गरे ॥२८॥  
 जस्को राज्य सुकीर्ति, पुत्र सय औ \* सम्पत्ति, सेना भई ।  
 मर्नु आज पन्यो अनाथहरू झैं \* त्यो घोर वनमा गई ॥  
 हात्ती साठि सहज केवल थिए \* जुन भूपको गेहमा ।  
 तिन्को मृत्यु सुनी, परें म अहिले \* आश्चर्य औ दुःखमा ॥२९  
 जस्को चाकरि गर्दथे रुजु रही \* केटी सुसारे यहाँ ।  
 रानी भूतलकी पतीसित मरिन् \* हामी छुँदै वनमहाँ ॥  
 जस्का पाँच सुपुत्र वीरहरू छौं \* दिक्पाल झैं हे मुनि !  
 हाम्रो जीवनमै डढीकन मरिन् \* हा दैव ! कुन्ती पनि ३०  
 बाँच्नु दुर्गति भूपको मुनि पन्यो \* हामीहरूले जब ।  
 व्यर्थै हुन् पुरुषार्थ, राज्य सुख यो \* धिक्कार ठान्छु अब ॥  
 मर्नु बाँच्नु छ दैवको अधिनमा \* भन्ने विचारीकन ।  
 मिथ्या वैभवको घमण्ड जनले \* गर्छन् वृथामा किन ? ३१

यस्तो तर्क सुनेर धर्म-सुतको \* राम्रो दिई उत्तर ।  
 तिन्को चित्त बुझाइ नारद मुनी \* पाल्नुभएथ्यो घर ॥  
 मानी दुःख असाध्य, ब्राह्मणहरू \* डाकेर श्रद्धा गरी ।  
 अन्त्येष्टी धृतराष्ट्रको गरिदिए \* भृपालले राम्ररी ॥३२॥  
 गर्दा स्नान र पिण्डदान नृपका \* निम्ती सबै तीर्थमा ।  
 राजन् ! कुन्ति र अन्य दम्पति गए \* त्यो पुण्यले स्वर्गमा ॥  
 थाले पाण्डव वीर गर्न अधि झैं \* साम्राज्यको शासन ।  
 जस्तो सुन्दछ यो कथा, दुख कुनै \* भोग्दैन त्यो सज्जन ३३

महाभारत आश्रमवासपर्व समाप्त



# महाभारत मुशलपर्व

प्रारम्भः

यदुवंशको नाश हुनेछ भन्ने श्राप :—

वैशम्पायनले भने खुशि भई \* हे भूप जन्मेजय !  
गर्थे पाण्डव राज्य योग्य रितले \* यो पृथिवीको निर्भय ॥  
तिन्को छत्तिस वर्ष का दिनहरू \* आनन्दमा नै बित्यो ।  
रैती खुशि थिए सबै तिर ठुलो \* सत्कीर्ति बढ्दै थियो ॥१॥  
‘धेरै भूप मरेर भार हलुको \* केही भयो भूमिको ।  
सारा पूर्ण भए मनोरथहरू \* ती पाण्डुका पुत्रको ॥  
मेरो काम यहाँ समस्त सकियो \* वैकुण्ठ जान्छु अब ॥  
बढ्दो अन्धक वृष्णिवंश कसरी \* मर्छन् सबै यादव’ ॥२॥  
यस्तो गर्नुभयो विचार मनमा \* श्री कृष्णजीले जब ।  
पौंचे खेलन शिकार यादवहरू \* वन्मा तुरुन्तै सब ॥  
विश्वामित्र, वशिष्ठ, नारद तथा \* श्री कण्व ज्ञानी मुनि ।  
गर्थे जुन वनमा बसी तप त्यही \* पौंचे सबै ती पनी ॥३॥  
उल्टो दैवगती विचित्र छ भनी \* ख्यालै नराखीकन ।  
इच्छा यादवको भएछ मुनिको \* व्यर्थै परीक्षा लिन ॥  
बेही वस्त्र तुल्याई गर्भिणी सरी \* श्री साम्बको पेटमा ।  
वस्त्राभूषणले सुसज्जित गरे \* तत्काल स्त्रीरूपमा ॥४॥  
दुर्वासा ऋषिको अधिल्लिर लगी \* हाँसेर टट्टा गरी ।  
लागे सोध्न सबै मिलेर-अहिले \* दुःखी छ यो सुन्दरी ॥



गङ्गे आश अवश्य यो उदरमा \* छोरो छ मेरो भनी ।  
 हे सर्वज्ञ ! बताउनोस् हजुरले \* के पाउँछे गर्भिणी ? ॥५॥  
 मिथ्या बात र दुष्ट भाव सबको \* जाने र त्यस्तो छल ।  
 बोले श्राप दिएर यो मुशल नै \* जन्माउला केवल ॥  
 हेला सज्जनको गरेर यसरी \* सोधेपछी लौ सुन ।  
 होला यादव वंश त्यौ मुशलले \* संहार भन्ने गुन ॥ ६ ॥  
 देखी क्रोध, सुनेर श्राप मुनिको \* मानेर ठूलो डर ।  
 हेरे वस्त्र फुकाइ झट्ट सबले \* ल्याएर केही वर ॥  
 निस्क्यो एक फलामको मुशल नै \* तिनको अगाडी जब ।  
 सल्लाहा गरि उग्रसेन नृपको \* आए सभामा सब ॥७॥  
 यस्तो श्राप पन्यो भनी मुशलत्यो \* तत्काल राखी दिए ।  
 यस्तो हाल सुनी सभासद तथा \* राजा पनि आत्तिए ॥  
 लागे सोध्न उपाय सज्जन बुढा \* जो जो थिए तीसित ।  
 के गर्दा कसरी हुनेछ जन हो ! \* कल्याण, हाम्रो हित ॥८॥  
 त्यो आज्ञा सुनि उग्रसेन नृपको \* जो वृद्ध ज्ञानी थिए ।  
 सल्लाहा सबले गरेर पहिले \* बिन्ती चढाई लिए ॥  
 राजन् ! घोट्न लगाइ यो मुशलको \* धूलो बनाई लिनु ।  
 त्यो धूलो बटुली ठूलो उदधिमा \* चाँडो बगाई दिनु ॥९॥  
 आज्ञा सज्जनको सुनी मुशल त्यो \* घोटे सकेको जति ।  
 टुक्रा शेष रह्यो लगी जलधिमा \* फाली दिए, भूपति !  
 इच्छाले हरिको निलेछ जलमा \* टुक्रा कुनै मत्स्यले ॥  
 माझीले त्यही मत्स्य पक्रि घरमा \* ल्याएछ उत्साहले ॥१०॥  
 व्याधा एक जरा छिमेकि नजिकै \* त्यस्को बसेको थियो ।  
 केही द्रव्य लिएर मत्स्य खुशिले \* त्यसलाई बेची दियो ॥

काटयो मत्स्य पकाउने मन गरी \* राजन् ! जरा ले जब ।  
 निस्कैथ्यो टुकुरा उही मुशलको \* बाँकी रहेको तब ॥११॥  
 टुप्पामा शरको जड़यो खुशि हुँदै \* टुक्रा त्यही व्याधले ।  
 फालेथे जलमा धुलो लागि जहाँ \* घोटेर मानीसले ॥  
 उम्न्यो झार बनेर खड्गसरिको \* त्यो चूर्णको तेजले ।  
 मान्यो अन्धक वृष्णिका कुल सबै \* सत्पात्रको श्रापले ॥१२॥

अन्धक, वृष्णि, यदुवंशको संहार, कृष्ण, बलरामको वैकुण्ठ गमन :—

राजन् ! द्वावतीभरी गुरू भयो \* उत्पाप धेरै थरी ।  
 त्यो देखीकन चित्त व्याकुल भयो \* श्री कृष्णको बेसरी ॥  
 आफना पुत्र र बन्धु बान्धव सबै \* डाकर भन्नूभयो ।  
 उल्कापात हुँदैछ जुन् किसिमले \* त्यो नाशको चिन्ह हो १३  
 जाउँ तीर्थ प्रभासमा सब जना \* छाडेर द्वावती ।  
 शान्तीखातिर दान, यज्ञ गरुला \* हामी सकेको जति ॥  
 त्यो आज्ञा हरिको सुनेर सबले \* सामग्रि जम्मा गरी ।  
 छाडी बालक, पत्निलाइ घरमा \* रक्सी लिई बेसरी ॥१४॥  
 आफना रथमा चढीकन हिँडे \* प्रेरित भई कालले ।  
 गौँचे तीर्थ प्रभासमा सब जना \* अत्यन्त उत्साहले ॥  
 गढै स्नान सुवर्ण, गोधन दिए \* डाकी गुणी ब्राह्मण ।  
 टाँगी पाल बसे कती चउरमा \* छाप्रो बनाईकन ॥१५॥  
 देखे उद्धवले त्यहाँ सब जना \* जम्मा भएका जब ।  
 जाने 'वंश विकाश हुन्छ यदुको \* सम्पूर्ण चाँडै अब' ॥  
 मागी ती यदुवीरका संग बिदा \* ढोगी मुरारीकन ।  
 बढीतर्फ गई कठोर तपमा \* आफनू लगाए मन ॥१६॥

सन्ध्याकाल हुँदा भए सकल ती \* जम्मा ठुलो चौरमा ।  
ल्याएको मदिरा पिए थरि-थरी \* आनन्दका साथमा ॥



श्री कृष्ण, बलराम स्वर्गारोहण

श्री कृष्ण र व्यासजी वार्तालाप

लागे गर्न विवाद मत्त भइ ती \* वर्ता हुँदा वारुणी ।  
छाडे चिन्ह बढेर जोश सक्ले \* आफ्ना बिराना पनी ॥१७  
भन्दै 'वीरहरू अनेक निदमा \* मान्यो यही दुष्टले' ।  
मारेथे कृतवर्मलाइ रिसले \* श्री सात्यकी वीरले ॥  
त्यो देखेर रिसाइ वृष्णिकुलका \* आएर योद्धा जति ।  
मारी सान्यकि वीरका सँग गरे \* प्रद्युम्नको सद्गति ॥१८  
श्री योगेश्वरले उखेलो रिसले \* तर्वार झैं झार त्यो ।  
सामुन्ने जति पर्दथे सकलको \* संहार गर्नुभयो ॥  
थाले गर्न प्रहार वीरहरू ती \* आपस्तमै क्रोधले ।  
काटाकाट गरी ढले जमिनमा \* शस्त्रास्त्रको चोटले ॥१९॥  
बाबूले सुतको र वीर सुतले \* आफ्नै पिताको पनी ।  
घाँटी काटिदिए पिएर मदिरा \* हो शत्रु मेरो मनो ॥

आफना वान्धवको विनाश त्यसरी \* प्रत्यक्ष देखीकन ।  
 आज्ञा भो बलरामले तिमिहरू \* लड्छौ वृथामा किन ? २०  
 मानेनन् हितका कुरा सब थिए \* ती कालले प्रेरित ।  
 मेरो बात गरे अनादर भनी \* मन्मा भई दुःखित ॥  
 जानूभो बलराम केहि नभनी \* श्री सिन्धुको तीरमा ।  
 पुग्नुभो त्यजि देह शेष रूपले \* श्री विष्णुको धाममा ॥ २१  
 लड्छु अन्धक-वृष्णि वीरहरूका \* शस्त्रास्त्र टुक्रा भए ।  
 छाडेनन् तर लड्छु क्रोधित हुँदै \* झन् बेसरी तम्मिए ॥  
 फालेथे अघि लौह-चूर्ण बलले \* घोटेर जुन स्थानमा ।  
 उम्र्यो झार भएर खड्गसरिको \* त्यै सिन्धुको तीरमा ॥ २२ ॥  
 थाले गर्न प्रहार झार रिसले \* सोही उखेली जब ।  
 त्यसको चोट परेर खड्गसरिको \* दैम गए यादव ॥  
 सारा वीर मरे लडेर मुनिको \* क्रोधाग्निको श्रापले ।  
 जौ जौ शेष बचे सबैकन गरे \* संहार श्रीकृष्णले ॥ २३ ॥  
 आफ्नू वंश गरी विनाश त्यसरी \* भूभार सारा हरी ॥  
 डुल्दै पोपल वृक्षका मुनि पुगे \* श्री कृष्ण सोही घरी ॥  
 पल्टे रूप लिई चतुर्भुज त्यहीं \* विश्रामको खातिर ।  
 आयो व्याध जरा लिई मुशलको \* टुक्रा जडेको शर ॥ २४ ॥  
 देखेथ्यो परवाट पाउ हरिको \* हल्लरीरहेको थियो ।  
 त्यस्तै ठानि शिकार सोहि शरले \* ताकेर हानीदियो ॥  
 लाग्यो बाण गएर त्यो चरणमा \* गोविन्दको बेसरी ।  
 आयो व्याध शिकार हेर्न नजिकै \* दौडेर, सोही घरी ॥ २५ ॥  
 श्री योगेश्वरको प्रसन्न मुहुडा \* देख्यो जराले जब ।  
 लाग्यो भन्न-‘मलाई माफिदिनुहोस्’ \* जानीनँ हे माधव ॥

पक्री पाउ दुवै विनीत स्वरमा \* त्यसूले भनेको सुनी ।  
 आज्ञा गर्नुभयो जनार्दनजिले \* हाँस्ते दयालू बनी ॥२६॥  
 हे व्याधा ! मनमा नमान तिमिले \* शंका र केही डर ।  
 त्यागी देह तिमी परंपद पछी \* जाने म दिन्छु वर ॥  
 राजन् ! खुशि भयो 'जरा' प्रभुजिका \* पाएर आश्वासन ।  
 पाए दासकले पुगीकन त्यहीं \* गोविन्दको दर्शन ॥२७॥  
 देखी दासकलाई आदर गरी \* आज्ञा भयो कृष्णले ।  
 भन्नू यादव-वंशको हुन गयो \* संहार जुन चालले ॥  
 साता एक बितेपछी जलधिमा \* डुब्नेछु द्वारावती ।  
 भन्नू गैकन हस्तिनापुर पनी \* हामीहरूको गति ॥२८॥  
 आई पार्थ तुरुन्त द्वारवतिका \* नारी, बुढा बालक ।  
 सारालाइ लगेर रक्षण गरुन् \* तत्काल हे दासक !



बलराम श्रीकृष्ण स्वर्गारोहण,

श्रीकृष्ण र जराको वार्तालाप

दैवाधीन भई म जान्छु तन यो \* त्यागेर वैकुण्ठमा ।  
 भेट्नेछौ तिमिले मलाई तन यो \* त्यागेपछी स्वर्गमा ॥२९॥

पाएथे वरदान आशिष दुवै \* गोविन्दजीको जब ।  
 ढोगे दारुकले परी चरणमा \* आनन्द मान्दै तब ॥  
 पैहे द्वारवती पुगीकन भने \* सम्चार श्री कृष्णको ।  
 त्यो संहार सुनेर दुःखित भए \* आफना सबै बन्धुको ॥३०॥  
 थाले गर्न विलाप बेसरि रुँदै \* रानी, बुढा, बालक ।  
 घोडामा चढि हस्तिनापुर पुगे \* तत्काल श्री दारुक ॥  
 जाने दारुकलाइ द्वारवतिमा \* आज्ञा दिनुभो जब ।  
 आफाफना बढिया विमानहरुमा \* आएर धौता सब ॥३१॥  
 लावा पुष्प छरेर दुन्दुभिहरु \* बाजा बजाईकन ।  
 हे राजन् ! सबले गरे स्तुति तथा \* श्री कृष्णको दर्शन ॥  
 आफनू सुक्ष्म लिई स्वरूप, अरुले \* जान्ने नसक्ने गरी ।  
 पाल्नुभो निज धाममा तन त्यजी \* श्रीकृष्ण सोही घरी ॥३२॥

वसुदेव-देवकी र कृष्णका मुख्य-मुख्य रानीहरुको देह त्याग :—

राजन् ! दारुक हस्तिनापुर पुगे \* सानन्द अर्को दिन ।  
 पाए दर्शन पाण्डु-पुत्रहरुको \* द्वारमा गैकन ॥  
 सारा अन्धक, वृष्णिवंश जसरी \* संग्राम गर्दै मरे ।  
 रोई श्रीहरिको हुकुम जति सबै \* विस्तार तिन्ले गरे ॥३३॥  
 त्यो संचार सुनेर पाण्डवहरु \* अत्यन्त दुःखी भए ।  
 यस्तो के हुन सक्छ संभव भनी \* आश्चर्य मानी लिए ॥  
 हेछु यादवको म द्वारवतिमा \* कस्तो छ ऐल्हे स्थिति ।  
 भन्दै पार्थ हिँडे चढेर रथमा \* सन्ताप मानी अति ॥३४॥  
 देखे शुन्य समान झैं विजयले \* द्वारवती कृष्णको  
 बाबा श्री वसुदेव मूर्खिछत थिए \* चिन्ता परी पुत्रको ॥

देखी अर्जुनलाइ राज-महिषी \* सारा भई विह्वल ।  
 थाले गर्न विलाप, झन हुन गयो \* चौतर्फ कोलाहल ॥३५॥  
 चिंताग्रस्त भए धनञ्जय पनी \* देखेर त्यस्तो स्थिति ।  
 टोगे श्री वसुदेवका चरणमा \* पक्रेर हे भूपति !  
 काखामा वसुदेवले प्रिय गरी \* राखेर रोईकन ।  
 थाले गर्न विलाप संझि हरिको \* सेवा तथा सदगुण ॥३६॥  
 फाली हामिहरू सबैकन ठुलो \* यो दुःखको सिन्धुमा ।  
 झैनन् आज यहाँ उपस्थित, गए \* गोविन्द वैकुण्ठमा ॥  
 हे बाबू ! वशमा थिए सुतहरू \* त्रैलोक्य जुन वीरको ।  
 तिन्ले हेर्न सके बसेर कसरी \* संहार ती बन्धुको ॥३७॥  
 रोकेनन् सबलाई लडन नदिई \* श्री कृष्णजीले किन ?  
 इच्छाले हरिकै भयो स्वजनको \* संहार हे अर्जुन !  
 कसलाई दिनु दोष बन्धुवधको \* मैले तिमी नै मन !  
 जानी दैवगती विचित्र म बसें \* सन्तोष मानीकन ॥३८॥  
 श्री योगेश्वर भन्दथे अघि कुनै \* चर्चा चलेका घरी ।  
 जो हुन् पार्थ त्यही म हूँ, बुझिलिन् \* संसारले राम्ररी ॥  
 सोही कारण भन्दछु म तिमी हो \* श्री कृष्ण झैं अर्जुन ।  
 मुम्पन्छु तिमिलाइ द्वारवतिमा \* छुन् जो बचेका सुन ॥३९॥  
 बाबू ! आइपुग्यौ तिमी बखतमा \* हाम्रो ठुलो भाग्यले ।  
 त्यागी भोजन मर्दछु अब, अरु \* बाँच्नु म कुन आसले !  
 बोले श्री वसुदेवको सुनि कुरा \* सम्झाउँदै अर्जुन ।  
 देख्दा कृष्णविहीन आज पृथिवी \* आत्तिन्छ मेरो मन ॥४०॥  
 जानूपछ त्यहीँ, त्यजीकन गए \* सर्वस्व हाम्रा जहाँ ।  
 गर्ने सोख गरी सक्यौं अब बसी \* के गर्नु व्यर्थ यहाँ ॥

पैहे राखदछ हस्तिनापुर लगी \* सम्पूर्ण यी यादव ।  
 मुन्यन्छ गइ वज्रनाभकन नै \* \* त्यो राज्य-भारा सब ॥४१॥  
 झ्याली द्वारवती भरी पिटिदिनू \* चाँडो सबैले सुनुन् ।  
 सारा मानिस हस्तिनापुर छिटै \* जाने तयारी गरुन् ॥  
 रानी जो हरिको वियोग ननिको \* खप्तै थिए यातना ।  
 सारालाइ दिए बसी विजयले \* शिक्षा तथा सान्त्वना ४२  
 उर्दी अर्जुनको भने पुरभरी \* झ्याली पिटी दूतले ।  
 लैजाने जति वस्तु तत्पर भई \* बाँधे सबै व्यक्तिले ॥  
 प्रातः काल हुँदा उठी विजयले \* आफैं गरी तख्तर ।  
 गर्ने दाह क्रिया सबै चिजहरू \* बाधे रही त पर ॥४३॥  
 रानी सोह हजार आठ विधवा \* मामा लिई साथमा ।  
 पौंचे तीर्थ प्रभास, वंश यदुको \* संहारको स्थानमा ॥  
 देखेथे वसुदेव देवकिजिले \* त्यो स्थानलाई जब ।  
 त्यागे प्राण भनेर व्याकुल हुँदा \* 'हे कृष्ण हे माधव' ॥४४॥  
 रानी आठ प्रधान औ अरु त्यहाँ \* जानेहरू जो थिए ।  
 धेरैले प्रभुलाई सम्झि मनले \* त्यो देह त्यागीदिए ॥  
 श्री प्रद्युम्न र साम्ब आदि सबका \* रानीहरूले पनी ।  
 त्यागे देह भएर विह्वल रुँदै \* हा प्राणप्यारा ! भनी ४५  
 देखे गती सकलको जब पार्थले त्यो ।  
 मूर्छापरे सरि भए, पछि चेत आयो ॥  
 दाह क्रियादि सबको क्रमले गरेर ।  
 फर्के तुरुन्त सबलाई सँगै लिएर ॥४६॥



द्वारकावाट फर्कदा भिल्लहरूले चुट्नु, लुट्नु :-

हे राजन् ! बलरामको र हरिको \* त्यो देह खोजीकन ।  
 आफैँ दाह किया गरे विजयले \* साह्रै दुखाई मन ॥  
 भोली बुद्धि सिन्धुमा प्रभुजिको \* यो श्रेष्ठ द्वारावती ।  
 आजै निस्कनुपर्छ हामिहरूले \* चाँडै सकेको जति ॥४७॥  
 भन्दै अर्जुनले अनेक रथ औ \* गाडाहरूमा पनि ।  
 सामग्री धन रत्न जो जति थियो \* संपूर्ण राखे अनि ॥  
 रानी बालक वृद्ध बन्धुहरू जो \* बाँकी बचेका थिए  
 पालकीमा रथमा सुरक्षित गरी \* तिन्लाई राखीलिए ॥४८॥  
 रक्षा गर्न भनेर सैनिकहरू \* राखेर चारैतिर ।  
 निस्के अर्जुन ती सबैकन लिई \* द्वारावती बाहिर ॥  
 सारा यादव फौज त्यो किसिमले \* बढ्दै अगाडी गयो ।  
 बढ्दै सागरले तुरन्त पुर त्यो \* सारा डुवाई दियो ॥४९॥  
 नाघ्दै ग्राम अनेक पञ्चनदमा \* पुग्दा भए ती जब ।  
 संध्याकाल हुँदा बसे थरि-थरी \* डेरा बनाई सब ॥  
 लुट्ने मानिस, संपत्ति पथिकको \* डाकू रहन्थे जहाँ ।  
 डेरा पर्न गएछ ती सकलको \* थाहै नपाई त्यहाँ ॥५०॥  
 यौटा अर्जुन मात्र रक्षक त्यहाँ \* देखी ठुलो फौजको ।  
 आए दुष्ट लिएर अस्र करमा \* इच्छा गरी लुट्नेको ॥  
 लागे चुट्ने पछाडिवाट सहसा \* डाकूहरूले जब ।  
 हाहाकार परेर आत्तिन गए \* संपूर्ण ती यादव ॥५१॥  
 पाए स्त्री धन रत्न मालहरू जो \* डाकूहरूले जति ।  
 साम्ने अर्जुनकै लगे बलजफत् \* तानेर हे भूपति !

डाकूलाह सशस्त्र सैन्यहरूले \* रोके सकेको जति ।  
 लागे भाग्न पछाडि टिक्न नसकी \* सेना डराई अति ॥५२॥  
 त्यो देखेर विषाद मानि धनुमा \* ताँदो चढाऊँ भनी ।  
 आँटैथे तर त्यो चढेन र भए \* अत्यन्त दुःखी तिनी ॥  
 बिर्सै शस्त्रहरू समस्त अधिका \* मोहित हुनाले गरी ।  
 जाने दैवगती विचित्र मनमा \* चिन्ता परो बेसरी ॥५३॥  
 आए फेरि सबै मिलेर सहसा \* डाकू अगाडी सरी ।  
 रानी श्री हरिका लागे बलजफत् \* तानेर सोही घरी ॥  
 कोही लाज त्यजी गए खुरुखुरु \* छोटा भनी दुष्टले ॥  
 भागे कोहि कतै, त्यहीँ कति लडे \* मूर्छा परी शोकले ॥५४॥  
 त्यो देखेर रिसाइ फेरि बलले \* ताँदो चढाए तर ।  
 चाँडै अर्जुनको समाप्त हुनगो \* ठोक्राभरीको शर ॥  
 टुप्पाले धनुकै अनेक अरिका \* सातो हरे तापनी ।  
 ती पापीहरूलाइ जित्न नसकी \* दुःखी भएथे तिनी ॥५५॥  
 धेरै नै खलका परेर करमा \* रानी हरीका गए ।  
 जो जो शेष बचे सबै विजयका \* सामू उपस्थित भए ॥  
 स्त्री, बूढा, शिशुको र सैन्यहरूको \* देखी ठुलो दुर्गति ।  
 लामू सास लिंदै भने विजयले \* 'दैवी विचित्रा गति' ॥५६॥  
 हे राजन् ! बलवान हो समय नै \* मानीस हुन् निर्वल ।  
 हर्थे स्त्री धन-रत्न, नत्र कसरी \* हाम्रा सबै ती खल ॥  
 जस्को श्रेष्ठ थियो पराक्रम, ठुलो \* कीर्ति तथा गौरव ।  
 जो देखी डर मान्दथे सुरहरू \* सम्पूर्ण ती यादव ॥५७॥  
 इच्छाले हरिको समुद्र तटमा \* बर्ता पिई वारुणी ।  
 गर्दै युद्ध मरे परस्पर सबै \* उन्मत्त जस्ता बनी ॥

शोभा भव्य थियो सबै तरहले \* द्वारावतीको तर ।  
 ऐल्हे सागरमा डुबेर जल नै \* देखिन्छ चारैतिर ॥५८॥  
 मैले शस्त्रहरू प्रहार रणमा \* जो जो अधी गर्दथे ।  
 त्यस्को याद रहेन बिसन गई \* लाचार ऐल्हे भए ॥  
 ठोको देख्नुहुँदैछ यो समरमा \* रित्तिन्नथ्यो बाणले ।  
 यौटा बाण रहेन रित्तिन गयो \* सम्पूर्ण दुर्दैवले ॥५९॥  
 जस्तै युद्ध गरी सुरासुर सबै \* एकलै पनी जित्दथ्यो ।  
 डाँकूका संगमा पराजित भई \* बाँचीरहेकै छ त्यो ॥  
 योद्धा श्रेष्ठ, बली र वैभव हुने \* राजा भए तापनी ।  
 वेला आइपुगेपछी, बुझिलिनोस् \* त्यो नाश होला मनी ॥६०॥  
 ती दुःखीहरूलाइ यो किसिमले \* शान्ती दिई राम्ररी ।  
 जो जो शेष रहे सबैकन लिई \* हिँड्दा भए त्यो घरी ॥  
 इन्द्रप्रस्थ पुगेर सोहि दिनमा \* विश्राम गर्दा भए ।  
 भोलीपल्ट सहर्ष राज्य अभिषेक \* श्री वज्रलाई दिए ॥६१॥  
 रानी श्रीहरिका त्यहीँ महलमा \* राखे सुरक्षा गरी ।  
 रक्षा खातिर राज्यको त्यहिँ रहे \* सेनाहरू त्यो घरी ॥  
 बाँकी यादव जो थिए अरु त्यहाँ \* आफ्ना हितैषी जन ।  
 तिनलाई पनि ग्राम औ नगरमा \* राखे मिलाईकन ॥६२॥

दुःखी अर्जुनलाई व्यासको शिक्षा :—

साम्राज्य भार खुशिले दिइ वज्रलाई ।

राखी सुरक्षित सबै यदुवीरलाई ॥

योद्धा धनज्जय भई मनमा मलोन ।

श्री व्यासजीसित गए हित अर्ति माग्न ॥६३॥

देखे दीन मलीन व्यग्र मुनिले \* सामू खड़ा अर्जुन ।  
 गदैं स्वागत एक आसन दिई \* सोधे डराईकन ॥  
 देखछु श्रीहत औ मलीन बहुतै \* के हेतु तिम्रो मुख ।  
 आयौ व्यग्र हुँदै परेर कि तिमी \* केही नराम्रो दुख ॥६४  
 बाबू ! स्नान गन्यौ अशुद्ध जलले \* हत्या गन्यौ विप्रको ।  
 की बा भोग गन्यौ रजोवति कुनै \* स्त्री कर्कशा दुष्टको ॥  
 अर्को हेतु छ की पराजय भयो \* तिम्रो कुनै युद्धमा ।  
 मुन्छ भन्न हुने भए भन सबै \* मेरो तिमी सामुमा ॥६५  
 यस्तो प्रश्न सुनेर व्यास मुनिको \* बिन्ती गरे पार्थले ।  
 पाल्नुभो निजधाममा प्रभु, भएँ \* दुःखी त्यही शोकले ॥  
 योद्धा शन्धक, वृष्णि, भोज यदुका \* जो जो प्रतापी थिए ।  
 आफैं युद्ध गरी प्रभासतटमा \* सम्पूर्ण मर्दा भए ॥६६  
 रानी श्री हरिका लिएर म यता \* फर्कीरहेको घरी ।  
 नारी-रत्न लगे अहीरहरूले \* मेरै अगाडी हरी ॥  
 डाकू मार्न भनी कठोर श्रमले \* नाँदो चढाएँ तर ।  
 शक्ती क्षीण हुँदै गयो र सकियो \* ठोक्राभरीको शर ॥६७॥  
 अस्त्र ज्ञान हुँदा विलुप्त, मनले \* सम्झी मुरारीकन ।  
 साह्रै व्यग्र भएँ मुने ! अब वृथा \* ठान्छु म यो जीवन ।  
 साह्रै दिक्क भएर श्री विजयले \* बिन्ती गरेको सुनी ।  
 लागे भन्न बुझाइ बात हितको \* श्रीव्यास ज्ञानी मुनी ॥६८  
 हे बाबू ! जति छन् प्रपञ्च भवका \* सम्पूर्ण हुन् अस्थिर ।  
 त्यस्लाई सुख प्राप्त हुन्न कहिले \* जो मान्छ नित्य स्थिर ॥  
 ऐल्हे जो भवितव्यले हुन गयो \* त्यस्लाई रोकोँ भनी ।  
 लाखौं यत्न गरुन् तथापि नभई \* छाड्दैथ्यो त्यो पनि ॥६९॥

जो जो अंश लिएर देवगणको \* पैदा भए लोकमा ।  
 पूरा काम गरेर ती सब मिले \* सारा त्यही देवमा ॥  
 गर्छन् पालन सृष्टि नाश सहजै \* जो व्यक्ति यो विश्वको ।  
 तिन्ले रोक्न थियो कठिन् कति कुरा \* संग्राम ती बन्धुको ॥७०॥  
 रोकेनन् तर कालको गति ठुलो \* जानेर तिन्ले जब ।  
 तिन्का तिमि वृथा छ गर्नु तिमिले \* यो शोक, चिन्ता अब ॥  
 कालैले बल दिन्छ दुर्बल पनि \* पार्ने त्यही काल हो ।  
 गर्नु पालन, सृष्टि, नाश पनि ता \* त्यै कालको काम हो ॥७१॥  
 सम्झाए मुनिले सबै तरहले \* श्री पार्थलाई जब ।  
 केही शान्ति मिले र भ्रान्ति मनको \* तिन्को गएथ्यो सब ॥  
 फर्की अर्जुन हस्तिनापुर गए \* मागी बिदा सादर ।  
 गर्दा धर्मकुमारका संग कुरा \* आँसु गिरे बर्बर ॥७२॥

महाभारत युशलपर्व समाप्त ।



गाईका अंगमा देवता हरूको निवास

# महाभारत स्वर्गारोहणपर्व

प्रारम्भः

बाण्डवहरूको महाप्रस्थान, बाटोमा चार भाइ, द्रौपदी निर्दा त्यसको कारण युधिष्ठिरले बताउनु—

वैशम्पायनले भने—जब त्यजी \* जानूभयो श्री हरि ।

तिनको वंश भयो विनाश द्विजको \* त्यो श्राप ठूलो परी ॥

त्यो सम्चार सुनेर धर्म-सुतले \* मनुमा गरी निश्चय ।

भन्नूभो अब हुन्छ भाइहरू हो ! \* हामी सबैको क्षय ॥१॥

सोही कारण जानुपर्दछ छिटै \* श्री उत्तरा पन्थमा ।

हाम्रो हुन्छ भनेर जान सबले \* कल्याण त्यै स्थानमा ॥

यस्तो बात गरेर भूषण-लुगा \* त्यागी सबै राजसी ।

पैही बल्कल विप्र-आदि सबको \* पूजा गरेथे बसी ॥२॥

वैश्यापुत्र युयुत्सु राज्यभरिको \* हेर्चाहमा राखिए ।

सारा कौरव वीरका अधिपती \* राजा परीक्षित भए ॥

वाँकी यादव वीरका हुन गए \* श्री वज्र नै भूपति ।

राखे रक्षक रूपमा थरि थरी \* सेना र सेनापति ॥३॥

राजन् ! श्री वसुदेव दम्पति तथा \* गोविन्दलाई पनी ।

राखी विप्रहरू जलाञ्जलि दिए \* कर्तव्य हो यो भनी ॥

डाकी विप्र, मुनी, ऋषीश्वर तथा \* ज्ञानी, गुणी, सज्जन ।

गाई वस्त्र सुवर्ण अन्न धन औ \* मीठो दिए भोजन ॥४॥

डाकी योग्य प्रजा, समस्त पुरका \* आफ्ना हितैषी जन ।

मागे जान विदा युधिष्ठिरजिले \* आनन्द मानीकन ॥

त्यागी मोह समस्त बन्धु, पुरको \* प्रासादको, राज्यको ।

राखी चञ्चल चित्तमा कमल भैं \* पाऊ दुवै कृष्णको ॥५॥

पाँचै भाइ र द्रौपदी लिइ, महा- \* प्रस्थानको खातिर ।

निस्केथे वनवासको बखत भैं \* प्रासादको बाहिर ॥

त्यो देखेर हँदै हिंडे पछि पछी \* सम्पूर्ण नारी-नर ।  
 सम्झाई नृपले भने पछि सबै \* फर्केर आए घर ॥६॥  
 यौटा श्वान र सुन्दरी द्रुपदजा \* पाँचै जना पाण्डव ।  
 गर्दै पालन धर्म, पूर्वतिर नै \* बढदै गथे सब ॥  
 नाध्दै ग्राम, नदी र पर्वत पुगे \* ती सिन्धुको तीरमा ।  
 लागे भन्न प्रकट भएर सहसा \* श्रीअग्नि त्यै स्थानमा ७  
 यस्को काम रहेन गाण्डिव धनू \* फालुन् यही पार्थले ।  
 मागेथे म गई दिए वरुणले \* तत्काल, त्यै हेतुले ॥  
 फिर्ता गर्नुपन्यो लगी वरुणजी \* लाई भनेथे जब ।  
 फाले सागरमा धनू विजयले \* चाहिन्न भन्दै अब ॥८॥  
 राम्रा दक्षिण सिन्धुका तटहरू \* हँदै अगाडी गए ।  
 शोभा उत्तरमा सुमेरु गिरिको \* देखेर खुशी भए ॥  
 पृथ्वी पूर्ण प्रदक्षिणा गरु मनी \* इच्छा र उत्साहले ।  
 नाध्दै पर्वत औ टुला बगर ती \* बढदै गए वेगले ॥९॥  
 त्यै बेला पथमा लडीकन मरिन् \* श्री द्रौपदी सुन्दरी ।  
 सोधे धर्मकुमारलाई अडिई \* श्री भीमले त्यो घरी ॥  
 दाजु ! पाप तथा अधर्म कहिले \* गर्दिनथिन् यी सती ।  
 भन्नोस कारण के परीकन भयो \* यिन्को यहाँ दुर्गति ? १०  
 भाईको सुनि त्यो कुरा, नअडिई \* बोल्दा भए भूपती ।  
 बढ्ना प्रेम गरेर श्री विजयकै \* पैहे मरिन् यी सती ॥  
 देखेथे सहदेव कयै पर गई \* लोटी धरामा मरे ।  
 सोधे धर्म-कुमारलाई यिनिले \* दुष्कर्म कैहे गरे ॥११॥  
 आज्ञामा वरु चलदथे हजुरकै \* त्यागी अहं भावना ।  
 कस्तो पाप गरेर भोग्नु यसरी \* यिन्ले पन्यो यातना ॥  
 तिन्को प्रश्न सुनी सवेग पथमा \* हिंडदै दिए उत्तर ।  
 यिन्को दृष्टिमाहाँ थिएन अरु कयै \* सदबुद्धिवाला नर ॥१२॥

बाठो हूँ म भनेर गर्व मनमा \* बर्ता हुनाले गरी ।  
 यिनको मृत्यु भयो यती भनि हिँडे \* भूपाल झन् बेसरी ॥  
 केही दूर गई ठले नकुलजी \* देखेर श्री भीमले ।  
 सोधे धर्म-कुमारलाई यि मरे \* कुन् दोष वा पापले ॥१३॥  
 आफ्नू बुद्धि र रूपमा नकुलको \* ठूलो अहङ्कारले ।  
 यिनले मर्नुपन्यो र गर्छ जति जो \* त्यो भोग्छ त्यै व्यक्तिले ॥  
 यस्तो बात भनेर धर्म-सुतले \* ठानी वृथा पखन ।  
 आऊ भीम ! मनी सरासर हिँडे \* हेदै नहेरीकन ॥१४॥  
 योटा श्वान र तीन भाइ त्यसरी \* जाँदा भए क्यै पर ।  
 योद्धा पार्थ पनी ठले जमिनमा \* तत्काल एकातिर ॥  
 सोधे छक्क परेर टक्क अडिई \* श्री भीमले सादर ।  
 गर्थे पालन धर्मको र यिनि हुन \* श्रीकृष्णरूपी नर ॥१५॥  
 यिनको मृत्यु हुने बताउनुहवस् \* हे भूपती ! कारण ।  
 हिँड्दै भन्नुभयो युधिष्ठिरजिले \* हे भीम बाबू ! सुन ॥  
 माछ्छ शत्रु सबै म एक दिनमा \* भन्ने प्रतिज्ञा गरे ।  
 पूरा त्यो नगरी, घमण्ड मनमा \* बर्ता हुँदा यी मरे ॥१६॥  
 भन्दै बात यती सरासर गए \* बढ्दै अगाडोतिर ।  
 शक्ती-क्षीण भई गिरे पृथिविमा \* श्री भीम केही पर ॥  
 हे दाज्यू ! म पनि ठलें किन यहाँ \* थाहा भए कारण ।  
 भन्दै जानुहवस् प्रसन्न मनले \* हेदै नहेरीकन ॥१७॥  
 हिँड्दै भन्नुभयो युधिष्ठिरजिले \* बिन्ती सुनी भीमको ।  
 बढ्ता भोजन गर्नु भीम तिमि भैं \* हो दोष मानीसको ॥  
 हे भाई ! बलको घमण्ड मनमा \* तिझो हुनाले अति ।  
 अर्कालाई गनेर तुच्छ अहिले \* तिझो भयो नो गति ॥१८॥



यस्तो साफ जवाफ नफर्किन नै \* श्री भीमलाई दिई ।  
 लागे धर्म-कुमार हिंडन अधिज्ञै \* त्यो श्वान साथै लिई ॥  
 रानी द्रौपदि चार भाई पथमा \* प्रारब्धले नै मरे ।  
 भन्दै धर्म-कुमार दुःखित भई \* सन्ताप ठुलो गरे ॥१९॥

इन्द्र-युधिष्ठिर संवाद र धर्ममा दृढ रहेह स्वर्ग जातु :--

राजन् ! शब्द ठुलो गरेर मनसा \* थर्काउँदै त्यो स्थल ।  
 आयो एक विमान स्वर्गपुरिको \* पादै दिशा, उज्ज्वल ॥  
 वहै इन्द्र विमानबाट, नजिकै \* आएर भूपालको ।  
 वाणी नम्र गरी भने विनयले \* कल्याणको बात यो ॥२०॥  
 त्याएको छु विमान हे नरपते ! \* यस्मा बसी स्वर्गमा ।  
 जाऊँ, हिंडनुहवस् यही शरिरले \* आनन्दका साथमा ॥  
 बोले धर्मकुमार आदर गरी \* आज्ञा सुनी इन्द्रको ।  
 आज्ञा गर्नुभयो जती सब कुरा \* स्वीकार गर्छु म त्यो ॥२१॥  
 रानी द्रौपदि चार भाई पथमा \* लोटेर मेरा मरे ।  
 जान्थे स्वर्ग सँगै लिई हजुरले \* तिन्को व्यवस्था गरे ।  
 लागे भन्न सुरेन्द्र धर्मसुतले \* विन्ती गरेको सुनी ।  
 पैलहे स्वर्ग पुगे मरी हजुरका \* भाई र रानी पनी ॥२२॥  
 तिन्को खातिरमा वृथा हजुरले \* पर्देन चिन्ता लिन ।  
 गर्दैछन् सुख भोग, पुण्य फल ती \* आनन्द मानीकन ॥  
 लागे सादर भन्न धर्म-सुत त्यो \* विन्ती सुनी इन्द्रको ।  
 मेरो भक्त छ श्वान एक सँगमा \* इच्छा छ लैजानको ॥२३॥  
 लागे भन्न सुरेन्द्रजी हजुर झैं \* धर्मज्ञ भूपालले ।  
 यस्तो तुच्छ विचार राख्नु मनमा \* हो व्यर्थ, अज्ञानले ॥  
 हो यो श्वान अशुद्ध जात सँगमा \* यसलाई राख्यो भने ।  
 धर्म भ्रष्ट र स्वर्गको सुख कुनै \* पाइन्न शान्ती दिने ॥२४॥

सोही कारणले प्रसन्न मनले \* यस्लाइ त्यागी दिनोस् ।  
 जाऊँ स्वर्ग विमानमा बसि ठुलो \* आनन्द भोग्नूहवस् ॥  
 बोले धर्म-कुमार हे सुरपते ! \* साँचा कुरा हुन् तर ।  
 आयौं हामि सँगै र मान्दछु ठुलो \* यो श्वान मेरो भर ॥२५॥  
 रक्षा दुर्बलको र आर्त जनको \* गर्ने छु मेरो प्रण ।  
 सोही कारणले म त्याग्न सहसा \* आँटे पनी सकिन्न ॥  
 लागे भन्न सुरेन्द्र फेरि नृपको \* इच्छा बुझी सादर ।  
 गछुन दान र धर्म-यज्ञहरू जो \* स्वाध्यायज्ञानी नर ॥२६॥  
 त्यस्मा दृष्टि पन्यो भने कुरुरको \* हुन्छन् सबै निष्फल ।  
 राम्रा धर्महरू गरे पनि कुनै \* पाइन्न त्यस्को फल ॥  
 सक्नुथो जव त्याग्न उत्तम गुणी \* भाई र रानीकन ।  
 त्याग्दा श्वान हजूरलाइ यसरी \* गाहो परेको किन ? ॥२७॥  
 बोले धर्मकुमार—हे सुरपते ! \* सम्पूर्ण संसारमा ।  
 चिन्ता गर्नु वृथा छ, जो मरिसके \* ती व्यक्तिका निम्तिमा ॥  
 बाँचुञ्जेल रहन्छ व्यक्तिहरूको \* सम्बन्ध प्राणीसित ।  
 मनलाइ सकिन्न पार्न बलले \* वा यत्नले जीवित ॥२८॥  
 तपो औ भयभीत, बालक तथा \* नारी दुखी सज्जन ।  
 आफ्नू आश्रित व्यक्ति औ शरणमा \* आएर पर्नेकन ॥  
 त्याग्नेत्रैन भनी गर्ने प्रण स्वयं \* मैले त्यसै कारण ।  
 त्याग्दा पाप मलाइ लाग्दछ भनी \* आत्तिन्छु साह्रै मन ॥२९॥  
 आफ्नू आश्रित श्वानलाइ यसरी \* त्यागेर यो स्थानमा ।  
 एकलै स्वर्ग म जान्ने, श्रेष्ठ मुख वा \* आनन्दका लोभमा ॥  
 राजन् ! वासवलाइ धर्म-सुतले \* त्यस्तो दिँदा उत्तर ।  
 त्यागी श्वान स्वरूप धर्म सहसा \* आफैं भए हाजिर ॥३०॥

ढोगे दिव्य स्वरूपको चरणमा \* तत्काल तो भूपले ।  
 देखी प्रेम सहर्ष नम्र स्वरमा \* शिक्षा दिए धर्मले ॥  
 हे बाबू ! म हूँ धर्म द्वैतवनमा \* देख्यो बकुल्लो हुँदा ।  
 तिम्रो धर्म रहेछ सुस्थिर भनी \* जानें परीक्षा लिंदा ॥३१॥  
 त्यागी भाइहरू गुणी नकुलकै \* माग्यो त्यहाँ जीवन ।  
 बाँचे भाइहरू सबै, वर दिए \* मैले त्यसै कारण ॥  
 मेरो आश्रित भक्त हो शरणमा \* आयो भनी श्वानको ।  
 वर्ता स्नेह गरी स्वयं त्यजिदियौ \* आनन्द जो स्वर्गको ॥३२॥

यो कार्यले खुशि भएँ, तिमिदेखि ऐह्ये ।

राजा तिमिसरि भएन, कुनै पहीले ॥

बैनन् उपस्थित, हुने पनि आस बैन ।

जाऊ सदेह अब स्वर्ग र गर्नु चैन ॥३३॥

युधिष्ठिर सदेह स्वर्ग जातुर मायामय नरकमा आफ्ना बन्धुहरू देखेर त्यहीँ बस्ने निश्चय गर्नुः

साक्षात् धर्म तथा युधिष्ठिर दुवै \* को बात हुन्थ्यो जहाँ ।  
 आए भेट्न भनी विमानहरूमा \* सम्पूर्ण द्यौता तहाँ ॥  
 केही बेर गरी परस्पर कुरा \* सम्मानका साधमा ।  
 राखे धर्म-कुमारलाइ रथको \* ती देवले माझमा ॥३४॥  
 लागे जान उडेर स्वर्ग, पथ औ \* पाउँ दिशा उज्ज्वल ।  
 जाने स्वर्ग सदेह उत्तम यिनै \* हुन् भूपती केवल ॥  
 राजा कोहि भएन धर्मसुत भैं \* ज्ञानी तथा सज्जन ।  
 गर्थे नारद आदि देव ऋषिले \* भूपालकै वर्णन ॥३५॥  
 मुन्दै आफ्नु गुणानुवाद खुशिले \* ती स्वर्ग पाँचे जब ।  
 लागे खोज्न तुरुन्त भाइहरू औ \* आफ्ना सबै बान्धव ॥  
 देखे सिद्ध तपस्वि औ वसुहरू \* राजर्षि, ज्ञानी, मुनि ।  
 धर्मात्मा जन औ मरुद्गण तथा \* सम्पूर्ण द्यौता पनि ॥३६॥

देखे भूपतिले सुयोधनजिको \* सम्मान वीरोचित ।  
 सारा कौरव स्वर्गका अधिपती \* श्री इन्द्र हैं शोभित ॥  
 त्यो देखेर रिसाउँदै मनमनै \* फर्केर अकोंतिर ।  
 सोधे देवहरू सबैसित त्यहाँ \* कयै उच्च पारी स्वर ॥३७॥  
 जस्का निम्ति भयो दुवै तरफको \* संहार संग्राममा ।  
 योद्धा शेष रहेन अन्य हुन गी \* जस्तै गरी लोकमा ॥  
 त्यस्ता कौरवले अलभ्य गति यो \* पाए भने स्वर्गमा ।  
 मेरा धार्मिक भाइ बन्धुहरू छुन् \* हे देव ! कुन लोकमा ३८  
 भाई भीम र पार्थ श्री द्रुपदकी \* छोरी र तिनका सुत ।  
 धृष्टद्युम्न र सात्यकी र जननी \* श्री कर्ण दाज्यूसित ॥  
 हाम्रा निम्ति दिए सहर्ष जतिले \* संग्राममा जीवन ।  
 पाए भेट्न समस्त बन्धुहरूको \* गर्ने थिएँ दर्शन ॥३९॥  
 पापी कौरवको म बस्न संगमा \* आँटे पनी सक्तिनँ ।  
 मेरा बान्धव छुन् जहाँ अब त्यहीं \* जाने छ मेरो मन ॥  
 साह्रै चित्त दुखाइ धर्म-सुतले \* बिन्ती गरेको सुनी ।  
 ज्ञानी नारदले भने हित कुरा \* हँस्तै दयालू बनी ॥४०॥  
 हे राजन् ! सुख-दुःख जे जति परे \* संसारमा जुन घरी ।  
 धामो धर्म सबै सहीकन बस्न \* कर्तव्य पूरा गरी ॥  
 सोही कारण स्वर्गका सुखहरू \* पायौ तिमीले सब ।  
 शान्तीले उपभोग त्यो गर तिमी \* श्राइन्द्र जस्तै अब ॥४१॥  
 गर्न न सादर अप्सरागण तथा \* गन्धर्वले चाकरी ।  
 भोग्नु कल्पभरी अनेक थरिका \* आनन्द राम्रो गरी ॥  
 राजन् ! नन्दन नामको वन सधैं \* डुल्नु तिमी स्वर्गको ।  
 आफ्नू श्रेष्ठ विमानमा, फल त्यही \* हो श्रेष्ठ सत्कर्मको ॥४२॥

ज्ञानी, सज्जन मात्र स्वर्गपुरिमा \* हुन् आउने केवल ।  
 सत्केनन खल स्वर्ग आउन तथा \* पुग्दैन तिन्का बल ॥  
 जरतो स्नेह रहन्छ व्यक्तिहरूको \* आपरतमा लोकमा ।  
 त्यस्तो प्रेम रहन्न बन्धुहरूको \* आएपछी स्वर्गमा ॥४३॥  
 अपना शत्रु र बन्धुको तिमी पनी \* सम्बन्ध बिर्सीकन ।  
 भोग्नु योग्य छ पुण्यका फलहरू \* सानन्द हे सज्जन !  
 शिक्षा नारदको युधिष्ठिरजिले \* यस्तो सुनेथे जब ।  
 जोरी हात दुवै भने विनयले \* आपनो इरादा सब ॥४४॥  
 रानी, भाइ र बन्धु, बान्धवहरू \* मेरा रहन्छन् जहाँ ।  
 मान्छु स्वर्ग त्यहीं र बस्छु पनी \* आनन्द मानी त्यहाँ ॥  
 योद्धा भीम र पार्थलाइ कसरी \* बिसुँ म ऐहे मुनि !  
 सम्झन्छु दिन रात कर्णकन नै \* दाजु थिए ती भनी ॥४५॥  
 मेरा निम्ति हुनेछ स्वर्ग त्यहिँ नै \* बस्छु जहाँ बान्धव ।  
 भेट्ने ती सबलाइ गर्दछु मुने ! \* इच्छा म चाँडै अब ॥  
 यस्तो बात सुनेर धर्म-सुतको \* डाकेर यौटा चर ।  
 आज्ञा इन्द्रजिले दिए—नरपती- \* लाई लगी सादर ॥४६॥  
 यिन्का बान्धव छन् जहाँ त्यहिँ छिटो \* ऐहे पुन्याई दिन ।  
 गर्नेछु जब फर्कने मन यिनी \* फेरी यहीं ल्याउनु ॥  
 आज्ञा पाइ सुरेन्द्रको अधि-अधी \* हिँड्दो भयो त्यो चर ।  
 लागे धर्म-कुमार हिँड्न चर त्यो \* जान्थ्यो जता त्यैतिर ॥४७॥  
 नाघी स्वर्ग, बढेर दक्षिण दिशा \* जाँदा भए ती जब ।  
 आयो दुर्गम मार्ग कण्टकहरू \* धेरै भएको तब ॥  
 चारै तर्फ छ अन्धकार पथमा \* देखिन्न कयै राम्ररी ।  
 बाटाका तरवार झैं रुखहरू \* कोर्थे नराम्रो गरी ॥४८॥